



سندھ ڪناري ساروڻيون

ڊاڪٽر غلام رسول سومرو



مرڪ پبليڪيشن ڪراچي

2021ع

ڊجيٽل ايڊيشن

2023ع

سند سلامت ڪتاب گهر

Book No: 113

حق ۽ واسطو ليکڪ وٽ محفوظ

سنڌوءَ ڪناري ساروڻيون	ڪتاب:
(يادگيريون)	موضوع:
ڊاڪٽر غلام رسول سومرو	ليکڪ:
2021 ع	ڇپائيءَ جو سال:
عمران نذير ۽ سعيد مرتضيٰ	ڪمپوزنگ:
زين ڪمپيوٽرس ۽ پرنٽرس ڪراچي	ٽائٽل لي آئوٽ:
مرڪ پبليڪيشن ڪراچي	ڇپائيندڙ:



ڊجيٽل ايڊيشن: سنڌ سلامت ڪتاب گهر

www.sindhssalamat.com

Room No3 ,305 .rd Floor Sabir Manzil 98
Near Gul Plaza, Marston Road Karachi
murk.publication@gmail.com
murtazalaghari64@gmail.com
03005182494

مله: 400 رپيا

ڪتاب ملڻ جا هنڌ:

ڪاٺياواڙ بڪ اسٽور اردو بازار ڪراچي، پٽائي ڪتاب گهر حيدرآباد،
ڪنول ڪتاب گهر حيدرآباد، رومي ڪتاب گهر حيدرآباد
دانيال ڪتاب گهر حيدرآباد، رابيل ڪتاب گهر لاڙڪاڻو،
سنڌيڪا ڪتاب گهر سکر، ٿر ڪتاب گهر مٺي،
تهذيب بڪ اسٽور خيرپور ميرس، مهراڻ ڪتاب گهر سانگهڙ،
پريتم قاضي نواب شاھ، مرڪ پبليڪيشن ڪراچي

ارپنا

زندگي ڪتاب وانگر آهي
جنهن کي اسان پان لکندا آهيون.



امڙ جي نالي
جيڪا ٻاروتڙ ۾
سينگاري ناهي
ڪتابن جو ٿيلهو ڪلهي ۾ وجهي
اسڪول موڪليندي هئي.

سند سلامت پاران :

سند سلامت ڪتاب گهر پاران نامياري ليکڪ ڊاڪٽر غلام رسول سومرو پاران لکيل آتم ڪٿا/ساروڻين تي آڌاريل ڪتاب ”سندھ ڪناري ساروڻيون“ اوهان اڳيان آڻي رهيا آهيون. ڊاڪٽر غلام رسول سومري جون ساروڻيون نه رڳو آهي ڪهاڻيون آهن جيڪي سندس حقيقي وارتائون ۽ واقعا آهن، پر سندس ساروڻين ۾ آکاڻيون، ڪهاڻيون، افسانا ۽ هڪڙا پوٽريٽ آهن. انهن ۾ ڪيترائي ڪردار آهن، توڙي جو سندس يادگيرين جا ڪجهه ڪردار هي دنيا ڇڏي چڪا، پر ڊاڪٽر صاحب جي لکڻين جو انداز اهڙو آهي جو مطالعو ڪندي ڄڻ پاڻ ان زماني ۾ پهچي انهن انمول ڪردارن سان رهائيون ڪندا هجن.

هي ڪتاب مرڪ پبليڪيشن، ڪراچيءَ پاران 2021ع ۾ ڇپايو ويو. ٿورائتا آهيون غلام رسول سومري ۽ مرتضيٰ لغاريءَ جا جن هي ڪتاب سند سلامت ڪتاب گهر ۾ اڀرڻ ڪرڻ جي اجازت ڏني.



محمد سليمان وساڻ
مينيڊنگ ايڊيٽر (اعزازي)، ڪراچي
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

سٽاءُ

- پبلشر نوٽ: مرتضيٰ لغاري 08
- مهاڳ: هڪ دور جي ڪٿا ڊاڪٽر احسان دانش 10
- ليکڪ پاران: سنڌوءَ ڪناري ڊاڪٽر غلام رسول سومرو 24
- سنڌوءَ جي ڪناري 30
- 1948ع وارو زمانو ۽ سکر مان هندو سنڌين جي لڏپلاڻ 33
- نئون جيئڻدان 37
- چاچو عبدالرحمان ٽپالي 41
- شهر کان ڳوٺ ڏانهن سفر 45
- ڳالهين جي وسريو نه وسرن 50
- ڳوٺ ڪنگن ۾ گهاريل ڏينھڙا 54
- لاڙڪاڻي جي گهاٽو واھ جي ڪٿا 58
- مرزا اسحاق بيگ 88
- گهاٽو واھ جي ڪپ تي محفل ميلاد ۽ مولوي قاري خير محمد 92
- ولي ٿيڻ جي خواهش 95
- ڪاري پڪيءَ جو اثر 88
- گهاٽو جي ڪناري تي سڄڻن ست جي پڪنڪ 101
- لاڙڪاڻو باغن جو شهر 104
- گهاٽو واھ تي لاڙڪاڻي جي ڏاھي جمن فقير جي جھوپڙي 119
- غيبي خان ۽ جلال ماڇي 121
- علي گوهر آباد جو سماجي ماحول ۽ باغ بهاريون 124
- سامتيا روڊ علي گوهرآباد 128
- ماتمي جلوس ۽ عشق- حسين 134
- مذهبي رواداري واريون روايتون 136
- جشن ميلاد ۽ مجالس امام عالي مقام 138

- لاڙڪاڻي جو غريب مقام شهر جو سڀ کان وڏو تفريحي
145 سماجي معاشي ۽ ثقافتي مرڪز
- آهنگرن جي بستي
149
- لاڙڪاڻي ۾ سنيما جو دلنشين ماحول
154
- نگار سنيما جو داداگير چاچو مڪراڻي
158
- دوستي جي نئين باب جو آغاز
162
- شيخ بهاء الدين ۽ عبدالستار شيخ
166
- مظفر حسين پٺاڻ هڪ اعليٰ آدرشن جو مالڪ مل اونر
170
- لاڙڪاڻي ۾ جديد صنعتن جو قيام
174
- سنڌ شمال انڊسٽري ۾ يونائيٽيڊ ورڪرس يونين جو قيام
177
- لاڙڪاڻي جو قديم لاهوري محلو
185
- ليڪچرر شپ
186
- خدا جا پرسرار ٻانهي
189
- سيوا ڪنج هاسٽل
196
- ٽرام جو آخري اسٽاپ چاڪي واڙو
200
- سوامي نارائڻ مندر ۽ سيوا ڪنج هاسٽل
205
- اين.اي.ڊي ڪاليج جي سيوا ڪنج هاسٽل ۾ زندگي جو سفر
210
- گورنمينٽ ڊگري سائنس ڪاليج لياري پراڻي حاجي ڪيمپ
219
- لي مارڪيٽ جي لسي مٿن چاپ ۽ بار بي ڪيو
223
- سليم سينڊو
226
- ظهير الدين صديقي
231
- انچولي سوسائٽي فيڊريل بي ايريا ڪراچي ۾
رشتي جون ڳالهيون ۽ شادي
235
- آتم ڪٿاڪاري ۽ تعليم جا مرحلا
246
- پي ايڇ ڊي لاءِ تياري
253
- محمد وسيم بخاري
257
- عبدالحفيف شاهه
265

پبلشر نوٽ:

ڊاڪٽر غلام رسول سومرو سنڌي ادب جو سينيئر ليکڪ آهي. هن زندگيءَ جو اڌ کان وڌيڪ حصو سنڌي ادب کي ڏنو آهي، ڇو ته ڪاليج ۽ يونيورسٽيءَ واري زماني کان ئي سندس تعلق ادب سان جڙيو، هن سنڌي ادب ۾ ايم اي ۽ پوءِ پي ايڇ ڊي ڪئي، وري سنڌي ادب جو استاد ٿي سامهون آيو ته تدريس دنيا ۾ پنهنجي مقبوليت ماڻيائين، هن جيڪي تدريس زندگيءَ دوران رندا روڙيا آهي به سنڌي ادب جي نون توڙي پراڻن پڙهندڙن کان گجها نه آهن.

ڊاڪٽر غلام رسول سومرو بنيادي طور ڪالمسٽ ۽ مضمون نگار رهيو آهي، پر هن 1992ع ۾ ”ضلعي لاڙڪاڻي جي ادبي تاريخ - ورهاڱي کان اڳ“ جي موضوع تي پي ايڇ. ڊي لاءِ مقالو لکي هڪ محقق طور سڃاڻپ ماڻي ورتي. سندس ٽيسز 2019ع ۾ ڇپجي چڪي. پر ڊاڪٽر صاحب پنهنجي لکڻ واري ڪرت کي ڪٿي به جهيٽو يا جهڪو ٿيڻ نه ڏنو، هن ڪجهه وقت ڏيهه ته ڪجهه پرڏيهه ۾ رهي جيڪي يادگيريون لکيون آهي پنهنجي جاءِ تي تمام خوبصورت ۽ سندس زندگيءَ جا اهم باب آهن. ڇو ته يادگيريون هونئن ئي دلچسپ هونديون آهن. جيڪڏهن يادگيريون سنجيده ۽ سگهاري اديب جي قلم مان نڪريون هجن ته انهن ۾ رس چس ڪجهه سرس هوندو آهي.

ڊاڪٽر غلام رسول سومري جون ساروڻيون نه رڳو آهي ڪهاڻيون آهن جيڪي سندس حقيقي وارتائون ۽ واقعا آهن، پر سندس ساروڻين ۾ آکاڻيون، ڪهاڻيون، افسانا ۽ هڪڙا پوئٽريٽ آهن. انهن ۾ ڪيترائي ڪردار آهن، توڙي جو سندس يادگيرين جا ڪجهه ڪردار هي دنيا ڇڏي چڪا، پر ڊاڪٽر صاحب جي لکڻين جو انداز اهڙو آهي مطالعو ڪندي ڄڻ پاڻ اُن زماني ۾ پهچي انهن انمول ڪردارن سان رهاڻيون ڪندا هجن.

مرڪ پبليڪيشن ڪراچيءَ طرفان ڊاڪٽر غلام رسول سومري صاحب جو يادگيرين تي آڌاريل ڪتاب ”سندھ ڪناري ساروڻيون“ شايع ڪري نه رڳو بهترين ڪتاب جو اضافو ڪري رهيا آهيون، پر نئين توڙي پراڻي تهئي لاءِ هڪڙي تاريخ محفوظ ڪري رهيا آهيون، اميد ته سٺي موٽ ملندي.

مرتضيٰ لغاري

مهاڳ

هڪ دور جي ڪٿا

ساروڻيون انسان جي زندگيءَ جو انمول سرمايو آهن. خاص طور ڪنهن به انسان جي ٻالڪ پڻي جون يادگيريون ڏاڍيون حسين هونديون آهن، جن ۾ ننڍيون ننڍيون شرارتون ۽ رانديون، رساما ۽ پرچاءُ ۽ انيڪ معصوم جذبا سمائل هوندا آهن، پر ماضيءَ جون ڪي سارون سور به ڏينديون آهن. شايد انهيءَ ڪري اردو جي شاعر اختر انصاري چيو هو ته:

يا ماضي عذاب هے يا رب

پڄھين لے مجھ سے حافظہ میرا

پر ڳالهه اتي پوري ڪونه ٿي ٿئي ڪي يادون انسان جي ذهن تي خوشگوار ۽ اڻ مٽ نشان به ڇڏي وينديون آهن، جن کي ماڻهو عمر ۾ وساري نه سگهندو آهي..... بهرحال ڪجهه به هجي آهي پل جيڪي زندگيءَ جي وڻ تان پڪيڙن وانگر اڏرندا ويندا آهن، سي تلخ هجن يا شيرين پر انسان کي پيارا ئي هوندا آهن. اصل ۾ سهڻيون ساروڻيون ڪنهن به انسان جي دل ۽ ذهن ۾ موجود هڪ اهڙو خزانو آهن، جنهن کي اگر هو پنهنجي ذهن جي استور روم يا اندر جي تهه خاني ۾ سانڍي رکندو ته منجهس سرهاڻ رهندي پر جيڪڏهن اُهي جڳ سان ونڊيندو ته ڄڻ اها سڳند پڪيڙيندو ۽ ائين پنهنجي مَن کي هلڪو پائيندو.

ڪي ماڻهو ته جيئن ئي يادن جي سهاري آهن، اُهي ساروڻيون ئي سندن جيون لاءِ پُل هونديون آهن. ساروڻين جو اهو سلسلو جيڪو انسان جي ذهن ۾ قافلن جيان قطارون ٺاهي هلندو آهي، انهن کي اگر ڪو ماڻهو پنن تي اتاري ته اُهي ادب جو شاهڪار به ٿي سگهن ٿيون. اهڙيون ساروڻيون جيڪي ڪتابي

شڪل ۾ شايع ٿين ٿيون اصل ۾ ڪنهن به انسان جي آتم ڪٿا جو حسين حصو هونديون آهن ۽ دنيا جي ڪيترن ئي ماڻهن، جيڪي اڳ ليکڪ نه هئا، جڏهن پنهنجون آتم ڪٿائون ۽ يادگيريون لکيون ته وڏا ليکڪ بڻجي ويا. آتم ڪهاڻين ۽ يادگيرين مان ماڻهن جي زندگيءَ جي کوڙ سارن تجربن، مشاهدن ۽ وقت جي طوفانن توڙي خوشيءَ جي لمحن جو اندازو ٿيندو آهي. مون کي ته ننڍي لاءِ کان وٺي ٻين جي زباني سندن زندگيءَ جي ڪهاڻي ۽ يادگيريون ٻڌڻ جو گهڻو شوق رهيو آهي، اهو ئي سبب آهي جو مان اڪثر پنهنجي ڏاڏا سائين کان سندس زباني سندس زندگيءَ جي تجربن ۽ واقعن بابت قصا پيو ٻڌندو هيس ۽ ائين ئي بابا سائين به جڏهن پنهنجي يادن جا ورق ورائيندو آهي ته بيحد لطف ايندو آهي.

يادگيريون هونءَ ته ڪنهن به انسان جو ذاتي سرمايو آهن، جنهن کي هو لوڪ کي آڇي يا نه اها سندس ئي مرضي آهي، پر جڏهن ڪي ساروڻيون ڇپجي پڌريون ٿين ٿيون ته اهي سڀني ماڻهن لاءِ اهميت جوڳيون بڻجي وڃن ٿيون، چوڻهه انهن ۾ رڳو ڪنهن به ليکڪ جي ذاتي ۽ انفرادي زندگيءَ جي تجربن ۽ مشاهدن جو قصو نه هوندو آهي پر اجتماعي طور سڄي سماج جو نقشو به سامهون ايندو آهي. ڪيترن ئي اهڙن ڪردارن جو ذڪر به ايندو آهي، جن بابت عام ماڻهن کي ڪا خاص ڄاڻ نه هوندي آهي. اهڙين ساروڻين ۾ ليکڪ جي داخلي جذبات سان گڏ خارجي حالتن جي ڄاڻ به ملندي آهي. نامياري ليکڪ ڊاڪٽر غلام رسول سومري جي ساروڻين تي مشتمل هن ڪتاب ”سنڌوءَ ڪناري ساروڻيون“ ۾ به اوهان کي اهو سڀ ڪجهه نظر ايندو.

ڊاڪٽر غلام رسول سومرو هڪ محنتي ۽ اورچ ليکڪ آهي. جيڪو هڪ وڏي عرصي کان سنڌي ادب ۾ هڪ مضمون نگار، ڪالم نگار ۽ مقاله نگار جي حيثيت ۾ سڃاتو وڃي ٿو. هو بنيادي طور سنڌي ادب جو استاد رهيو آهي ۽ ڪراچي جي مختلف

ڪاليجن ۾ تدريسي سرگرمين ۾ مصروف رهڻ سان گڏ لکڻ پڙهڻ کي به وقت ڏيندو رهيو آهي. هن 1992ع ڌاري ”ضلعي لاڙڪاڻي جي ادبي تاريخ - ورهاڱي کان اڳ“ جي موضوع تي پي ايڇ. ڊي لاءِ مقالو لکي هڪ محقق جي سڃاڻپ به ماڻي. اهو مقالو 2019ع ۾ ڇپجي پڌرو ٿيو آهي ۽ ان کي علمي ادبي حلقن طرفان گهڻو پسند ڪيو ويو آهي. ڊاڪٽر غلام رسول سومري جو هي ڪتاب جيڪو اوهان جي هٿن ۾ آهي، اصل ۾ سندس يادگيري جو البم آهي، ان ۾ ڪيئي رنگين ۽ بليڪ اينڊ وائيٽ تصويرون آهن، تصويرون جن کي هن سهڻن لفظن سان چڻيو آهي. انهن تصويرن ۾ ستن ڏهاڪن جي ڪٿا آهي، انوکا ڪردار آهن، واقعا آهن ۽ سڀ کان اهم ڳالهه انهن تصويرن ۾ حسين احساس ۽ ڏک سُڪ جا لمحا آهن. هي ساروڻيون لکي ڊاڪٽر صاحب انهن لمحن کي جيئرو ڪيو آهي، جيڪي وقت جي دز هيٺان ڊبجي گم ٿي ويا هئا. اُهي لمحا جن جي حسن ۽ ڪرب کي ليکڪ هر لمحي محسوس ڪيو هوندو اڄ هنن ساروڻين جي طفيل اسان سڀني تائين پهتا آهن ۽ انهن کي حياتِ جاودان ملڻ جو امڪان آهي.

جيڪڏهن زندگيءَ کي ناول سان تعبير ڪجي ته زندگيءَ جا ننڍا ننڍا لمحا، ننڍين ننڍين ڪهاڻين وانگر ئي آهن. جيتوڻيڪ هن وقت زندگيءَ جي وصال ڪينواس بدران ڪي ناول به جيون جي چند لمحن تي به لکيا وڃن ٿا، بهرحال ڪجهه به هجي پر زندگيءَ جي ڪهاڻي لمحن جي ذرن سان ملي اڳتي وڌي ٿي. ڊاڪٽر غلام رسول سومري جون هي يادگيريون به ننڍڙين ننڍڙين ڪهاڻين وانگر ئي آهن، جن ۾ ڏاڍا خوبصورت منظر ۽ احساس موجود آهن. هنن يادگيريون ۾ هن زندگيءَ جي انهن پلن کي محفوظ ڪيو آهي، جن کي هن اهم سمجهيو آهي، انهن تاريخي حقيقتن کي عيان ڪيو آهي، جيڪي لڪل هيون، انهن انسانن کي ياد ڪيو آهي، جيڪي اسان کان وسري چُڪا هئا، انهن منظرن کي چڻيو آهي،

جيڪي اڄ رهيا ئي ڪونهن. هي يادگيريون جيڪي ليڪڪ جي آتم ڪٿا وانگر ئي آهن، انهن ۾ هُن هڪ دور جي ڳالهائيل تاريخ پڻ لکي آهي. هنن ساروڻين ۾ اسان کي سماج ۽ قدرن جي تبديلي جا آثار به نظر ايندا ته سياسي، سماجي، ثقافتي، معاشي، تجارتي ۽ اقتصادي تاريخ جا اولڙا به پَسبا. هنن يادگيرين ۾ سکر، لاڙڪاڻو، ڪراچي بلڪه سڄي سنڌ جي ڪالهه کي پسي سگهجي ٿو. ڪالهه، جيڪو ماضي هيو، اهو حال کان بهتر هيو يا بدتر...! ڊاڪٽر غلام رسول سومري جي هنن يادگيرين جي جهروڪن مان اسان اها سنڌ پسي سگهون ٿا، جيڪا اڄ هڪ خواب وانگر پاسي ٿي.

ڊاڪٽر غلام رسول سومري جي هنن ساروڻين جو سلسلو سندوءَ جي ڪناري کان شروع ٿئي ٿو. سندوءَ جيڪو هزارين سالن کان هن ڌرتيءَ کي سيراب ڪندو اچي ٿو، انهي سندوءَ بابت انسائيڪلوپيڊيا سنڌيانا ۾ لکيل آهي ته ”سندو ندي اولهه ٿيبت (Tibet) جي ڪيلاش جبل کان شروع ٿئي ٿي، جيڪو ڌرتيءَ جي سطح کان 17000 فوٽ اوچائيءَ تي آهي. هيءَ ندي جنهن هنڌان نڪري ٿي، اُن کي سنڌونديءَ جي پهرين ماٿريءَ جي ٿيبتني لوڪن جي ٻوليءَ ۾ ’سنگي سمبو (Lion River)‘، شينهن درياھ ۽ بلتي لوڪ ان کي گيمتش ۽ ’تسه فو (Tsay-Fo)‘ (ٻلوان ندي) سڏين ٿا. جنهن هنڌان هيءَ ندي وهي نڪري ٿي، اُن کي ’سنگهي-ڪا-باب (Singhi- ka-Bab) يعني شينهن جو مُنهن‘ سڏجي ٿو.“ سندوءَ جو طويل سفر سنڌ جي ڊيلٽا واري علائقي ڪاري ڇاڻ تائين اچي پورو ٿئي ٿو ۽ هيءُ درياھ پنهنجي موج ۽ مستي ۾ وهندو اچي سمنڊ ۾ سمهي پئي ٿو. ان سندو شينهن درياھ سان ڊاڪٽر غلام رسول سومري جو ڄمڻ کان وٺي ساٿ ۽ سُبند رهيو ۽ زندگيءَ جا ڪوڙ سارا حسين ۽ قبيح لمحا هن سندو جي سنگ گذاريا. سندو ڪڏهن هن لاءِ موت جو هنج بڻيو ته ڪڏهن ان کيس جئڊان بخشيو. بال

وهيءَ ۾ هو انهيءَ سندوءَ مان ٽي ڀيرا ٻڌندي ٻڌندي بچيو هو .
اوهان هي ڪتاب پڙهندي ڪوڙ جاين تي محسوس ڪندا ته سندو
هن جي ساروڻين جو مرڪز آهي. هي ساروڻيون ڊاڪٽر غلام
رسول سومري جي زندگي جي ڏکڻ سڪن جي پوتاميل آهن. هنن
ساروڻين ۾ ليڪڪ جي ٻال پڻي ۽ جواني جا ڏينهن ۽ انهن ڏينهن
۾ ڳوٺاڻي ۽ شهري زندگيءَ جا عڪس ۽ اولڙا جابجا ته نظر اچن ٿا
پر سماج جا بدلجندڙ رخ به ڏسي سگهجن ٿا.

ڊاڪٽر غلام رسول سومري خاص طور ٻال وهيءَ ۾ جيڪا
ڏکي زندگي گذاري آهي، پنهنجي حياتي جا اهڙا لمحا ياد ڪندي
هو لکي ٿو: ”پراڻي لاوارث مندر جي اجاڙ ماحول ۾ اسان جيڪي
زندگي جا ڏينهن گذاريا سي اسان جي زندگي جا مشڪل ترين
ڏينهن هئا سواءِ پارومل پڪوڙائي جي پڪوڙن جي مزي ۽ سواد
کان علاوه ڪا به اهڙي مزي جي يا خوشي جي ڳالهه ڪانهي جنهن
کي ياد ڪري سگهئون.“

ڊاڪٽر غلام رسول جي زندگي ڪوڙ سارن ماڻهن لاءِ مثالي
زندگي آهي. هو هڪ اهڙو ٻار هيو، جنهن کي زندگيءَ جون بنيادي
سهولتون به ميسر نه هيون، سندس جو جنم ته سکر ۾ سندو جي
ڪناري ٿيو پر هن نج ڳوٺاڻي زندگي به گذاري، خاص طور هن جا
پنهنجي خاندان سان گڏ لاڙڪاڻي جيلس بازار لڳ هڪ اجاڙ مندر
۾ گهاريل ڏينهن، ڏاڍا عجيب آهن. ڊاڪٽر صاحب انهن ڏينهن کي
به پنهنجين ٻاراڻين شرارتن ۽ موج مستين ۾ گذاري پنهنجي
ساروڻين ۾ خوبصورت نموني بيان ڪيو آهي. مندر ۾ رهڻ وارن
ڏينهن جون اهي يادون ۽ پل ساريندي هڪ جاءِ تي هو لکي ٿو
” 1949_1950ع ڌاري گهاٽو واه جي پل جي جيلس بازار واري
پهرين دروازي جي اوڀر ۾ مندر هو. مٿس بڙ جي وڻ جو پڪڙيل
وڏو چانورو هو. اسان ميروخان سان لڳ ڳوٺ ڪنگن کان لڏي
پهريون مندر جي آڳر ۾ اچي ٽيڙٽاڙي رکياسي، ياد ناهي ته گهڻان

ڏينهن مندر ۾ تڪيا رهياسي. منهنجي وڏي ڀيڻ ۽ مان روز مندر جو اڳر بهاريندا هئاسي گهاٽو واھ جي ڀل وارو منظر ۽ ان سان وابستا يادگيريون ڪي وساري سگهيو آهيان نه وري مندر واري اڱڻ ڪي ۽ نه ئي اتي قائم ميخاني ۽ ميخاني جي موالين جي ڪرتوتن ڪي. آءُ جڏهن به لاڙ ڪاٽي ايندو آهيان ته منهنجيون اکيون اهي هنڌ ماڳ ڏسڻ لاءِ آيون رهنديون آهن.“

سارو ٿين جو هي ڪتاب سنڌوءَ جي اوج جي ڪهاڻي به ٻڌائي ٿو. پس منظر ۾ سکر بيراج جي اڏاوت جا تفصيل ۽ ان ۾ انگريز دور جي جهلڪ به نظر اچي ٿي. ڊاڪٽر غلام رسول، ڪتاب جي منڍ ۾ ئي سنڌوءَ سان پنهنجو عجيب سُمبندُ ٻڌائي ٿو، ۽ اهو سُمبندُ اڄ تائين هن تَتُن نه ڏنو آهي. هن جا ابا ڏاڏا ڳوٺ عاقل خالد ۾ سنڌو درياھ تي رهندا هئا جن کي هو فليس بئڪ ۾ ياد ڪندو رهي ٿو.

ڊاڪٽر غلام رسول سومري پنهنجي هن ڪتاب ۾ ورهاڱي کان اڳ واري دور کي ياد ڪندي سنڌ ۾ خوشحالي پائڻچاري، مذهبي رواداري ۽ انسان دوستي واري ماحول کي جنهن ريت چٽيو آهي، ان کي ياد ڪري رڳو هڪ ٿڌو ساهه ئي ڀري سگهجي ٿو، اهڙي طرح ٻال وهي جي يادگيريون مان سکر جي گئوڙالا جو چٽيل منظر به من موهيندڙ آهي ته ڀيل جي ٿڌڙي چانو ۾ نار تي تيل مٽ هڻي وهجڻ واري ياد جو به جواب ناهي. اهو اهو دور هو جڏهن ماڻهن جا من نفرتن ۽ ڪدورتن جي غلاظتن کان پاڪ هئا. مذهب، رنگ، نسل، فرقي ۽ ٻولين جا سنڌا هوندي به ڪوئي ڪنهن کي رنجائيندو نه هو، بلڪ منجهن باهمي محبت ۽ پائڻچارو هوندو هو. اهو ڪالهه جي خوشحال سنڌ جو نقشو آهي، ۽ اڄ هر طرف اجاڙ جو منظر آهي. جڏهن ڊاڪٽر صاحب جي عمر رڳو چار يا پنج سال مس هئي ته هندوستان جو ورهاڱو ٿيو هو، سکر مان هندن جي لڏ پلاڻ جو ڪجهه ڏٺلو منظر هن کي ياد آهي، جنهن کي

هنن يادگيرين ۾ غلام رسول صاحب ڏاڍي درد سان بيان ڪيو آهي. هن لکيو آهي ته ”انهن ڏينهن ۾ سکر مان هندن جي وڏي لڏ پلاڻ ٿي. روهڙي سکر اڌ تي خالي ٿي چڪا. هندن جي لڏ پلاڻ سبب سڀ کان وڏو ڪاپاري ڌڪ سنڌ جي واپار کي لڳو. واپاري منڊيون، بازارون، بينڪون، سرڪاري دفتر سڀ ٺٽي ويا ۽ چئو طرف ڌڪار جهڙي ڪيفيت پيدا ٿي پئي هئي. غريب طبقو جيڪو آئين ۽ چاڙهين، ڌڻ ڏهاڙي سومرا جي ڪار تي هريل هئو تنهنجي زندگي سڀ کان وڌيڪ متاثر ٿي پئي. امڙ ٻڌائيندي هئي ته انهن ڏينهن راشن ڪنٽرول تي ملندو هو مهري جي دال، اٽو، ڪنڊ، چانور، گه تيل ۽ گاسليٽ وغيره سڀ مشڪل سان ملندا هئا. پئسي جي وڏي ڪوتاهي هئي.“

ڊاڪٽر غلام رسول سومري جي زندگيءَ جي ڪهاڻي ته سکر شهر مان شروع ٿئي ٿي، جتي سندس والد هڪ انگريز عملدار وٽ ملازم هيو. اهي سندن زندگيءَ جا نسبتاً بهتر ڏينهن هئا پر جنگ عظيم بي جي اڳرن نتيجن سبب بعد ۾ جڏهن شهري زندگي کي خيرباد چئي هن پنهنجي والدين سان گڏ نج ڳوٺاڻي زندگي به گذاري، ان وقت کي ياد ڪندي هن پنهنجين هنن يادگيرين ۾ ان دور جي زرعي زندگي ۽ ثقافتي رنگن کي خوب نروار ڪيو آهي. حيرانگي ٿي ته ان دور تائين به ٻارٽل سسٽم جون چاڙون موجود هيون جو ڊاڪٽر صاحب لکيو آهي ته ”بابي جي دڪان تان ماڻهو ڪپڙا رنگائي ويندا هئا ۽ بدلي ۾ چانور، پاڇيون ۽ مڇي وغيره ڏئي ويندا هئا. مگر حساب ڪتاب ٿيندو هو. هر شي ۽ وٽ جي تور تڪ ٿيندي هئي اڳهه پار لڳندو هو پوءِ جهنڄو جيترو حساب ٿيندو هو ڪٽ جوڙ ڪري سڀ ڪجهه برابر ڪيو ويندو هو.“ جيتوڻيڪ اها ڪا سنهنجي زندگي نه هئي پر هو انهن ڏينهن کي به سٺن لفظن ۾ ياد ڪري ٿو. هو لکي ٿو ته ”ان وقت بهراڙي جي زندگي جيتري سادي هئي اوترو سنهنجي ۽ پر امن

هئي. بدڪارين، برائين، بدامني ۽ قتل و غارت جو نالو نشان نه هو. غريب غربي جي به عزت هوندي هئي. ان جي زندگي به سادي سنهنجي هئي. ڳوٺ جا ماڻهون هڪ ٻئي جي عزت ڪندا هئا ۽ سندن دل ۾ هڪ ٻئي لاءِ تمام گهڻي محبت هوندي هئي. ماڻهو هڪ ٻئي جي ڏک سک جا ساٿي هئا ايترو ياد اتر ته وڌيڪ جي گهران صبح جو گهاٽي لسي جي چوڙي مفت ۾ ملندي هئي ۽ شام جو سج لٿي بابو سائين سڄي کير جو ڀريل لوٽو کنيو ايندو هو. اسان هتان جي کير پت ۽ ماني مڇي تي اهڙو هري وياسين جو شهر واريون ڇاپون، ڪباب، ڊپلون، ٽوسٽ ۽ پيسٽريون سڀ وسري ويا “..... اڳتي هلي ڳوٺاڻي ماحول ۽ پُر بهار منظر کي هنن لفظن ۾ ياد ڪري ٿو: ”سارين جي پوکڻ جي مند آئي ته ڳوٺن جي چوڌاري دونهين جي ماحول کي ڏاڍو انجاءُ ڪرڻ لڳس. ڳوٺ جي چئني طرف رونبن جي بهار، وانگارون، بنين تي چڙهيل پلاءُ جي ديگين ۾ ڪفگيرن جا ڪڙڪا. ديگين کي ڪفگير گهمائڻ وقت سبگداسي چانورن جي جيڪا هڪڪار اٿندي هئي سا ته وڃي ميل ڪٽندي هئي. ڪڙمي خوش، مزدور خوش، پنيون ٻارا ساوا ته زميندار خوش. زميندار خوش ته سارو جهان خوش اهو هو ٻهراڙي جي ماحول جو راز ۽ رمز“.

ڊاڪٽر غلام رسول سومرو ڳالهين جا ڳوٺ ٻڌڻ جو ماهر آهي. هن جي يادگيري جو هي ڪتاب ”سندھ ڪناري ساروڻيون“ ڪوڙ سارن ايڊوينچرز ۽ مسٽريءَ سان به ڀرپور آهي ۽ اهو عين افسانوي انداز آهي، جنهن کي ڊاڪٽر صاحب نه رڳو خوبصورت نموني پيش ڪيو آهي پر ان طرح هي ساروڻيون دلچسپ ۽ دلڪش به بڻجي پيون آهن. ان جو هڪ مثال ”ڳالهين جي وسريو نه وسرن“ ۾ پيش ڪيل واقعو آهي جنهن ۾ اسپتال جي خالي ڪمري ۾ گليل سان ڪبوتر جو شڪار ڪرڻ يا اهڙي طرح ”ڪاري

پڪيءَ جو اثر “واري باب ۾ به انهي ئي قسم جو مستيريس واقعو آهي.

هنن يادگيرين ۾ ”لاڙڪاڻي جي گهاٽو واھ جي ڪٽا“ هڪ شاندار چيپٽر آهي، جنهن ۾ ليکڪ پنهنجي ماضي جي ننڍين ننڍين يادن ۽ معمولي کان معمولي منظرن کي به حسين انداز ۾ بيان ڪيو آهي. ڊاڪٽر غلام رسول سومرو، جيڪو بابا سائين جو پيارن جهڙو پيءُ آهي، جنهن ڪري آئون کيس چاچا چونڊو آهيان سو جڏهن به لاڙڪاڻي آيو آهي ته هن گهاٽو واھ جو چڪر ضرور لڳايو آهي. مان اڪثر ڪانئس پڇندو هيس ته ”اوهان جو هر پيري گهاٽو واھ پاسي چڪر لڳائڻ پٺيان ڪهڙو سبب آهي ۽ ڪهڙي ڳالهه آهي جيڪا اوهان کي ان طرف ڇڪي وڃي ٿي، چاچا اڪثر هڪ سرد آھ پري چونڊو آهي ته ”بابا ان پٺيان وڏي ڪهاڻي آهي.“ سچ ته هي ساروڻيون اها ساري ڪهاڻي بيان ڪن ٿيون. هن گهاٽو واھ جو عروج ۽ حسن کي اکين سان ڏسيو هيو، اُتي زندگيءَ جا ڪي يادگار ڏينهن گذاريا هئا پر ان کي اڄڻدي به هن پنهنجي نيٽين ڏسيو، هن گهاٽو واھ جي اڇڙ جي ڪهاڻي ڏاڍي ڏکائي انداز ۾ بيان ڪئي آهي، هن اهو سڀ ڪجهه تڙپندڙ دل ۽ اداس ۽ ملول من سان لکيو آهي، چوٽه هن جي گهاٽو واھ سان جذباتي وابستگي رهي آهي. حقيقت ۾ گهاٽو واھ ۽ آس پاس جا نظارا ليکڪ جي ناستيلجيا آهن. هن ڪتاب ۾ اهي منظر مختلف ڪهاڻين ۾ مختلف روپ ڌاري وري وري اڀري اچن ٿا، جن کي هو هڪ سرد آھ سان ياد ڪري ٿو. ڊاڪٽر غلام رسول هي يادگيريون لکندي ڏاڍي جذبات ۾ ويو آهي. ان دور ۾ گجڻ پور، شاهه بهاري ۽ جيلس بازار جي گهٽين ۽ رستن جا منظر دل فریب انداز ۾ چٽڻ، برائون رنگ جي ڏوڪن کي باغائن جو عيدن شاهه جا ڪُپڙا چوڻ واري ڳالهه، کارڪن جو نالو ساوڙو، سرڪس ۾ ايندڙ هائين جا نالا لوسي ۽ ليسلي ۽ اهڙيون ٻيون ڳالهيون پڙهي مان ڊاڪٽر سومري

ڪي داد ڏيان ٿو ته 77 سالن جي ڄمار ۾ به هن کي اهو سڀ ڪجهه ائين ئي چٽيءَ طرح ياد آهي، جڏهن اهي سڀ ڪالهه جون ئي ڳالهيون آهن. هي يادگيريون لکي ليکڪ پاڻ کي ڏاڍو هلڪو محسوس ڪيو هوندو، چوڻ هُن، ڪينڊا جي سرد ۽ برفاني راتين واري ماحول ۾ لکيل هن ڪتاب ۾ اهو سڀ ڪجهه لکي ڇڏيو آهي، جنهن کي ان کان اڳ هو رڳو ياد ڪندو هو.

ڊاڪٽر غلام رسول سومرو هڪ اهڙي خاندان سان تعلق رکي پيو، جتي علم جي روشني جهڪي هئي، ڊاڪٽر صاحب انتهائي جهد واري زندگي گذاري اڳتي وڌيو، جڏهن هن مئٽرڪ جو امتحان پاس ڪيو ته جڏهن سندس والدين جون اميدون پوريون ٿيون، سندس والده جو خواب هيو ته منهنجو پُٽ ڪلارڪ ٿيندو پر کيس پتو نه هيو ته سندس پُٽ ملڪ جي وڏي ۾ وڏي سنڌ پي ايڇ. ڊي حاصل ڪري پروفيسر جهڙي اعليٰ مقام تي پهچندو ۽ هڪ اعليٰ اديب ۽ محقق طور سڃاڻپ ماڻيندو. پروفيسر ڊاڪٽر غلام رسول سومري جون هي يادگيريون جنهن ۾ هن پنهنجي جيون جا ورق ورايا آهن، اهي گهڻن ئي اهڙن ماڻهن لاءِ مثال آهن، جيڪي زندگيءَ جي جنگ ۾ هارائي ويهڻ کان پوءِ وري اُٿڻ ۽ جدوجهد ڪرڻ نه چاهيندا آهن. ڊاڪٽر سومرو هڪ پورهيت طبقي سان تعلق رکڻ باوجود پنهنجي محنت ۽ ڪوشش سان ان رتبي تي پهتو، جتي پهچڻ هزارين انسانن لاءِ ڪنهن سڀني جهڙو ئي هوندو آهي.

ڊاڪٽر غلام رسول سومري عملي زندگيءَ جي شروعات ميڊيڪل اسٽور تي ملازمت سان ڪئي، جنهن بعد علي ٽيڪسٽائيل ملز ۾ منشيگيري، مشين هليپر ۽ مشين آپريٽر طور ڪم ڪيو 1965ع ڌاري مل جي ٽيڪنيڪل جاب جي سلسلي ۾ هن ڪراچي ايڇ ايم سلڪ مل ۾ ٽريننگ به ڪئي. هنن يادگيري ۾ ”لاڙڪاڻي ۾ جديد صنعتن جو قيام“ ۽ لاڳاپيل عنوانن ۾ ڊاڪٽر

غلام رسول لاڙڪاڻي جي صنعتن ۽ ڪارخانن جي ماحول کي سٺي نموني اجاگر ڪيو آهي. هو لکي ٿو ته 1965ع کان 1970ع واري زماني ۾ صنعتي طور لاڙڪاڻي ۾ وڏي ترقي ٿي. مين وڳڻ روڊ تي يوسف شاهه جيلاني ڳوٺ وٽ وڏي پيماني تي پيداواري صلاحيت جو حامل سٺ جو ڪارخانو لڳايو ويو. هي ڪارخانو جناب ذوالفقار علي ڀٽي جي ڪوشش سان ٺهي تيار ٿيو هو. رتيديري روڊ تي منگي وولن مل به ڀٽي صاحب جي تعاون سان ڀٽي صاحب جي دوست قائم ڪئي. ساڳئي روڊ تي حئي سنز وارن پنهنجو ڪارخانو قائم ڪيو. اڳي جتي رڳو سرن جا بنا هوندا هئا هاڻي انهن هنڌن ماڳن تي جديد اٽوميٽڪ مشينن تي وولن سوٽنگ، ٿيٽران، نائلون ڊيڪران سوٽنگ، ڪيرولين شرننگ ۽ سينٽيٽڪ فائبر جا ڊوپٽ ۽ ليسس تيار ٿيڻ لڳا..... ڳوٺ وليدن ۾ ڪاٽج انڊسٽري جو قيام عمل ۾ آيو جنهن ۾ بهترين قالين ٺهڻ لڳا جنهن جو سهرو وليدن جي ميان منور عباسي جي خاندان جي سر آهي ”ڊاڪٽر صاحب مل ۾ پورهيو ڪرڻ دوران جڏهن مل مالڪان جي هٿان مزدورن جا حق غصب ٿيندي ڏٺا ته باضابطه طور مزدور يونين جي قيام لاءِ جدوجهد ڪئي ۽ آخرڪار يونائيٽڊ ورڪرس يونين جو قيام عمل ۾ آندو جنهن جو پهريون سيڪريٽري جنرل پڻ هن کي ئي چونڊيو ويو، هن جون مزدور يونين لاءِ اڻ ٿڪ محنتون هڪ الڳ باب جون گهرجائون آهن.

هن ڪتاب ۾ ڊاڪٽر غلام رسول سومري ان دور جو لاڙڪاڻو ڏيکاريو آهي، جيڪو ڪنهن خوبصورت خواب جهڙو هيو. ان تي جيترو افسوس ڪجي ته ڪري سگهجي ٿو ته ڪالهه جيڪو باغن جو شهر ۽ شهر عدن سڏبو هيو اڄ اهو شهر گندگي ۽ پوليشن سان ڀرجي چڪو آهي. هي ڪتاب لاڙڪاڻي جي ان سونهري دور سان تعارف ڪرائي ٿو، جنهن جي باري ۾ اڄوڪي نسل جي نوجوانن کي ڪا ڄاڻ نه آهي، کين خبر ناهي ته ڪالهه

هنن جو شهر ڇا هيو؟ اڄ جي نئين نسل مان شايد ئي ڪنهن کي خبر هجي ته ان دور ۾ شهر ۾ ڪيترا ئي باغ هئا، اڄوڪي نسل کي اها ڄاڻ به نه آهي ته گيان باغ جي پويان ڪهڙي ڪهاڻي آهي؟ ڪرمان باغ محلو ڪرمچند گانڌيءَ جي نالي قائم ڪيو ويو هو، جيڪو اڄ شهر جو هڪ اهم محلو آهي، اهو باغ ڪنهن نهرايو ۽ اڄ اهو اجاڙو ڇو آهي؟؟؟ راڻي باغ، راڻي ايلزبیت جي نالي واري باغ جو هاڻي وجود ئي ظاهر ڪونهي، جيڪو ڪنهن زماني ۾ پنهنجي حسن ۽ خوبصورتي جو مثال پاڻ هيو، ان باغ جي اجاڙڻ پٺيان ڪهڙي سازش هئي؟؟؟؟ اهي اهڙيون حقيقتون آهن جيڪي ڊاڪٽر غلام رسول هن ڪتاب ۾ ڀرپور نموني واضح ڪيون آهن. اهڙي طرح 1926ع ۾ لاڙڪاڻي ۾ پومي ٻائي ليڊيز ڪلب جو قيام هن شهر جي روشن خيال هجڻ جو ثبوت آهي، جنهن جو پڻ هن ڪتاب ۾ تذڪرو موجود آهي. هن ڪتاب ۾ هڪ جڳهه تي ليکڪ لکيو آهي ته ”لاڙڪاڻي شهر جو هي نقشو ماضي قريب جو آهي، جنهن ماضي ۾ مون هڪ لحاظ سان ڄڻ پاڻ کي استاپ ڪري ڇڏيو آهي.“

”سنڌوءَ ڪناري ساروڻيون“ هڪ اهڙو ڪتاب آهي جنهن ۾ ڊاڪٽر غلام رسول سومري پنهنجي ٻاروتڻ کان جواني تائين جون ساروڻيون وڏي تفصيل سان لکيون آهن. اهو ئي سبب آهي جو هن ڪتاب جو نوي سيڪڙو لاڙڪاڻي جي يادگيرين تي مشتمل آهي. اهو لاڙڪاڻو جيڪو باغن جو شهر هيو، جنهن جي هڪ هڪ باغ تي ڊاڪٽر صاحب دل کولي لکيو آهي. خاص طور بولس باغ، ريالي باغ، گيان باغ ۽ راڻي باغ جا منظر خوب چٽيا آهن. اهو لاڙڪاڻو جنهن جي علي گوهر آباد، سامتيا روڊ توڙي لاهوري محلي جي گهٽين جو پُر بهار ماحول ۽ انوکا ڪردار ياد ڪندي ليکڪ ماضيءَ ۾ گم ٿي وڃي ٿو. ڪتاب جا اهي باب پڙهندي ڪهڙي پل لاءِ اهو دور اسٽل لائيف جهڙو پاسي ٿو. ڊاڪٽر غلام

رسول صاحب جي جوانيءَ وارن ڏينهن ۾ مان ساڳي ئي محلي علي گوهر آباد ۾ پنهنجي پالڪپڻي جا ڏينهن پئي گذاريا، تنهن ڪري مون کي ساروڻين جو هي ڪتاب پڙهندي پنهنجي بچپن جون ڪي يادون به ذهن تي ترنديون رهيون، علي گوهر آباد جي گهٽين جا اهي منظر جيڪي ڊاڪٽر صاحب هن ڪتاب ۾ پيش ڪيا آهن ۽ اهي ڪردار جيڪي مون به ڏنا ۽ جن جو هن ڪتاب ۾ ذڪر آهي منهنجي ذهن جي پردي تي ڦري آيا آهن. جڏهن ڊاڪٽر غلام رسول ان دور جي ميلادن، مجلسن ۽ ماتمي جلوسن کي ياد ڪري ٿو، آهنگرن جي بستن جا منظر پَسائي ٿو، ايمپائر سينيما جون رونقون بيان ڪري نگار سينيما جي چاچو مڪراني جي ڪردار تي روشني وجهي ٿو ۽ ان دور ۾ شهر جي هڪ وڏي تفريحي، سماجي، معاشي ۽ ثقافتي مرڪز غريب مقام جي رنگن ۽ روشن ڪي ڪولي ٿو ته سچ پچ اڻ ڏني به اهو سڄو دور ڪنهن جي به اکين اڳيان ڦري سگهي ٿو.

ڊاڪٽر غلام رسول سومري پنهنجي ساروڻين جي هن ڪتاب جي شروعات سنڌوءَ جي ڪناري کان ڪئي آهي، بعد ۾ گهاٽو واھ، لاڙڪاڻي شهر ۽ پس گردائي جا احوال اوريا آهن پر اڳتي هلي هن پنهنجي ليڪچررشپ ۽ پي ايڇ ڊي واري سفر جي ڪتاب بيان ڪئي آهي ته ڪراچي جي منفرد ڪردارن تي به ڳالهايو آهي. سيوا ڪنج هاسٽل جي يادن جا ورق به ورايا آهن ته ڪراچي جي ڪاليجي ماحول تي به روشني وڌي آهي. هنن يادگيرين ۾ ڊاڪٽر سومري صاحب پنهنجن عزيز دوستن، استادن، رشتيدارن ۽ ٻين اهم شخصيتن جو دل ڪولي ذڪر ڪيو آهي ۽ ساڻن گهاريل يادگار لمحن ۽ ڏينهن کي ياد ڪيو آهي، جن ۾ خاص طور بشير احمد پٺاڻ، محمد يوسف شيخ، مولا بخش ڀٽو، ڊاڪٽر اياز قادري، پروفيسر غلام الله شيخ، ظهير الدين صديقي، محمد وسيم بخاري، عبدالحفيظ شاه، محمد عمر سومرو وغيره شامل آهن.

هنن ساروڻين ۾ ليکڪ سماج جي ڪيترن ئي سٺن ڪردارن سان گڏ اوچن ڪردارن تي به خوب لکيو آهي ۽ ڪنهن به وڏاڻ کان ڪم نه ورتو آهي، حتاڪ پنهنجي ذاتي زندگيءَ جي به رڳو روشن ۽ ڪاميابيءَ وارن پهلوئن کي اجاگر نه ڪيو آهي پر پنهنجي ڏلائين ۽ ناڪامين جو به پوري سچائيءَ سان اظهار ڪيو آهي. ”سندھ ڪناري ساروڻيون“ هڪ اهڙو ڪتاب آهي جنهن کي هڪ دور جي ڪٿا چئجي ته وڏاڻ نه ٿيندو. مون کي اميد آهي ته هنن ساروڻين مان پڙهندڙن کي هڪ دور جي سچائي ۽ تلخين جو شعور ئي حاصل نه ٿيندو پر ان دور جي سياسي، سماجي، ثقافتي، معاشي ۽ جاگرافيائي حالتن جي به پروڙ پوندي. مان پنهنجي چاچا ڊاڪٽر غلام رسول سومري کي پنهنجين ساروڻين جا ورق ورائي ڪتابي صورت ۾ ڇپائڻ تي دل سان واڏايون پيش ڪريان ٿو.

ڊاڪٽر احسان دانش

1 مارچ 2021ع

ليکڪ پاران

سنڌوءَ ڪناري

سنڌوءَ ڪناري جي موضوع تي ٻڌل هي ڪتاب منهنجي زندگيءَ جون ساروڻيون آهن. منهنجي پيدائش سکر ۾ بيراج ٿاڻون شپ لڳ ورڪس روڊ تي اڏيل هڪ حويلي نما گهر ۾ 1943ع واري بهار جي مند ۾ ٿي. مون 1948ع کان اتان جي ماحول، ٻاروٽ، پنهنجي رشتن ۽ بالڪڻي جي دوستن جي زندگيءَ جي واسطن ۽ لاڳاپن جي ڪن پاسن کي ساروڻين جي روپ ۾ ذڪر ڪيو آهي، تنهن کانسواءِ پنهنجي هن ڪتاب ۾ پنهنجي خاندان جي هڪ شهر کان ٻئي شهر ڏانهن لڏپلاڻ سان انهن جي معاشي ۽ سماجي زندگيءَ جي رنگ ڍنگ ۽ صورتحال جي ان وقت جي حالتن موجب پڇاڙ ڪئي آهي.

سکر کي ڇڏي لاڙڪاڻي جي تعلقي ميروخان لڳ ڳوٺ ڪنگن، اتان لڏي لاڙڪاڻي شهر جي پاڙي جيلس بازار، گجڻ پور، علي گوهر آباد ۽ لاهوري محلي وري موٽي علي گوهر آباد ۾ رهندي زندگي جي حالات، محرڪات ۽ سماجي سرگرمين تي لکندي پنهنجي دوستن، احبابن ۽ مٿن مائٽن جي ڳالهين جا ڳڻ ڳايا آهن جن سان گڏ رهندي منهنجي شخصيت سازي ۽ ڪردار سازي جي اوسر ٿي.

پنهنجي زندگي جي غم ۽ خوشي پاڳ ۽ نصيب، سماجي، معاشي ۽ تعليمي مراحل انهن جي ڪاميابين ۽ ناڪامين سان گڏ پنهنجي فڪري نشونما ۽ حساس جذبن جو ادراڪ جيترو مون کي ٿي سگهيو تن کي پوري سچائي سان ساروڻين جي روپ ۾ پيش ڪرڻ جي منهنجي هي نمائي ڪوشش آهي.

ڪجهه آتم ڪٿا ڪاري جي باري ۾:

منهنجي نظر ۾ آتم ڪٿا ڪاريءَ کي قرطاس تي آڻي ٻين اڳيان پيش ڪرڻ هڪ ڏکيو ڪم آهي، ان جو سبب ۽ سوال اهو

آهي ته آتم ڪٿا ڪاري ڪندي ليکڪ پنهنجي باري ۾ ڪيترو سچ لکي ٿو.

حقيقت هي آهي ته آتم ڪٿا ڪار جنهن ڪالب ۾ پنهنجي سماجي، معاشرتي ۽ ٻين موضوعن ۽ پهلوئن سان لاڳاپيل زندگي جي محرڪات تي لکي ٿو ته اوس اهو علم ادب ۽ سخن جي هر ست لکندي سچائي ۽ حقيقت جي اصولن جو پابند رهي ٿو.

آتم ڪٿا ڪاري ڪنهن قصي، ڪنهن جڙتو ڳالهه، فرضي افساني بازي ۽ تخيلاتي پلاٽ تي ٻڌل ڪا نه هوندي آهي ۽ نه ئي اها ڊرامائي، افسانوي يا ڪهاڻيڪاري جي فن سان مزين ادب جو حصو ليکجي ٿي. ڇاڪاڻ ته افسانوي ادب جنهن ۾ قصو، ڊرامو، ڪهاڻيون ۽ واقعات نگاري ادب جا موضوع آهن جن ۾ سماجي ۽ معاشرتي زندگي جي حقائق کي قلم ڪار چٽي طرح پيش ڪري ٿو ۽ ان سان گڏ هو معاشري جي اوڻاين ۽ اصلاحي موضوعات سان گڏوگڏ معاشري جي سماجي، سياسي، تاريخي ۽ نفسياتي رخن کي به پڙهندڙن جي سامهون پيش ڪري ٿو، ۽ اهڙي عمل ۾ هو علم ادب جي ڪن مقرر ڪيل اصولن کي اڳيان رکي پلاٽ ۽ رٿابندي جي بنياد تي موضوع، ڪهاڻي ۽ ان جي ڪردارن کي چٽي ٿو. اهڙي قسم جي ادب تخليق ڪرڻ وقت ممڪنات جي حدن اندر رهي قلم ڪار سماجي حقائق اسان جي آڏو آڻي ٿو. اهڙي طرح هڪ تخليقڪار ادب سرجڻ وقت معاشري جي اهم سماجي، معاشرتي، نفسياتي ۽ ٻين ادبي علم تي مبني موضوعات تي پنهنجا اصلاحي پيغام ڏئي هڪ تخليقڪار واري هستي بڻجي ٿو تنهن ڪري اهڙي ڪم سرانجام ڏيڻ ڪري هو ادب جي سرجڻهار ۽ تخليقڪار جو رتبو پڻ ماڻي ٿو.

ادب جي دائري ۾ ڪردارن ۽ پلاٽ جي رٿابندي هيٺ سماج جي مسئلن کي پيش ڪرڻ وارو عمل هڪ ليکڪ لاءِ ڪو ايترو اوکو ڪم ناهي جيترو اوکو ڪم هڪ آتم ڪٿا ڪار لاءِ پنهنجي ۽ پنهنجي زندگي جي سچاين کي پڙهندڙن جي سامهون آڻڻ وارو عمل آهي. آتم ڪٿا ڪار زندگي جي باري ۾ حقيقت جا رخ

ڏيکارڻ يا انهن جي نقش ڪاري ڪرڻ وقت ڪيترن جڙتو سانچن جي دائرن کان آزاد رهي ٿو. پاڻ تي لکڻ وقت خود نوشت جي پلاٽ کي تشڪيل ڪرڻو نٿو پوي، هو ادب جي ڪيترن اصولي پابندين کان پڻ آجو رهي ٿو. پاڻ تي لکڻ وقت جنم ڪٿا ڪار ڪردارن جي تلخين جي عمل کان به آزاد هوندو آهي، ڇاڪاڻ ته سڀ کان اهم ڪردار ته هو پاڻ هوندو آهي، جنهن جي باري ۾ ڪجهه پڙهندڙن آڏو آڻي ٿو.

هڪ آتم ڪٿاڪار جي حقيقت هي آهي ته پنهنجي زندگي تي جيڪي ڪجهه هو لکي ٿو اهو هن جي زندگي تي حقيقي طور گذريل معاملو هوندو آهي، تنهن ڪري آتم ڪٿاڪار جيڪڏهن پابند رهي ٿو ته اهو رڳو پنهنجي زندگي جي باري ۾ سچ لکڻ جو پابند رهي ٿو.

ادبي ميدان ۾ مان پاڻ کي ڪو ڪهاڻيڪار تصور نٿو ڪريان ۽ نه ئي وري منهنجو نالو ڪو اهڙي ست ۾ لکيل آهي، ها ايترو ضرور آهي ته مون چند ڪهاڻيون لکيون آهن، ٻه چار اردو ۾ ٻه چار سنڌي ۾ جن مان ڪي منهنجي فيس بڪ وال تي ۽ ڪي ڪهاڻيون ڪاليج ميگزين ۽ ڪي ادبي رسالن جي پڻ تي لکيون پيون آهن.

منهنجي نظر ۾ زندگي هڪ ڪهاڻي آهي، تنهن ڪري پنهنجي ڪجهه تخليقي ڪهاڻين ۽ پنهنجي سندوء ڪناري ساروڻين کي به مون ڪهاڻي واري انداز ۽ اسلوب ۾ لکيو آهي. ساروڻيون سندوء ڪناري جي شروعاتي زندگي جي احوال وارن عنوانن، نئون جيئڻان ۽ ڇاڇو عبدالرحمان ٽپاليءَ ۾ جيڪو منهنجو لکڻ جو بياني انداز آهي ان ۾ اوهان کي هڪ ڪهاڻوي خوشبو محسوس ٿيندي، ان کانسواءِ ساروڻين جي موضوعات جي فهرست جي پڪيڙ ۾ مرزا اسحاق بيگ، ڪاري پکي جو اثر، جمن فقير جي جهوپڙي، ولي ٿيڻ جي خواهش، آهنڪرن جي بستِي، خدا جا پراسرار ٻانهڙا، ترام جو آخري اسٽاپ ۽ سليمير سينڊو جو اڀياس

ڪرڻ وقت پڙهندڙن کي پڻ ڪهاڻي جو رنگ ۽ ڍنگ ڏسڻ ۾ ايندو.

ڪتاب جي عنوان کي ويچار ۾ رکي ڪتاب جو مطالعو ڪرڻ وارن لاءِ منهنجا هي ٻه اکر توجهه جي لائق رهندا ته پنهنجي زندگي جي ڪهاڻي کي منڍ کان ئي مون سندھ جي ٻنهي ڪپن ۽ ڪنارن تي آباد پنهنجي خاندان جي قيام کي ۽ لڏپلاڻ جي مرحلن مان لنگهندي ڏيکاريو آهي.

اسان جي ابن ڏاڏن جا گهر ۽ جهوپڙا سندھ درياءَ جي ڪناري لاڙڪاڻي تعلقي جي ڳوٺ عاقل ۾ آباد هئا، ڳوٺ عاقل جا اٽڪل ڇهه ست ڳوٺ سندھ جي پيٽ ۾ آهن ۽ سندھ جي ٻنهي ڪپن ۽ ڪنارن تي اسان جي وڏڙن جون قبرون موجود آهن، ان کان سواءِ انهن مان ڪيترن وڏڙن جا مڙهه گهاٽڙ واه جي ڪنڌي تي شاهه بهاري واري قبرستان ۾ مدفون آهن ته ڪي لاڙڪاڻي جي ابوبڪر واري قبرستان ۾ آرامي آهن.

آخري ڳالهه: مون کي پنهنجي، جنم ڪهاڻي تحرير ڪرڻ جو خيال گهڻو اڳ هئو مگر ان کي پائيه تڪميل تي پهچائڻ ۾ زندگي جون مصروفيات ٻئي رڪاوٽون وجهنديون رهيون. پر پنهنجي زندگي جون ساروڻيون لکڻ جو خواب ڪيندا جي برفاني منفي اٺ درجي حرارت ڊگري واري وقت جي وانڌڪائي ان کي ممڪن بڻائي ڇڏيو. آئون پنهنجي زندگيءَ جي ڪٿا کي سمارت فون تي لکي فيس بڪ ذريعي سوشل ميڊيا جي حوالي ڪندو ويس، جنهن جي مون کي ساڳئي وقت پنهنجن ادبي علمي حلقن جي طرفان سٺي، موت ملي، خاص طور لاڙڪاڻي ۽ سکر جي سڃاڻ ۽ ساڃاهه وند دوستن منهنجي تحريرن کي تاريخي، سماجي، معاشرتي، ثقافتي ۽ سياسي تناظر ۾ ڪڙيون ڪڙين ۾ ڳنڍيل ۽ ڪن ڪردارن جي زندگي تي روشني وجهڻ واري عمل تي پنهنجو ادبي، علمي ۽ سنجيده ردعمل ڏيکاريو، جن ۾ ڊاڪٽر بشير احمد شاد، ڊاڪٽر احسان دانش، پروفيسر رضوان گل، پروفيسر مختيار سمون، امجد رسول انجنيئر، ڊاڪٽر اسحاق انصاري، محترم

ذوالفقار علي قادري، محترم اشتياق انصاري، پروفيسر ارشاد علي سولنگي، ڊاڪٽر پروفيسر هدايت ابڙو، پروفيسر غلام شبير سومرو، پروفيسر ثريا مگسي، ڊاڪٽر فرحان رسول سومرو، پروفيسر عبدالغفار سومرو، محترم ذوالفقار شيخ ۽ الماس فاطمه قابل ذڪر آهن. ڳڻڻ جي ڳالهه هي آهي ته ادب ۽ علم سان دلچسپي رکندڙ سنجيده طبقي جي پاران منهنجي ڪم جي پذيرائي ۽ حوصلا افزائي نه ٿئي ها ته شايد آئون اهڙي اورچائي سان اهو ادبي پورهيو ڪري نه سگهان ها. نامياري محقق پياري پائتي ڊاڪٽر احسان دانش جا وڏا قرب جنهن هن ڪتاب جو خوبصورت مهاڳ لکي ڏنو آهي.

ٿورا ياد رهندا ڊاڪٽر فرحان سومري جا جنهن ڪمپيوٽر ۽ پرنٽر تي راتين جو ويهي مون کي ساروڻين جو سموريون ڪهاڻيون ۽ مضمون فيس بڪ ان باڪس مان ڪڍي ٺاهي جوڙي ڪتابي صورت ۾ ڪري ڏنا جنهن سبب ڪتاب جي ڇپائي جو ڪم سهنجو ٿي پيو. مهرباني مرڪ پبليڪيشن جي روح روان محترم مرتضيٰ لغاري جي جنهن هن ڪتاب کي وڏي محنت سان خوبصورت نموني ڇپائي اوهان جي هٿن تائين پهچايو.

ڊاڪٽر غلام رسول سومرو

سندھ ڪناري ساروڻيون

سنڌوءَ جي ڪناري

جتي پيار ٿا پلجن پيارن جا ۽ جتي جيون سڦل آ جانيئڙن جو..... اسان جي وڏڙن جا گهر سنڌوءَ جي ٻنهي ڪنارن تي آباد رهيا آهن. خيرپور ميرس ۾ وارث ڳنڀير منهنجي ناني محمد برادي جو ڳوٺ هو. جتان هو لڏي اچي سنڌوءَ جي ٻئي ڪناري سکر شهر جي واري تڙ واري علاقي پراڻي احاطي ۾ آباد ٿيو. منهنجي والد صاحب جو ڄم سنڌوءَ جي ڪناري لاڙڪاڻي تعلقي جي ڳوٺ عاقل خالد ۾ ٿيو. جنهن زماني ۾ سکر ۽ ميرن جي خيرپور جي وچ ۾ وڏي بيراج ٺهڻ جا هاواڻا هئا ۽ سنڌ ۾ چوڌر اها ڳالهه پکڙيل هئي ته انگريز سرڪار خيرپور ۽ سکر کي ڳنڍڻ لاءِ ۽ سڄي سنڌ ملڪ کي آباد ڪرڻ لاءِ بيراج اڏي رهي آهي تن ڏينهن اسان جا وڏا لاڙڪاڻي مان لڏي پير جي ڳوٺ خيرپور ۾ وڃي آباد ٿيا، جتان منهنجو والد صاحب لڏي اچي ان علاقي ۾ ويٺو جنهن ۾ بيراج تيار ٿي رهي هئي. سڄ چوندا آهن ته ڍنڍ جا پڪي ڪڏهن هن پار ته ڪڏهن هن پار. منهنجي والد صاحب جي شادي احاطي ۾ مقيم محمد برادي جي وڏي ڌيءَ سان 1935ع ڌاري ٿي. ان زماني ۾ بيراج واري علاقي بيراج ڪالوني ۾ بيراج اڏڻ جي ڪم ۾ جٽيل آفيسرن جون رهائشگاهون ۽ دفتر قائم ٿي چڪا هئا ۽ ورڪس روڊ سکر ۾ وڏي گهڻا گهڻي رهندي هئي ڇاڪاڻ جو بيراج تعمير ٿيڻ جو عمل 1922ع کان شروع ٿيو هو جيڪو 1935ع تي مڪمل ٿيو هو ۽ درياءَ شاهه جي کلي وهڪري تي وڏا بند ٻڌجي چڪا هئا ۽ سنڌو لائڊ بيراج جي درن مان لنگهڻ جو پابند ٿي چڪو هو.

دنيا جي هن وڏي آبپاشي نظام کي جاري ڪرڻ لاءِ درياءَ جي ٻنهي ڪنارن تي سنڌ جي ڪنڊ ڪڙڇ کي آباد ڪرڻ لاءِ سنڌوءَ

جي ساڃي ۽ ڪاٻي پاسي واري ڪڪن مان ست وڏا واه جاري ڪيا ويا جن مان خيرپور پاسي ويندڙ چار ۽ لاڙڪاڻي شڪارپور ڏانهن وهندڙ ٽي وڏا واه تيار ٿيا. 1935ع ۾ بيراج جي مڪمل ٿيڻ تي انگريز سرڪار جي طرفان هڪ وڏو يادگار قسم جو جشن ملهائيو ويو ۽ ان سيليبريشن جي باقاعدي فلم تيار ڪئي وئي هئي. ياد رکڻ جي ڳالهه آهي ته سنڌ جي هن وڏي واٽر ڊسٽريبيوشن تي مشتمل سسٽم جي بيراج جو نالو بمبئي ۾ مقيم انگريز سرڪار جي گورنر مسٽر لائيڊ جي نالي سان منسوب ڪيو ويو جڏهن ته هن عظيم آبپاشي نظام جو نقشو ۽ ڊيزائن برطانيه سرڪار جي نمائندي سر چالٽن هيريسن جي صلاح مصلحت ۽ هدايتن موجب انجنيئر سر آرنالڊ مستو تيار ڪيو هيو. ان زماني ۾ هي آبپاشي نظام سنڌ جي تقريبن هڪ ڪروڙ ايڪڙ زمين آباد ڪرڻ جي لائق هو. هن پراجيڪٽ سان سنڌ ۾ وڏي خوشحالي جي لهر آئي مگر چند ئي سالن کان پوءِ جنگ عظيم جي دنيا ۾ ۾ تباهڪارين جي اثرات ڦهلجڻ هيٺ اسانجي پياري سنڌ به ان جي چنبي ۾ اچي وئي ۽ هي اهو ئي زمانو هو جڏهن منهنجي پيدائش سندوءَ جي ڪناري اڏيل بيراج ٽائون شپ واري پاڙي موجوده حرا ميڊيڪل سينٽر جي بلڪل سامهون روڊ پار جاءِ ۾ 1943ع ۾ ٿي. اسان جا وڏا آزاد ۽ چڙ واڳ وهندڙ سندوءَ جي عروج ۽ موج جون ڳالهيون ڪندا آهن ته جڏهن سندوءَ سانوڻي ۾ اٿلندو ۽ چلڪندو هو ته درياءَ جي ٻنهي ڪپن تي ڪئين ايڪڙ ڪچي جون زمينون ريڄي ڇڏيندو هو. جنهن سبب ملڪ ۾ ان آجڪو ٿي ويندو هو ۽ ملڪان ملڪ خوشحالي ٿي ويندي هئي. منهنجي والد صاحب بيراج جي تعميرات جون سموريون ڪاروايون ۽ گهمگاهميون پنهنجي اکين سان ڏٺيون. انگريز آفيسرن ۽ انجنيئرن جو موٽر ۽ گهوڙن تي علاقي جي روڊن رستن تي وڏي ڪر ۽ ڦر سان گهمڻ ۽ گشت ڪرڻ جا قصا هو اسان کي ائين ٻڌائيندو هو جيئن اڳين زماني ۾

ماڻهو پرين ۽ جل پرين جون ڳالهيون ٻڌائيندا هئا. بيراج پوڻ وقت اسانجي والده به ٻاروتڻ ٽپي چڪي هئي جڏهن سندو جالارو پنهنجي مزاج ۽ مرضي سان وهندو هو. والده اسان کي درياءَ جي ويرن ڇولين ۽ ٻوڙان ٻوڙ جون ڳالهيون ڪندي هئي. ان زماني ۾ سکر ۾ ڊالفن جنهن کي هوءَ ٻلهڻ چوندي هئي ۽ پلي مڇي جي جام هجڻ ۽ فرواني جو پڻ ذڪر ڪندي هئي. مگر ان کان وڌيڪ قصا اسانجي ناني ۽ نانو ٻڌائيندا هئا جنهن ۾ سندو جي موجن ۽ سنڌ جي خوشحالي جا وڏا قصا بيان ڪندا هئا ۽ دعائون ڪندا هئا ته شل خدا ائين سند ۽ سندوءَ کي آباد رکي.

1948ع وارو زمانو ۽ سکر مان هندو سنڌين جي لڏپلاڻ

مون پنهنجي آتم ڪهاڻي جي شروعات لاڙڪاڻي جي گهاٽاڙ واه جي محبت ۾ ان جي ڪناري کان شروع ڪئي هئي ۽ ان جي گهراين ۾ ايترو اونهو لهي ويو هوس جو پنهنجي جنم ڀومي کي پوئتي ڇڏي هليو ويس. هاڻي وري قصي کي اتان ڪڍجي ٿو اهو هنڌ آهي سنڌو جو ڪنارو لب مهراڻ. 1948ع ۾ آئون ساڍن پنجن يا ڇهن سالن جو هوس ته پنهنجي والد صاحب کان ٻڌم ته پاڪستان نهڻ جا هاواڻا هئا ته اجهو ٿو نهجي. تن ڏينهن ۾ تون هت ۾ ڪاني واري جهنڊي ڪٽي پاڪستان زنده آباد جا نعرا هڻندو هئين. مگر 1948 ۾ جڏهن مان ڪچي پهرين پرائيمري ۾ ورڪس روڊ بيراج ڪالوني جي ايليمينٽري اسڪول ۾ پڙهڻ ويندو هوس تڏهن به مون کي ان ڳالهه جي سڌ ڪانهي ته مون پاڪستان لاءِ هٿن ۾ ڪا جهنڊي ڪنئين هئي ۽ زنده آباد جا نعرا هنيا هيا. بابو سچ چوندو هو. امان جي وائڻ به اهڙا ساڳيا لفظ ٻڌندو هوس. ڳالهه سانپير ۽ هوش سنڀالڻ جي هوندي آهي. تنهنڪري مان سچائي سان رڳو انهن ڳالهين واقعن يا حادثن کي بيان ڪري سگهان ٿو جيڪي منهنجي ذهن تي زور ڏيڻ سان تري اچن ٿا. مان اڳ به عرض ڪري چڪو آهيان ته آتم ڪهاڻي ۾ حقيقت کان علاوه حالات ۽ واقعات ۾ غير حقيقي مواد يا مصالحو ملائي نقلي پراڻي ڪرڻ ڏوهه جو ڪم آهي ۽ ائين ڪرڻ سان آتم ڪهاڻي يا ڪٿا ڪاري ۾ وڏا عيب پيدا ٿيندا ۽ اهو ڪم ڪٿا ڪاري کي حقيقت نگاري کان پري ڪري ڇڏيندو.

اسان جي گهر کان روڊ پار مسٽر مسلم سنجراڻي ۽ اسلم سنجراڻي وارن جو گهر هوندو هو. انهن گهرن جي اڳيان مين روڊ تي هن وقت سکر جو مشهور حرا ميڊيڪل سينٽر آهي. 48 واري

زمانن ۾ اتي ننڍو ميدان هوندو هو جنهنجي ڀرسان هڪ بنگلي ۾ انگريز گهراڻو آباد هيو. ان جي اوڀر پاسي ڪرم علي خان پوليس انسپيڪٽر جو گهر هئو ۽ ان جي سامهون مسٽر دلاور خان جو بنگلو هئو جيڪو ان وقت بيلي کاتي ۾ ملازم هو. اهي سمورا گهر ۽ بنگلا انگريز دور جا تعمير ٿيل هئا جن ۾ رڳو سرڪاري ملازم رهائش پذير هوندا هئا. اڳتي هلي دلاور خان بيلي کاتي ۾ فاريست آفيسر مقرر ٿيو. ننڍي هوندي ان جي پٽ محمد علي سان منهنجي سنگت هوندي هئي. آئون پنهنجي والده سان گڏجي انهن جي گهر ويندو هوس جتي ڪڪڙن ۽ ٻڪرين سان راند روند ڪندو هوس. جڏهن دلاور خان لاڙڪاڻي بدلي ٿي آيو ۽ رئيس يار محمد جوڻيجي جي ڀرسان ممتاز ڀٽي جي بنگلي ۾ مقيم ٿيو ته مان پنهنجي والده سان گڏجي محمد علي جي والده سان ملاقات جي غرض سان ويندا هئاسين.

1948 وارو زمانو ملڪ ۾ وڏي افرا تفری وارو زمانو هو. اڳ ۾ ئي سنڌ ۾ بائيٽاليهن واري ٻوڏ وڏيون تباهيون مچائي چڪي هئي. تنهن کان پوءِ ٻي مهاڀاري جي خاتمي تي برطانيه سرڪار جي به چيلهه چٻي ٿي چڪي هئي. سلطنت عثمانيه جي خاتمي سبب بر صغير جا مسلمان اڳ ۾ ئي گهڻو رنجيده هئا جنهن ڪري ننڍي کنڊ خاص ڪري هندوستان جون معاشي ۽ سماجي حالتون گهڻي ڀاڱي پريشان ڪن ٿي چڪيون هيون. جنگ عظيم جي تباهڪارين سبب وڏي کنڊ ۾ ڏڪار جي صورتحال پيدا ٿي چڪي هئي. اهڙين حالتن دوران مسجد منزل گاه جي بنياد تي سکر ۾ هندو مسلم اڻٻڌت. سکر جي سياسي ۽ سماجي حالتن کي خراب ڪري ڇڏيو هو. ويتر جو مٿان ورهائڻو ٿيو ته سنڌ جو عموماً ۽ سکر جون حالتون سڀ کان وڌيڪ خراب ٿي پيون. شهر جا منزل گاه وارا علائقا مياڻي روڊ، ڊيمبلا مل، جي بي منگهارام، بسڪيٽ فيڪٽري ۽ ان جي آس پاس گهڻا گهر جي اندريان بازار

وارا پاسا، ڳڙ بازار ۽ انجي ارد گرد وارا علائقا لوڪس پارڪ. ڪوئنس روڊ مطلب ته پراڻي سکر تائين وڏي چڪتاڻ ۽ ڪشيدگي پيدا ٿي چڪي هئي. توڻي جو ڪڍي سرڪار هندن جي حفاظت لاءِ اڀاءُ ورتا هئا پر تنهن هوندي به حالتن جي سنگيني ڏسي هندو ملڪ ڇڏڻ لاءِ آتا ۽ اتولا ٿي پيا هئا. انهن ڏينهن سکر مان هندن جي وڏي لڏ پلاڻ ٿي. روهڙي سکر اڌ تي خالي ٿي چڪا. هندن جي لڏ پلاڻ سبب سڀ کان وڏو ڪاپاري ڌڪ سنڌ جي واپار کي لڳو. واپاري منڊيون، بازارون، بينڪون، سرڪاري دفتر سڀ ٺپ ٿي ويا ۽ چئو طرف ڌڪار جهڙي ڪيفيت پيدا ٿي پئي هئي. غريب طبقو جيڪو ڌڻ ڏهاڙي سومرا آڻيون ۽ چاڙهيون جي ڪار تي هريل هئو تنهنجي زندگي سڀ کان وڌيڪ متاثر ٿي پئي. امڙ ٻڌائيندي هئي ته انهن ڏينهن راشن ڪنٽرول تي ملندو هو مهري جي دال، اٽو، ڪنڊ، چانور، گه تيل ۽ گاسليت وغيره سڀ مشڪل سان ملندا هئا. پئسي جي وڏي کوٽي هئي.

انهن ڏهاڙن منهنجو پيءُ بيراج ڪالوني ۾ هڪ انگريز انجنيئر جي بنگلي ته ملازمت ڪندو هو. تنهنڪري کائڻ پيئڻ لاءِ ڪجهه نه ڪجهه اتان ملي ويندو هو ۽ مڙئي پيو گهر هلندو هو. سکر جي سڄي شهر جي خبر ناهي ته هندن جي لڏي وڃڻ ڪري ڪيترو خالي ٿي ويو هيو پر اسان جي گهر جي جنهن ڪمري ۾ مان ڄائو هوس تنهن جي گهٽي جي ٻي پاسي ٽن چئن ايڪڙن تي گائو شالا هئو جيڪو سڄو جو سڄو خالي ٿي ويو هو. هندن اتان جون سڀ ڳئون پريالي واري پراڻي لاري اڏي جي اوڀر پاسي وڏي گائو شالا ۾ منتقل ڪري ڇڏيون هيون. هاڻي جڏهن به مان سکر گهمڻ ويندو آهيان ته وڏي گائو شالا جو چڪر ضرور هڻندو آهيان ۽ اتان جي مڪي سان وڃي ڪچهري ڪندو آهيان. وڏي گائو شالا جي ڦاٽڪ جي بلڪل سامهون هڪ ڪشادي حويلي هوندي هئي جنهن جو مين گيت گائو شالا جي دروازي جي اڳيان ڪلندو هو. هن

حويلي ۾ پلاسٽر آف پيرس مان ٺهندڙ رانديڪن ۽ گڏين جو ڪارخانو هوندو هو. پٺيان ٿو ته ڪارخانو خالصن جو هو. هن وقت به اها عمارت پنهنجي اصلي ڏيک ویک ۾ بيٺي آهي. اسان پاڙي جا ٻار ڪارخاني جي در تي وڃي بيهندا هئاسين اسانکي ٻئي رانديڪا مفت ۾ ملي پوندا هئا.

وڏي گائو شالا کي ڏسڻ ۽ گهمڻ جي پٺيان به منهنجي دل جي اڪير هوندي هئي. پنجن ڇهن سالن جي عمر ۾ آئون پنهنجي والد صاحب سان گڏجي گائو شالا جي ڪنڊ ته پيل جي وڏي وڻ سان لڳ وڏي کوه تي وهنجڻ ويندو هوس گرمين جي مند ۾ اسان جي پاڙي جا اڪثر ماڻهون لڳن تي ليمي ۽ تيل وارو ميت مڪي پاڻ کي ٿڌو ڪرڻ جي غرض سان ان کوه تي وهنجڻ ايندا هئا. کوه جي مٿان نار لڳل هوندو هو جنهن کي ڏاند چڪيندو هو کوه مان نڪرندڙ ٿڌو پاڻي هڪ وڏي سيمينٽ جي تنڪي ۾ ڪرندو هو ۽ ٻاهر رستي جي پڪ ۾ وهنجڻ لاءِ تي چار نلڪا لڳل هوندا هئا جتي شام جو ماڻهن جي رش لڳندي هئي. ڪي ماڻهون پنهنجي گهران تيل ميت ڪري ايندا هئا ۽ ڪي مٽي جي ڪمرين ۽ لوئين ۾ تيل ميت پاڻ سان کڻي ايندا هئا ۽ اچي کوه جي ڀرسان پيل جي چانو ۾ ويٺا ڪچهريون به ڪندا هئا ۽ هڪٻئي کي تيل ميت به مڪيندا هئا. ان زماني ۾ کوه حوض نلڪن وغيره جي لڳائڻ ڪرڻ جو انتظام گائو شالا جي هندو پينچاٽ ڪندي هئي. ڏهاڪو سال اڳ مان هڪ پيري گائو شالي چڪر تي ويو هوس ته ان وقت جي مڪي ٻڌايو ته گائو شالا جي پوري حصي تي هن وقت قبضو ٿي چڪو آهي ۽ هاڻي اتي کوه به ڪونهي. امن ۽ اوهان جي زماني ۾ ماڻهون غريب هئا، پر انساني محبت ۽ پائينچاري جي چانوري هيٺان هندو، مسلم، سک، عيسائي سڀ پاڻ کي جتنن ۾ سمجهندا هئا.

نئون جيئڻ

سنڌو درياھ اسان جي گھر واري روڊ جي آخر ۾
تقريبن هڪ فرلانگ جي پنڌ تي هو. گھر جا ڪپڙا ڌوئڻ ۽ وهنجڻ
لاءِ اسان اڪثر پنهنجي پيءُ سان گڏجي درياھ تي ويندا رهندا
هئاسي. ڪپڙن کي بلڪل صاف شفاف پاڻي مان ڪيڻ لاءِ وڏن
ڊرمن يا ڪونرن ۽ ٽبن ۾ ڪپڙن ڌوئڻ لاءِ پاڻي تيار ڪرڻو پوندو
هو. بالتين سان درياھ جو چڙيو پاڻي ڊرمن ۾ ڀري ان ۾ ڦٽڪي
وجهي ڏھ پندرهن منٽ ڇڏڻ کان پوءِ پاڻي نج صاف ٿي ويندو هو.
منهنجو پيءُ ان عمل ۾ مصروف هو. آئون دريا جي ڪناري هڪ
وڏي پٿر تي ويٺو هوس وهنجڻ جي خيال سان دريا ۾ هيٺ لهي
بيٺس. ڪنهن سمي هڪ اهڙي لهر آئي جو منهنجا هٿ پٿر مان
ڇڏائجي ويا ۽ آئون درياھ جي لهر جي حوالي ٿي ويس. بابي
سائين جي مون ۾ نظر هئي هو بالٽي ڦٽو ڪري مون ڏانهن هليو
آيو ۽ ٻڌندڙ حالت مان مون کي چڪي ٻاهر ڪڍيائين. جي لمحي
ٻن لاءِ بابا سائين جي نظر کان اوجھل رهان ها ته زندگي درياھ
شاھ جي حوالي ٿي وڃي ها. پنجن سالن جي ڄمار ۾ بابا سائين
جي هٿان اهو پهريون جيئڻ مليو. نه ته زندگي جو تماشو ان
ڏينهن ئي ختم ٿي وڃي ها. لکيو منجهه نراڙ... قلم ڪياڙي نه
وهي. قادر قلم ڪار منهنجي نراڙ تي گهڻو ڪجهه لکي ڇڏيو هو
تنهنڪري زندگي بچائڻ وارو ذريعو اک چنپ ۾ حرڪت ۾ اچي
ويو. هن وقت اهي گهاٽ اهي تڙ سڀ لب مهراڻ تي لڳل ٻارن جي
رائڊس هيٺ اچي ويا آهن. مان ۽ منهنجا ٻار جڏهن به سکر گهمڻ
ويندا آهيون ته انهن هندن ماڳن تي جهولا به کائيندا آهيون ۽ چولن
ڏهي پلن ۽ آئس ڪريم جا مزا به وٺندا آهيون ۽ اهڙي ريت ننڍي

هوندي جون يادون تازيون ٿي وينديون آهن. مون ذڪر ڪيو هيو ته ورهاڱي کان پوءِ اسان جي گهر لڳ گائو شالا خالي ٿي ويو هو ته ان وقت ان گائو شالي کي چوڌاري قد آدم ڀتيون هونديون هيون جنهنجي پرين پاسي منهنجي پٽي ۽ امڙ جي سوتن جا گهر هئا. سج لڙي مان پنهنجون لغڙيون ۽ ڍيرا کڻي گائو شالا جون ڀتيون ٽپي اندر وڃي لغڙيون اڏائيندو هوس. اندر بلڪل خاموشي هوندي هئي. نه ماڻهون ڇيڻو نه بني نه بشر اهڙي ماحول ۾ لغڙ اڏائڻ جو مزو ڪجهه اور هوندو هو. ڇاڪاڻ جو اسان ننڍا ٻار پيچ وغيره لڙائڻ جي متحمل ٿي نه سگهندا هئاسين نه ئي وري پيچ ويڙهائڻ جي اسانجي وستا هئي. نه اهڙو مانجهو هوندو هو ۽ نه ئي پيسي پنجر جي فرواني هئي تنهنڪري لکي ڇپي اڪيلا لغڙ بازي جا مزا وٺندا هئاسي.

اسان جو گهر مين ورڪس روڊ تي هو. ٻاهرين دروازي جي آڏو چونڪ ڪجين جو جهڳٽو هوندو هو ۽ اندر گهر حويلي نما هو. پهريون گهر منهنجي بالڪيٽي جي پڪي دوست گلزار ۽ وزن علي جن جو هو. ٻيون گهر اسان جو هو ۽ آخري ٽيون گهر اله ڌڻي ۽ لطيف جن جو هو. جيڪي اصل پنجاب جا رهاڪو هئا ۽ ذات جا چوڌري هئا. اسان تنهي گهرن جي اچڻ وڃڻ لاءِ هڪ ئي دروازو ۽ هڪ ئي گهٽي هوندي هئي. منهنجي والده جي گهٽي دوستي اله ڌڻي جي والده بي بي جنتو سان هوندي هئي. ان وقت اسان جي گهر ۾ نانو ۽ ناني جي فيملي به اچي گڏ رهڻ لڳي هئي. ان حويلي جي تنهي گهرن جي جدا جدا ذاتين ۽ جدا جدا ٻولين ڳالهائڻ وارن خاندانن ۾ مون ايڏو پيار ايڏو مان ۽ ايترو احترام ڏنم جو وري زندگي ۾ ڪٿي نه ڏنم. اسان ٽئي گهر هڪ ئي وقت پنجابي ۾ به ڳالهائيندا هئاسين ۽ سنڌي ۾ به.

عبداللطيف ۽ اله ڌڻي جو پيءُ چوڌري وڏو شفيق ۽ پيارو انسان هو. صبح جو نماز پڙهي رب جو ذڪر اذڪار ڪري پخال

ڪلهي تي کڻندو هو ۽ معمولي معاوضي جي عيوض سڄي پاڙي جي گهرن جا مٽ مٽڪا ۽ تب پريندو هو. هو منهنجو آئيڊل هو. آئيڊل هو ان ڪري جو اسان جي علاقي جو نه رڳو سڀ کان وڏو لغڙ باز هو. مگر لغڙن ناهڻ جو. مانجهي لائڻ جو ۽ پيچ لڙائڻ جو وڏو ماهر ۽ استاد ڪاريگر هو. اسان جي گهرن جون پتيون ننڍيون هونديون هيون. جڏهن هو پنهنجي گهر جي آڳر ۾ ويهي درزي وانگر لغڙ جي پنن جي ڪٽنگ ڪندو هو ۽ بانس جي ڪاٺين کي وڏي چيري لغڙن جون ڪمانون تيار ڪندو هو ته مان ڪٽ تي چڙهي پٽ کان سندس سڄي ڪاريگري نوٽ ڪندو هوس. شام ٿيندي هئي ته هو ڳڙ لوڻ ۽ کير سان تيار ٿيل چانهن جو پيالو پي لغڙ ۽ چرخيون کڻندو هو ۽ گائو شالا اڳيان ورڪس روڊ تي لغڙ چاڙهيندو هو. چوڌري جا لغڙ هوندا هئا پارِي پرڪم گڏا. ٽڪنڊي تبيلين واري پچ جي جاءِ تي هو گڏي کي رنگين قندڙن وارو پچ لڳائيندو هو. جيڪو هوا ۾ اڏامڻ وقت نهايت سهڻو لڳندو هو. سندس پٽ لطيف جنهن کي هو تيفو سڏيندو هو ۽ مان سندس ڀيرا ۽ چرخي سنڀاليندا هئاسين. ان وقت جي ماحول جي سڌا اثر ته سکر ۾ اڃا مهاجرن جا ڪٽڪ ڪونه لٿا هئا. سنڌي پٺاڻ ۽ پنجابي سکر ۾ موجود هئا. اسان جي علاقي ۾ بهشتي ۽ ٽانگي گاڏين هلائڻ جي ڪم ۾ پنجابي هوندا هئا. ۽ ڪاٺي جي اعلا ترين ڪم لاءِ خصوصن خالصا پنجابي گهڻا هئا. پٺاڻن جا چانهن جا ۽ کاڌي پيتي جا هوٽل ۽ فروٽ جو ڪاروبار هوندو هو. باقي سکر جو واپار آفيسون بينڪون ۽ ٻيا وڏا ڪاروبار هندن سڀني جي هٿ ۾ هئا جيڪي ان وقت هندوستان اسهڻ جي تيارن ۾ مصروف هئا. اسان جو بيراج ٽائون شپ وارو علائقو ورهاڱي کان اڳ سکر جو جديد ۽ پوش علائقو ڄاتو ويندو هو. ڇاڪاڻ ته هن علاقي ۾ بيراج کي اڏڻ ۽ تيار ڪرڻ لاءِ انگريز سرڪار گورن انجنيئرس جي رهائش لاءِ وڏا وڏا بنگلا تيار ڪرايا هئا گورن عملدارن جي آفيسن ۽

ريزڊينس ڪري هن علاقي ۾ عام ماڻهو جو اچڻ ويڃڻ گهٽ هوندو هو ٻيو ورڪس روڊ تي سرڪاري وڏيون ورڪشاپون ۽ ڪارخانا هئا ازانسواءِ ريلوي کاتي جي آفيسرن جون رهائشون، ڪالونيون ۽ ريجينل ڊپو هوندا هئا تنهنڪري پرائوسي ۽ سڪيورٽي جي ڪري هي علائقو پنهنجي خاص حيثيت رکندو هو.

چاچو عبدالرحمان ٽپالي

هي پوش علائقو جنهن ۾ اسان رهندا هئاسين هڪ سحر انگريز علائقو هو. گهر جي سامهون انگريز انجنيرس جي بنگلن جو لامتناهي سلسلو هئو جيڪو پنج گلي تائين هليو ٿي ويو 1948ع واري زماني ۾ سکر بيراج ۽ ان مان نڪرندڙ واه بيگاري. رائييس ڪئنال ۽ دادو ڪئنال واهن جي سنگهڻ وارو هنڌ نهايت گل وگلزار. پر سڪون ۽ سهڻو تفريح گاه هوندو هو. ان زماني ۾ انڪي پنج گلو سڏيو ويندو هو. هنن تفريح گاهن تي پي. آءِ. اي هوٽل ۽ لب مهراڻ جهڙيون رونقون گهڻو پوءِ آيون. سکر جي انهن آبپاشي کاتي جي وڏن بنگلن جي سحر انگريزي ۽ رومانٽڪ ماحول اهڙو هوندو هو جو انهن جي وچ ۾ جيڪي روڊ ور ڏئي نڪرندا هئا تن جي ٻنهي پاسن کان سرهن جا وڏا وڏا درخت هوندا هئا جن جون لامون ۽ تاريون مٿي وڃي پاڻ ۾ ملي وينديون هيون. جنهن ڪري بيراج ٿاڻون جون سموريون سڙڪون گهاٽي چانوري هيٺ هونديون هيون. انهن وٽن جي مخملي پيلن ۽ گلابي رنگن جي گلن جي خوشبو چار سو پڪڙيل هوندي هئي. بنگلن جي ڪشادن لان. واڙين ۽ نرسرين کي پاڻي پهچائڻ لاءِ واهيون وهنديون هيون، جاڏي ڪاڏي پاڻي جي موجودگي سبب ۽ ڀرسان دريا شاهه بادشاهه جي موجودگي ڪري اهو سڄو علائقو اهڙو ٿڌو لڳو پيو هوندو هو جهڙو ايئر ڪنڊيشن. بيراج ٿاڻون جي انهن بنگلن جي پلاننگ اهڙي خوبصورت هوندي هئي جو روڊن کي ڪراس ڪندڙ سموريون گهٽيون دريا جي بند تي وڃي نڪرنديون هيون ۽ جتي هر وقت ننڍيون وڏيون ڦلاتون لانچون ۽ آگبوت موجود بينيا هوندا هئا. جن جي ذريعي لائيڊ بيراج ۽ ان مان نڪرندڙ واهن جي درن جي صفائي جو ڪم ٿيندو رهندو هو. ان وقت جيڪي آگبوت ۽ بيٽيون هلنديون هيون سي ساڌ بيلي کان

روھڙي تائين پيسنجرس کي آڻينديون ۽ نينديون هيون. ان جاءِ تي بعد ۾ ننديون لانچون، بيٽريون ۽ بتيلا هلڻ لڳا.

اسان جي حويلي نما گهر جي گهٽي واري پٽ جي ٻئي پاسي سومرن جي حويلي هئي. انهن سومرن جو تعلق صوبي ڊيري راڻي پور سان هو ۽ ان وقت ان خاندان جو سربراھ چاچو عبدالرحمان ٽپالي هوندو هو. سندس ننڍي ڀاءُ جو نالو محمد موسيٰ هو. اهي ٻئي بزرگ منهنجي ناني ميان البرادي ۽ والد محترم محمد اسمائيل جا هڏ ڏوڪي دوست هئا. سکر جو شهر جڏهن سنگين حالتن سان دوچار هو تڏهن اسان جا هي پاڙيسري ائين ڪم ايندا هئا. جيئن هڪ ايڪي واري برادري جا ماڻهو هڪ ٻي کي ڪم ايندا آهن. چاچي عبدالرحمان کي ٽي پٽ هئا جن مان وڏو مشتاق احمد هو جيڪو ايريگيشن ڊپارٽمينٽ ۾ ملازمت ڪندو هو. سندس ٻئي پٽ جو نالو سلطان احمد هو جيڪو منهنجو هم عمر ۽ هم ڪلاسي هو. ٽيون بشير احمد هئو جيڪو مون کان چار پنج سال ننڍو هو. اسانجي حويلي ۾ رهندڙ مسٽر گلزار احمد ۽ مسٽر الله ڏتو چوڌري منهنجا دوست هئا مگر منهنجو گهڻو اچڻ ويڃڻ سومرن جي گهر ۾ ٿيندو هو ۽ سلطان احمد سومري سان منهنجي پڪي دوستي هئي جيڪا هن وقت تائين قائم آهي في زماني هو قاسم آباد حيدرآباد ۾ مقيم آهي. سلطان احمد ۽ مان پاڙي جي گورنمينٽ ايليمينٽري اسڪول بيراج ڪالوني ۾ پڙهڻ لاءِ گڏجي ويندا هئاسين. ياد اٿم ته ڪچي پهرين ۾ اسان جو استاد ماستر محترم الهڏنو هوندو هو جيڪو پوءِ پڪي پهرين تائين رهيو. ڪتاب جي ڪا خبر ناهي ته مون وٽ ڪو ڪتاب هئو يا نه باقي هڪ ٿلهي هيڊل واري ڦرهي مون وٽ هوندي هئي جيڪا روزانو پاڻيائي ميت سان ميساري اسڪول کڻي ويندو هوس. اسڪول جي سامهون وڏو ميدان هوندو هو. جنهن ۾ بيڪار پراڻيون انجڻيون، ڪلون، موٽر، ڪنهن نه ڪم جا مشيني پرزا ۽

ٻئي ڪاٺ ڪپڙ جا انبار نظر ايندا هئا در اصل اهو ميدان ايريگيشن ڊپارٽمينٽ ۽ ورڪشاپ جو اوڀن اسٽور هوندو هو جنهن ۾ فالتو سامان رکيو ويندو هو. مگر منهنجي ديد هميشه ان ننڍي ريل جي لوڪو موٽو انجڻ ۾ هوندي هئي جنهن جي باري ۾ ٻڌو هو ته اها انجڻ لائيد بيراج جي ڪنسٽرڪشن ۾ جيڪو پٿر استعمال ٿيندو هو سو ان انجڻ ذريعي پهچايو ويندو هو. اهو زمانو هو به لوڪوموٽو انجڻ جو پر هي انجڻ ريلوي کاتي جي انجڻين کان گهڻو مختلف نظر ايندي هئي. ٻي ڳالهه ته اسانجي پھچ ۾ هئي. ڪڏهن وڃي ان تي چڙهي چيڪ چڪاس ۽ راند روند ڪندا هئاسين. بيراج ٽائون جو خوبصورت منظر. جبل جيڏي اونچي واٽر ٽينڪ جيڪا سڄي ڪالوني کي پاڻي سپلائي ڪندي هئي ۽ ان جي ڀرسان ٽائون شپ کي پاور سپلاء ڪرڻ واري اليڪٽرڪ سب اسٽيشن. وري ان جي ارد گرد ساوڪ، گلن جو نرسيون اهي سڀ منهنجي من کي گهڻو لپائينديون هيون. منهنجي لاءِ اهو سمورو ماحول هڪ جادو نگري کان گهٽ نه هوندو هئو. منهنجو خيال آهي ته علاقي جي روماتڪ ماحول جو ئي اثر هو جو مان ان ماحول ۾ پيو رلندو ۽ پٽڪندو رهندو هوس.

بقول امڙ سائڻ جي ته ننڍي هوندي تون اسڪول کان موٽي ايندو هئين ته سڀ کان اول اسڪول جا ڪپڙا مٽائي هٿ پير ڌوئي پوءِ ماني کائي سمهي پوندو هئين. پڙهڻ ۾ تنهنجي دلچسپي ڏسي خوشي ٿيندي هئي. منهنجي لاءِ امڙ جو اهو سونهري ريمارڪ هو جو وسريو نه ٿو وسري پر مان منڍ کان اسڪول کان گسائڻ واري علت کي ڏسان ٿو ته مان ته هميشه اپو وهيو آهيان اوڀار. مائن جو ٿيڪون، دلاسا ۽ آسرا ته هر ٻالڪ جو سڀ کان وڏو سرمايو هوندا آهن. پر اسان جي چال مستاني به ڪو ڏسي نه. پنج گلي کان مسجد منزل گاه تائين بند جي هڪ پاسي نم، سرهن پيل ۽ تالھين جا درخت هوندا هئا. گرمين جي مند ۾ سرهن جي ڳاڙهن

گلن جي خوشبو سان سڄو جو سڄو تائون معطر معطر رهندو هو. نم جي وڻن جي قولار ۽ نمورين جي بهار کي ڏسي جان فدا ٿيندي هئي. هڪ پيري شايد اهو پهريون پيرو هو. جو سلطان احمد جي سنگت ۾ اسڪول کان گسائي تائون شپ جي ٽڏين گهٽين ۽ سڙڪن تان گذري وڃي پنج گلي جي سير تي نڪتاسين. اسان پنهنجون قريون گهر ڀرسان استاد محمود واري مسجد جي ٽڏن هيٺان لڪائي رکي ويا هئاسين. اها صلاح يا اٽڪل ڪنهن جي هئي پتو ناهي پر اسان جي چالاڪي جو اهو پهريون ايڪٽ هو. سرڪٽ هائوس جي ساوڪ ۽ گلن ٻوٽن جو ديدار درشن ڪري پنج گلي کان رلي پني مين روڊ ڏئي جتي هاڻي لب مهراڻ جون سموريون موجون مزا آهن. گهر موٽندي هڪ جاءِ تي نم جون ڪريل نموريون چونڊي رهيا هئاسين ته مون پنهنجي ڪن جي مروتجڻ تي پنهنجو ڪنڌ واري مٿي نهاريم ته چاچو عبدالرحمان ٽپالي، هڪ هٿ سلطان جي ڪن ۾ ٻيو هٿ منهنجي ڪن ۾ ٻنهي کي روڊ کان هيٺ لاهي ويو ۽ پيرن مان جوتو لاهي شروع ٿي ويو. مان جو ڪن ڇڏائي ڀڳس ته خطن سان ڀريل ٿيلو ڦيرائي اهڙو وهائي ڪڍيائين جو مان منهن ڀري وڃي واهي جي ڀرسان ڪانهن جي ٻوڙن ۾ وڃي ڪري پيس. ايتري ۾ وري چاچي عبدالرحمان اچي مونکي جهليو پوءِ ته ٻنهي کي گهر تائين واري وٺي سان ڪٽيندو آيو. زندگي جي ڊگهي سفر جي انهن ڳالهين تي سوچيندو آهيان ته چاچي عبدالرحمان جي انهن پادرن جو سلطان احمد تي سٺو اثر ٿيو. جو هو ايريگيشن ۾ سٺي عهدي تان رٽائر ٿيو ۽ سموري عمر سرڪاري ڪوارٽرن ۽ بنگلن ۾ مفت جي رهائش جا مزا ماڻيندو رهيو. پر مان هميشه زندگي جي وڏين ڦيرين گهيرين ۽ انقلابن جي زد ۾ رهيس.

شهر کان ڳوٺ ڏانهن سفر

1948ع واري زماني ۾ اڄ جهڙيون بيڪريون ۽ کير جا دڪان ڪونه هوندا هئا. ان وقت ته اسان جي پاڙي ۾ هڪ اڌ ڪو سيڌي جو دڪان هو. جتان اعليٰ درجي جا نارنگي فليور ۽ چوڪنڊا ڪوڪونٽ وارا ڪٽمڻڙا، جي. بي منگهارام ڪنفيڪشنري جا تيار ٿيل نهايت لذت بخش ٽيٽ، مٺاي، ڊاليون، اٽو، کنڊ پيڪڙا، لپٽن جي مائي ڪڪي واري ۽ بروڪ باند چانهن جون ريزڪي پڙيون ملنديون هيون. باقي کير وڙن تي ملندو هو. مون کي ياد آهي ته کير وٺڻ لاءِ لوٽو ڪٿي گهران نڪرندو هوس. گهر جي پويان گهٽي جيڪا گائوشالا کان ٿيندي اوڀر پاسي ڊيمبلا فلور مل ۽ اتر پاسي نشاط سنيما ڏي ويندي هئي ان رستي تي هڪ مينهن جو واڙو هوندو هو جتان کير ملندو هو. واڙي جي ٻاهران گهٽي ۾ صندل تي صبح ۽ شام کير جو وڪرو ٿيندو هو. سو کير وٺڻ لاءِ مون کي روزانو اتي اچڻو پوندو هو جڏهن اڪيلو ايندو هوس ته هڪ مشڪل سان دوچار ٿيڻو پوندو هو ڇاڪاڻ جو جيئن گائو شالي واري گهٽي لنگهي سامهون ٿيندو هوس ڏهاڪو ڪن پراڻين منڊ تي جڙيل هندڪي زماني جي جاين جي ڀرسان گذرڻو پوندو هو جنهن جي هيٺين دڪانن ۾ مٿين منزل تي ٿراسر جينڊر مخلوق رهندي هئي. انهن مان ڪي مزاحيه طبع جا ماڻهو. ايندڙ ويندڙ پاڙي جي ٻارن سان مشڪريون ڪري هروڀور تنگ ڪندا هئا. باقي عورتن ۽ چوڪرين سان ڪنهن قسم جي مذاق نه ڪندا هئا. بس منهنجي لاءِ اتان گذرڻ مشڪل هوندو هو. ڪڏهن تڪڙو تڪڙو ۽ ڪڏهن دڙڪي پاڻي نڪري ويندو هوس. هن وقت به اهي جايون، اهي فقير ۽ انهن جو اهو ماحول موجود آهي پر اتان لنگهڻ ۾ هاڻي ڪو خوف محسوس ناهي ٿيندو.

نشاط سنيما اسان جي پاڙي جي سنيما هئي. ان زماني ۾ ننڍن ٻارن جو سنيما ڏي وڃڻ نه رواج هو ۽ نه ئي وري ڪو سهنجو ڪم هو. ان وقت اسان جو والد محترم به ڪيل تماشي ۽ سنيما کان ڪجهه پري رهندو هو. باقي منهنجو ننڍو مامو شاه محمد فلمن جو شوقين هو. جيتوڻيڪ 48 واري زماني ۾ بليڪ اينڊ وائٽ ٽاڪيز فلمون اچي چڪيون هيون پر جيترو وقت اسان سکر ۾ رهيا سين تڏهن مون پنهنجي مامي سان پهرين ماها پارِي جي زماني جون اشارن واريون چارلي چپلن جون ڪي خاموش فلمون ڏٺيون هيون. نشاط سنيما کان گهڻا گهر واري رستي تي ٿورو اڳيرو وڃبو هو ته پيرادائيز سنيما هوندي هئي. ڏهن ٻارهن سالن جي عمر ۾ جڏهن اسان نانائي گهمڻ ايندا هئاسين ته پڦات جي پٽ غلام شبير سان گڏجي فلمون به ڏسندا هئاسين. گهڻا گهر چونڪ وٽ به سنيما گهر هئا هڪ جو نالو حفيظ ٽاڪيز هو ۽ ٻي سنيما امپيريل جي نالي سان مشهور هئي. سکر جي پنجين سنيما شاليمار هئي جيڪا اسلاميه ڪاليج جي ڀرسان پراڻي سکر ڏي ويندڙ سڙڪ تي هئي. هڪ سنيما روھڙي ۾ به هئي جنهن جو نالو شايد ريگل هو جيڪا اسان جي پهچ کان گهڻو پري هئي. روھڙي درياھ جي هن ڀر هئي ۽ اسان جي گهر کان گهڻو پري هئي. روھڙي وڃڻ لاءِ پهريون گهڻا گهر اچڻو پوندو هو. جتان وري ٽانگي تي چڙهي پراڻي سکر کان گذرندي روھڙي واري پل ڪراس ڪرڻي پوندي هئي. روھڙي مان منهنجي پڦات رب ڏني جي شادي ٿيل هئي. روھڙي جو مشهور مائي منائي وارو غلام علي سومرو اسان جي عزيزن جو عزيز هو. اسان پنهنجي گهر پاتين سان جڏهن روھڙي ڪربلا ڏسڻ ويندا هئاسين ته خبر ناهي ته ڪنهن جي گهر ترسندا هئاسين. پر ايترو ياد اٿم ته ننڍي وستا ۾ مون پنهنجي والدين سان گڏجي رات جو ڪربلا سان گڏ سفر ڪيو هيو.

1948 کان 1949 هڪ سال ۾ ملڪ جون حالتون ۽ اسان جي زندگي ۾ وڏيون تبديليون آيون. بيراج ٿاڻون ۾ انگريز عملدارن ۽ انجنيئرس جي ملڪ ڇڏي وڃڻ کان پوءِ ڊيسي عملدارن سکر بيراج جي آفيسن جو ڪنٽرول سنڀاليو. منهنجي والد صاحب به پنهنجو نئون ڌنڌو شروع ڪيو. هول سيل اگهن تي انگوشا ۽ پوتڙا وٺي سکر شهر کان ٻاهر ڳوٺن ۾ وڃي ڪپاڻڻ لڳو. رب جي مهرباني سان ڪم ڪاروبار ايترو وڌيس جو وڃي لاڙڪاڻي نڪتو. ايتري خبر آهي ته ڳچ مهينا گوگهاري وڃي ڪپڙي جو ڪاروبار ڪيائين. مگر مهيني ماسي سکر ايندو هو ۽ خرچ پڪو ڏئي ٻئي ڏينهن رهي وري گم ٿي ويندو هو. منهنجو مشاهدو ٻڌائي ٿو ته هو طبعن سيلاني ماڻهو هو کيس هڪ ڪم ۾ ۽ هڪ هنڌ آرام نه ايندو هو. پنهنجي اصل ماڳ اباڻن ڪڪن عاقل خالد لاڙڪاڻي کان ڌار ٿيڻ کان پوءِ هن جي سموري جواني واري وستا ڌنڌن ۽ جاين مٽائڻ ۾ گزري وئي. سکر کان ٿڌو ته پوءِ بس لاڙڪاڻي جي ارد گرد ڳوٺن ۾ لامارا ڏيندو رهيو. گوگهاري کان پوءِ وري ساڳيو ڪاروبار ڪڍي ميروخان ويجهو ڪنگن جي ڳوٺ ۾ وڃي نڪتو. اتي پنهنجي ڪنهن سنگت جي آڇ تي ويو هيو. جتي وڃي دڪان کوليائين، هڪ جاءِ مسواڙي ورتائين ۽ اسان کي سکر مان لڏائي اچي جهنگ ۾ ڪڍيائين الله الله خير صلا. سکر مان اسڪول ڇڏڻ وقت بابي سائين منهنجو ڪو سرٽيفڪيٽ نه ورتو تنهنڪري ڪنگن جي پرائيمري اسڪول پهرين ۾ داخلا وٺڻ ويس ته ڪنهن قسم جي ڪاٻاري جي سپوت نه هجڻ ڪري پهرين ڪچي ۾ داخل ڪيو ويو. اسڪول جو ماحول يڪسر تبديل ٿيڻ ڪري شروع ۾ مونکي ڪيترين دشوارين کي منهن ڏيڻو پيو. پر ٻار ۽ ڪتا لڏ ۾ خوش سو جلد ئي بهراڙي جي ماحول سان ائين مانوس ٿي وياسين جيئن قيدي بلبل لوهي قفص سان. سکر ۾ ناشتي ۾ توسٽ ڊپل ۽ ماني ڪڪي واري چانهن جون مڙدار چسڪيون هونديون هيون.

هاڻي نيرن تي رات وارو بچيل رپيڙي جهڙو پت، ان سان گهاٽي ڌڌ جو وٽو ملندو هو. پر سبحان الله هن ڌڌ ۽ پت جيڪي لذتون ۽ لطف بخشيو سو موت گهڙي تائين ياد رهندو. سکر ۾ بنا پيسي جيئڻ مشڪل هو پر هن بهراڙي جي ماحول ۾ زندگي گهارڻ آسان پئي لڳي.

1949 واري زماني ۾ ڪنگن جو ڳوٺ تمام ننڍو ڳوٺڙو هو. هتان جي ڳوٺاڻي زندگي جو عام وهنوار ۽ واهپو جنس جي بدلي جنس تي پئي هليو. سج لٿي جڏهن بابو گهر ايندو هو ته پاڇيون، مڇي، گوشت ۽ ان اٽو کنيو ايندو هو. ڳوٺ ۾ جيڪي دڪان هئا تن تي ماڻهون پنهنجي گهران چانور. ڪڻڪ يا جوئر ڪٽي ايندا هئا ۽ دڪاندار کان ڊال، ڳڙ، کنڊ، صابن، پتاتا بصر وغيره وٺي روانا ٿيندا هئا. بابي جي دڪان تان ماڻهون ڪپڙا رنگائي ويندا هئا ۽ بدلي ۾ چانور، پاڇيون ۽ مڇي وغيره ڏئي ويندا هئا. مگر حساب ڪتاب ٿيندو هو. هر شي ۽ وٽ جي تور ٽڪ ٿيندي هئي اڳهه پار لڳندو هو پوءِ جنهنجو جيترو حساب ٿيندو هو ڪٽ جوڙ ڪري سڀ ڪجهه برابر ڪيو ويندو هو. کاتا ڪنڌا به هلندا هئا ۽ اڪثر وڏا حساب ڪتاب فصل ۽ پار لهڻ تي ٿيندا هئا. منهنجي خيال موجب ان وقت بهراڙي جي زندگي جيتري سادي هئي اوترو سنهنجي ۽ پر امن هئي. بدڪارين، براين، بدامني ۽ قتل و غارت جو نالو نشان نه هو. غريب غريبي جي به عزت هوندي هئي. ان جي زندگي به سادي سنهنجي هئي. ڳوٺ جا ماڻهون هڪ ٻئي جي عزت ۽ محبت ڪندا هئا. هڪ ٻئي جي ڏڪ سک جا ساٿي هئا. اڪثر طبقو هڪ جهڙو هو سواءِ وڏيرڪي گهراڻي جي خبر ناهي ته ڳوٺ جا وڏيرا ڪير هئا. پر ايترو ياد اٿم ته وڏيرن جي گهران صبح جو گهاٽي لسي جي چونري مفت ۾ ملندي هئي ۽ شام جو سج لٿي بابو سائين سڄي ڪير جو ڀريل لوٽو کنيو ايندو

هو. اسان هتان جي ڪير پٽ ۽ ماني مڃي تي اهڙو هري وياسين جو شهر واريون ڇاپون، ڪباب، ڊپلون ۽ ٽوسٽ سڀ وسري ويا. سارين جي پوکڻ جي مند آئي ته ڳوٺن جي چوڌاري دونهين جي ماحول کي ڏاڍو انجاءِ ڪرڻ لڳس. ڳوٺ جي چئني طرف رونبن جي بهار، وانگارون، ٻنين تي چڙهيل پلاءُ جي ديگين ۾ ڪفگيرن جا ڪٽڪا. ديگين کي ڪفگير گهمائڻ وقت جيڪا هٻڪار اٿندي هئي سا ته وڃي ميل ڪٽندي هئي. ڪڙمي خوش، مزدور خوش، ٻنيون ٻارا ساوا ته زميندار خوش. زميندار خوش ته سارو جهان خوش اهو هو بهراڙي جي ماحول جو راز ۽ رمز. رونبن جي مند ۾ جڏهن سارين جو لامون ۽ سنگ صبح جي ٿڌڙي هير گهلڻ تي لڏندا ها ته نيٺ نار منظر جنم وٺندا هئا. منجهند جو سج لٿي تائين گرمي جو پارو عروج تي پهچندو هو ته ماڻهن جا پگهر نڪري پوندا هئا. خير سکن پٺيان ڏک سهڻا پوندا آهن.

گالهيون جي وسريو نه وسرن

منهنجو والد گرامي محمد اسماعيل پنهنجي زندگي ۾ ڪاٺ پيئڻ توڙي اوڍڻ ڪرڻ ۾ نهايت سادو انسان هو. ارادي جو پڪو مزاج جو سخت محنتي ۽ جانن جو جوان هو پر قسمت جو ماريل هو، زندگي جي ڪا به بازي ڪتي نه سگهيو. ميرن کي گهران لڳي هئي. ساڳي ڪهاڻي منهنجي ڏاڏي سائين محمد عمر جي مڙني پٽ جي پري تري آباد گهراڻي سان ٿي. اسان جا وڏا دريا شاه جي ڪناري آباد لاڙڪاڻي جي معروف ڳوٺ عاقل خالد جا رهواسي هئا. هندوستان جي ورهاڱي کان گهڻو اڳ محمد ايوب ڪهڙي جي والد مرحوم شاه محمد ڪهڙي جي چوڻ تي لاڙڪاڻي شهر ۾ اچي آباد ٿيا. سندن پهرين رهائش پريداس تولائي واري بنگلي واري سنهي گهٽي جنهن ۾ ڊاڪٽر امان الله سومري جن رهندا ها اتي ٿي جتي هو مسواڙي جاءِ وٺي رهڻ لڳا. ڪجهه سالن کان پوءِ مڙني پائرن گڏجي علي گوهر آباد ۾ پنهنجي جاءِ جوڙائي جتي هو ڪنا ٿي رهڻ لڳا. اسان جو وڏو چاچو رسول بخش سومرو شاه محمد ڪهڙي جو اردلي هو. پنهنجي وڏي سئوٽ محمد عمر کان ٻڌو هو ته جڏهن محمد ايوب ڪهڙو سنڌ مدرسي ڪراچي ۾ پڙهڻ ويو هو ته چاچو سائين ان سان گڏ بطور اردلي ٿي ويو هو. علي گوهر آباد واري وڏي ۽ ڪشادي جاءِ جنهن ۾ هاڻي اسان جو دوست منظور احمد سامتيو رهي ٿو سا پائرن ۾ ويڇا پوڻ ڪري وڪامجي وئي جيڪا ورهاڱي کان اڳ هندن خريد ڪئي هئي. پاڪستان ٺهڻ بعد منظور سامتي جي والد محترم ان کي خريد ڪيو. پائرن ۾ ويڇي وڏا وچوڙا وڏا ها پر پوءِ به سڀ لاڙڪاڻو ڇڏي پير ڳوٺ ۾ گڏجي وينا. ٿوري ڪي گهڻي وقت گذرڻ کان پوءِ ڪن اختلافن سبب هو هڪ ڀيرو وري هڪ ٻئي کان جدا ٿي ويا، منهنجا ٽي چاچا سڳورا پاڪستان ٺهڻ کان ٿورو اڳ وري

لاڙڪاڻي لڏي اچي علي گوهر آباد ۾ رهيا. مگر منهنجو والد جيڪو پنهنجن ارادن ۾ ڪجهه ارڏو هو سو ”اپني قوت اپني جان“ جي اصول تي پنهنجي زندگي سان جهيڙيندو رهيو ۽ 1930 ڌاري پير جي ڳوٺ مان لڏي سکر ۾ ورڪس روڊ تي بيراج ٽائون جي سامهون اچي رهڻ لڳو. ان جاءِ ۾ منهنجي وڏي ڀيڻ ۽ منهنجي پيدائش ٿي. مون پنهنجي زندگي ۾ ڏٺو ته بابا سائين سڄي زندگي پنهنجي مقدر سان ويڙه ڪندو رهيو مگر هي زندگي جنهن ۾ قسمت جي بنياد تي ڪنهن کي آسمان ملي ٿو ته ڪنهن کي زمين تي به گز ڀي مشڪل سان ملن ٿا. والد صاحب پنهنجي زندگي سان مهاڏو اٽڪايو بيٺو رهيو. هو پنهنجي زندگي جي پوئين حصي جي پنجين ڏهاڪي ۾ باقائدي پنهنجي مقدر سان ڀاڪرين پئجي ويو هو.

هو سکر ۾ بيراج ٽائون وارن انگريز انجنيئرس جي ڪنهن بنگلي تي ڪاٺين جي سڀلاءِ ۽ منشيگيري جي ڪم سان لڳو هو. هندوستان پاڪستان جي ورهاڱي کان پوءِ جڏهن انگريز عملدار ملڪ ڇڏي ويا تڏهن هن ڪپڙي جي ڪاروبار ۾ هٿ وڌا. سکر مان انگوشا پوٽرا ڪٽي وڃي گوگهاري نڪتو اتان ٿٽو ته اچي ميروخان لڳ ڳوٺ ڪنگن ۾ مسواڙ تي گهر ۽ دڪان وٺي ٻالمر ٿي ويهي رهيو سکر مان ڪهول لڏائي آيو. مونکي ياد آهي ته دڪان ۾ سندس ٻه ڪم هوندا هئا هڪ ته نيرولي جو ڪم شروع ڪيائين ٻيو چانور خريد ڪندو هو. اتي به سندس ڊال نه ڳري ته ڪنگن کي الوداع ڪري اچي جيلس بازار ۾ گهاٽواھ جي پل جي پهرين در لڳ خالي پيل مندر ۾ اچي ٽپڙ لڌائين الله الله خير صلا. پراڻي لاوارث مندر جي اجاڙ ماحول ۾ اسان جيڪي زندگي جا ڏينهن گذارياسي سي اسان جي زندگي جا مشڪل ترين ڏينهن هئا سواءِ پارومل پڪوڙائي جي پڪوڙن جي مزي ۽ سواد کان علاوه ڪا به اهڙي مزي جي يا خوشي جي ڳالهه ڪانهي جنهن کي ياد رکي

سگهڻون. علي گوهر آباد آياسين ته ڪجهه بهتر ماحول مليو. مگر پوءِ به مونکي الائي جي ڇو ان هنڌ ان جوءَ ۽ ان پاڙي جي گهڻي اڪير رهي ٿي. گهاڙ واھ جي ڀل وارو منظر ۽ ان سان وابستا يادگيرين کي وساري سگهيو آهيان نه وري مندر واري اڱڻن کي ۽ نئي اتي قائم ميخاني ۽ ميخاني جي موالين جي ڪرتوتن کي. آءُ جڏهن به لاڙڪاڻي ايندو آهيان ته منهنجيون اکيون اهي هنڌ ماڳ ڏسڻ لاءِ آيون رهنديون آهن. ان مندر ڀرسان ميونسپل آفيس لڳ سرلا ديوي جي اسپتال جي هڪ يادگيري ايندي اٿم ته جڏهن اسان مندر ڇڏي گجڻ پور گهاڙ واھ جي ٻي ڀر تي وڃي رهياسين ته مونکي جڏهن ڪا بيماري بڙي ٿيندي هئي ته ڊاڪٽر سرلا ديوي وٽ علاج معالجي لاءِ ويندا هئاسين. والده چوندي هئي ته سرلا ديوي منهنجي پٽ کي نظر ٿي هئي. پٿي عظيماني پڇيس اهو وري ڪيئن ٿي چوين، ڪاڏي سرلا ڪاڏي تنهنجو بلونگڙو. والده کيس جواب ۾ ورائيو ته جڏهن ٿي پٽ کي علاج لاءِ وٺي وڃان ته ڇوڪر کي ڏسي اچي ٿي تعريف ڪري ٻار جي اکين جي. بهر حال امان جي ڳالهه سو سيڪڙو سچ هئي. ان سروب ۽ سرلا ديوي جي ڳالهين جو ذڪر پنهنجي هڪ مضمون ”سام اور سرلا“ سنڌي ميگزين جنگ اخبار ۾ مون ڪيو هو ۽ مزي جي ڳالهه ته ان رسالي جي هڪ ڪاپي سرلاديوي جي مڙس امرت راءِ جي سنگهاڻي سام صاحب کي علي گوهر آباد واري گهر ۾ هڪ ادبي ملاقات دوران ڏني هئي جنهن کي پڙهي هو ڏاڍو خوش ٿيو هو ۽ پنهنجي خوشي سان سرلا ديوي جي لکيل ادبي و علمي پورهئي تي ٻڌل دائري ”رهاڻ“ ۽ پنهنجا ڪي ڪتاب تحفي طور عنايت ڪيا هئا. ساڳيو مضمون لاڙڪاڻي ساهه سڀاڻي جي اردو حصي ۾ پڻ شايع ڪيو ويو هو. مندر، ميونسپل آفس ۽ سرلا ديوي واري اسپتال ۽ اسپتال جي ڪوئي تي منعقد راڳ رنگ صوفي فقيرن جون محفلون اهي سڀ گهاڙ واھ جي ڪناري ۽ لاڙڪاڻي جي ماحول جي سونهن هئا هڪ

تاريخ هئي. هاڻي نه اهو مندر رهيو نه گهاٽو واھ نه ئي اهو خوبصورت ماحول.

باروٽڻ جي هڪ وڏي ٻي ياد ذهن تي اڀري ٿي اچي جنهن جو ذڪر جيئسن گهاٽي سامر صاحب ۽ سرلا ديوي ۽ انهن جي اسپتال سان سلهاڙيل آهي. ننڍي هوندي آئون هڪ گليل باز رولو شڪاري هوس سو هڪ ڀيري ڪبوترن جو شڪار ڪندي گهاٽو واھ جي ڪپ تي ميونسپل اسپتال جي پٺئين پاسي کان اسپتال جي ديوار تي چڙهي ويس. ديوار سان لڳ ڪمرو هو جنهنجي دري جي ڀڳل شيشي واري حصي مان مون پنهنجو هٿ اندر ڪري ڇت پڪي تي ويٺل ڪبوتر کي ڳوڙهو هنيو. ڪبوتر هيٺ ڪريو ۽ مان هن ڀڳل شيشي واري ڳڙ کي مان پهريان ڀيرو اندر تپايا پوءِ پوري جسم کي آهستي آهستي ڳڙ کي مان تپائي ڪمري ۾ داخل ٿيس زخمي ڪبوتر ڪنيم مگر ڇا ڏسان ته ڪمري ۾ رکيل وڏي ميز تي چمڙي جي ڪيس ۾ هڪ دونالي بندوق پئي هئي. اهو سين منهنجي لاءِ بلڪل فلمي هو. بندوق کي ڪيس مان ڪڍي چڪاسي ڪري ساڳي جاءِ تي جيئن جو ٿيئن رکي ساڳيو سرڪسي ڪم سر انجام ڏئي ٻاهر نڪري آيس. ڪبوتر هٿ ۾ هو ۽ مان علي گوهر آباد واري اچي مسجد وٽ ملان پڪوڙائي جي دڪان تي اچي ويهي رهيس. ان خيال سان ته دوست اچن ته ڪين ڪبوتر ڏيکاريان ۽ پنهنجي ڪامياب ڪاروائي وارو قصو بيان ڪريان. ياد آهي ته اهو ڪبوتر ادي بشير احمد جي پراڻي گهر واري گهٽي ۾ پنهنجي ٻاروٽڻ جي يار محمد ابراهيم سومري کي ڏيکائڻ وقت هٿن مان نڪري اڏامي ويو هو.

ڳوٺ ڪنگن ۾ گهاريل ڏينھڙا

جنهن ڏينهن ڪنگن جي پرائمري اسڪول جي ڪچي پهرين ۾ داخلا ملي اهو ڏينهن منهنجي لاءِ خوشي جو ڏينهن هو ان وقت اسڪول ۾ ڪنهن قسم جو يونيفارم ڪونه هو ۽ ڪچي پهرين ۾ ڪو ڪتاب به نه هو. ٻي ڏينهن مان سکر مان آندل ڦرهي ڪٽي سوير وڃي اسڪول پهتس. اسڪول جو دروازو مينهن جي واڙي کي لڳل دروازي جهڙو هو. سامهون هڪ دالان ۾ ميز ڪرسي ۽ بينچون پيل هيون. جڏهن ماستر صاحب اسڪول ۾ داخل ٿيو تڏهن ڪي چار پنج ٻار بينچن تي ويٺا هئاسين. منهنجي پرسنل وينل شاگرد وڏي ڦڙتي سان اٿيا ۽ وڃي استاد کي پيرن تي هٿ رکيائون. انهن سان گڏ مون به ساڳي نوڙت ڏيکاريندي استاد صاحب کي پيرن پيس. استاد صاحب اسان سڀني کي مٿي تي پيار جو هٿ ڦيرايو. ٻئي منٽ ڪرسي ته آرام ڪرڻ کان پوءِ علي نواز نالي چوڪري کي سڏي چيائين اڙي ڏس پاڇو ڪلي ته پهتو آهي ته گهٽ وڃاءِ. علي نواز وڏي دروازي پرسنل زمين ۾ ڪتل ڪلي کي ڏٺو ۽ ورائيو سائين اڃان ٿورو پري آ. استاد ورائيو نيڪ آ. ڪلي تي پڇي ته گهٽ وڃائجان. منهنجي لاءِ اها هڪ نئين ڳالهه هئي معلوم ٿيو ته موڪل تڏهن ملندي جڏهن سج جو پاڇو لڙي پت جي پرسنل واري ڪلي تي پهچندو.

ڇا دور هو سڄي ڳوٺ ۾ سواءِ وڏيري جي ٻي ڪنهن وٽ وقت ڏسڻ لاءِ واچ ڪانه هئي ۽ اسڪول جو ڪم به ڪلين تي پئي هليو. مان اسڪول کان پڙهي بابي جي دڪان تي وڃي ويهندو هوس. يا وري آس پاس جي ماحول کي ڏسڻ چڪاسڻ جي ڪم کي لڳي ويندو هوس. اسان جي دڪان جي پٺ ۾ اتي پيهڻ جي مشين هئي بابي کان موڪل وٺي ڪڏهن ڪڏهن مل ۾ ڏسڻ ويندو

هوس ته ان اتو ڪئين ٿو پيسجي. مل ۾ موٽرن جا آواز پٽن جي ڦرڻ جي ٺڪ ٺڪ جو شور هر طرف ڊيزل آئل جي عجيب بانس پکڙيل هئي. هڪ پاسي ان اتي ۽ ڇانورن جون پريل ڳوٺيون پيون هيون، اهو سڄو جو سڄو ڪم ڪار سنو لڳو. سڀ کان وڌيڪ جيڪا ڳالهه مون کي سٺي لڳي سان انجڻ مٿان ڪوئي تي وڏي پائپ تي لڳل لوٽي ۽ ان مان نڪرندڙ آواز جو رڌم هو. جيڪو ڳوٺ کان دور دور تائين ٻڌڻ ۾ ايندو هو ۽ ڳوٺ جي زينت وڌائيندو هئو. دڪان جي اڳيان سڙڪ پار وڏي چمڻي وارو هڪ ٻيو سارين چڙن جو اوائلي ڪارخانو هو. ورهاڱي کان گهڻو اڳ جو هو شايد ڪنهن وائپي سيٺ جي ملڪيت هو. مگر ان جا هن وقت مون وٽ ڪي تفصيلات ڪونهن. باقي ايتري خبر آهي ته بابا سائين صبح جو سوير اتي ان ڪارخاني ۾ ڪهاڙي سان مٿن پيري ڪاٺيون ڌاريندو هو. بابي سائين جو اهو ڪهاڙو جيڪو کيس هٿن ۾ لقون وجهندو هو وفات بعد سائي سندس ڪل ميراث هئي جيڪا منهنجي ملڪيت ۾ آئي هئي. جنهن کي مون پنهنجي سيني سان سانڍي رکيو آهي.

ڪنگن ۾ هڪ ڏينهن ميدان تي لغڙ اڏامندي ڏنم بس پوءِ ته منهنجي خوشي جي حد نه رهي ۽ وڃي ميدان تي نڪتس. هڪ چوڪرو جيڪو لغڙ کي اڳڙي جو ڊگهو پچ ٻڌي پيو اڏائي ۽ مزا وٺي. سلام دعا عليڪ سليڪ ٿي ٻڌايائين ته هو ڳوٺ جي وڏيري جو پٽ آهي ٿوري دير ۾ ساڻس منهنجي دوستي ٿي وئي. مون سندس ڏاڳا ڏيرا ڏنا وٽس ٿورو گهڻو مانجهو هو پر گهڻو ڪم 999 وارن ريلن جي ڏاڳي سان پيو هلائي. ڏينهن ٻن کان پوءِ مون کيس ٻڌايو ته مون کي لغڙ ٺاهڻ ايندا آهن پر پنا ڪونهن جو مان توکي سهڻا لغڙ ٺاهي ڏيان. هن ٻڌايو ته اسان جي گهر ڀرسان دڪان وارو هفتي ۾ هڪ دفعو لاڙڪاڻي بازار ويندو آهي ان کان مان لغڙائي پنا گهرائيندس. ٿيو به ايئن ٻئي هفتي لغڙ جا پنا اچي ويا. مون

ڪجي جا سنڌيا ۽ ٻهرا هت ڪري رکيا هئا جن مان ڪمانون تيار ڪيون ۽ استاد چوڌري جي ڏنل ڪاريگري ۽ ڪٽ ست ۽ پنهنجي ڪامن سينس کان ڪم وٺي ٽن چئن رنگن جا پتا پتي گڏا تيار ڪري ان چوڪر کي پيش ڪيم لغڙ ڏسي دوست ڏانو خوش ٿيو پوءِ جيترو وقت ڪنگن ۾ رهياسين گڏجي لغڙ اڏائيندا هئاسين.

آڪٽوبر نومبر جا مهينا هئا ڳوٺ جي گهٽين ۽ دڪانن اڳيان هڪ ماڻهو مناديون ڏيندو پيو وٽي ته ايندڙ آچر جي شام جو چئين وڳي ڳوٺ جي ٻاهر رچ ۽ ڪتن جي ميل ٿيندي. اسان کي ته اهڙي ميل ۽ مقابلي جي ڪا سڌ هئي نه ڪا ڄاڻ سو جيستائين آچر جو ڏينهن اچي تيستائين روز بابي سائين کان پڇندو هئس ته اها رچ ڪتن جي ميل ڇا ٿيندي آهي. بابي نت شيل ۾ ان ميل مقابلي جو سڄو معاملو سمجهايو. بس پوءِ ته مان آچر جي ڏينهن جو انتظار ڪرڻ لڳس. آچر جي ڏينهن اسڪول جي موڪل هئي پر ميل جي شوق ۾ اڌ رات تائين مونکي نند ئي نه آئي. صبح جو نيرن ڪري دڪانن جي چونڪ تي واءُ سواءِ لهڻ ويس ته ٻهراڙي جي ماڻهن جي خوشي ڏسي منهنجي خوشي ۽ شوق ۾ اضافو ٿي ويو. هر ماڻهو جي وات تي ڪتن جي چٽڪڙائي، انهن جي بهادري ۽ ڪتن جي نالن جا قصا پيا ڪٽجن. شام جو ٿي تيا ته مان بابي سان سنڀري ڳوٺ ٻاهران ماڻهن جي هنبوه ۾ وڃي بيٺس. ميدان تي اوسي پاسي جي ڳوٺن جا سوين ماڻهون ڪنا ٿيا هئا. ميدان جي وچ ۾ اوڌڪي پت جو هڪ وڏو ڪوٽ هو. جنهن ۾ رچ ۽ ڪتن جا مالڪ ۽ شرطاڻي جمع ٿيل هئا. چئين ساڍي چئين بجي ڪوٽ اندر رچ ۽ ڪتن جي ميل شروع ٿي. اسان تماشاڻي ۽ سموري خلق ڪوٽ جي ديوارن کان ٻاهر ميل جا سمورا لقاء بيٺي ڏٺاسين. ڪلاڪ ڏيڍ ميل هلي ڪتن پئي رچ کي چوڌاري ڦيرايو ۽ پٽيو. ڪي ڪتا رچ جي پٺيان پيا وڃن ته ڪي هن جي منهن تي پيا وار ڪن. هڪ ڪتو رچ جي واري ۾ آيو ته ان ڪتي کي پاڪر ۾ پري

هيٺ اڇلائي پنهنجي پيرن ۾ قبضي ۾ ورتو. ڪتي جا ڪيڪاٽ
اسمان تي پيا ٻڌجن. مون ماڻهن جي واتان ٻڌو ته ابا ڪتي جي
تيڪ نڪري وئي آهي. ڪتا به وڏا پارِي پرڪم تازي ۽ ويڙهاڪ
هئا. ڪنهن ڪتي جو چڪ رچ جي ڏون ۾ پئجي ويو. ڪتو مچڏو
هو رچ گهڻي ڪوشش ڪئي مگر بيحال ٿي هيٺ لپتي پيو. ميل
ملاڪڙي ۽ ماڻهن جا هٿام ڪني ٿيڻ جي مونکي گهڻي خوشي ٿي
پر ميل جي اختتام تي ڪتن ۽ رچ جي جيڪا حالت ٿي سا نهايت
دردناڪ ۽ رنج پهچائيندڙ هئي. موت تي بابو مونکي اداس ۽
غمگين ڏسي دلداري ڏيڻ لڳو ته پٽ هي سڀ ظالمانا ڪم آهن پر
ڇا ڪجي بهراڙين ۾ فصل لهندا آهن ته ماڻهون اهڙا شغل ميل
ملاڪڙا ڪندا رهندا آهن.

لاڙڪاڻي جي گهاٽو واھ جي ڪٿا

1949_1950ع ڌاري گهاٽو واھ جي ڀل جي جيلس بازار واري پھرين دروازي جي اوڀر ۾ مندر ھو. مٿس بڙ جي وڻ جو پڪڙيل وڏو چانورو ھو. اسان ميروخان سان لڳ ڳوٺ ڪنگن کان لڏي پھريون مندر جي آڳر ۾ اچي ٽيڙتاري رکياسي ياد ناھي تہ گھڻا ڏينھن مندر ۾ تڪيا رھياسي. منھنجي وڏي ڀيڻ ۽ مان روز مندر جو آڳر بھاريندا ھئاسي مندر کي گرل جو دروازو ھوندو ھو جيڪو ان وقت بند پيل ھو. ھتي ڪو بہ پڄاري ڪونہ ھو ۽ نہ وري ڪا پوڄا يا پاٽ ٿيندو ھو. گھاٽو جي اتر طرف پنجن چھن فتن تائين ھيٺ ڏاکڻيون ھيون جي پانيان ٿو تہ جنھن زماني ۾ واپاري مال آڻيندڙ ۽ نيندڙ بيٺا ۽ بيٺيون اچي لنگر ھڻنديون ھيون تڏھن اھي پاڻي ھيٺ رھنديون ھونديون. خوش نصيب ھو اھو لوڪ جنھن گھاٽو واھ جو اوج ۽ عروج ڏٺو. دراصل ھن واھ جو ۽ شھر لاڙڪاڻي جو قدر نہ ٿيو اھو تہ ٺھيو پر ان سان وڏو قھر اسان پنھنجي ھٿن سان ڪيو ھن واھ ۽ لاڙڪاڻي جي جياگرافيڪل ۽ ڪمرشل حالتن جو خيال رکي نہ سگھياسين ۽ نہ ئي وري ان جي حسين بيهڪ جي ڪا واھر ٿي. جنھن تي ڪنھن زماني ۾ سڄي سنڌ کي ناز ھوندو ھو. ھن شھر جي وچ مان سينڌ ڪڍي وھندڙ گھاٽو واھ جي خوبصورتي جي مماثلت ڪجي تہ دنيا جي نہایت خوبصورت ۽ ڪارائتي واھ رائن سان ڪري سگھجي ٿي جيڪو برلن جرمني ۾ وھي ٿو ۽ جرمني جو حسن پيو ڀانئجي. لنڊن شھر جي وچ مان وھندڙ ٽيمس ندي جي بيهڪ ڏسو ان جو حسن ڏسو. ان جي زماني ۽ زماني جي تاريخ ۾ مڃتا ڏسو تہ انسان جي دل باغ و بھار ٿيو وڃي.

ڪينادا جي ڪيپيٽل سٽي شهر آتوا جي مٿي مان سينڌ ڏيندڙ واه ريدورور جي به هڪ وڏي تاريخ ۽ ڪهاڻي آهي. شهر جي ترقي ۽ ملڪ جو واپار ان جي موهون منت رهيو آهي. اهڙي حيثيت، بيهڪ ۽ اهڙي خوبصورت وٽ ۽ ورثي جي اهميت ۽ قدر ڪو ڪينڊين کان پڇي، پر افسوس جو اسان پنهنجي اهڙي قدرتي طور احسان ۽ مليل قدرتي قات جيڪو رب سائين سنڌو ندي جي ڪڪ مان ڪڍي جاري ڪري عنايت ڪيو هو تنهن جي سنڀال ڪري نه سگهياسو.

گهاڙ واه کي تاريخ تناظر ۾ ڏسجي ٿو ته اسان کي معلوم ٿئي ٿو ته هي واه پهريون ننڍو واه هو جنهن کي ڪلهوڙن حڪمرانن جي جرنيل شاهل محمد ڪلهوڙي باقائدي ڪوٽائي وڌو ويڪرو ڪري وڏي اوج ۽ ترقي تي پهچايو هو. مگر هن دور جديد ۾ اسان ان جي اهميت کي سمجهي نه سگهياسين ۽ نه ئي ان جي ڪا حفاظت ڪري سگهياسين مگر سنڌ جي وڌيڪي ذهينيت رکندڙ قبضي مافيا ان جي مٿان وڏا قهر ۽ ڪلور ڪيا. سون ورنهه جهيل مٿان مٿي لٽي ان کي ائين دفن ڪيو ويو جيئن گهر جي ڪنهن مرتيو ٿيل ڀاتي کي لٽيو آهي. ان سانحي تي اسان ڪيترو به ڪيڏارو ڪيون ٿورو آهي. سچ پچو ته منهنجو گهاڙ واه سان من ۽ روح جڙيل آهي. گهاڙ واه سان منهنجو روح ايڏو سلهاڙيل هو جو ان جي موت تي آئون پاڻ کي سڀ کان گهڻو وياڪل ۽ غمزده ٿو محسوس ڪريان.

مندر ڇڏي جڏهن اسان گجڻ پور گهاڙ جي ٻئي ڪناري ڇاچي خدابخش سومري جي پاڙي ۾ وڃي رهياسين تڏهن گهر جي ڪوٺي تي چڙهي ڏسندا هئاسين ته ڀل جي آخري دروازي مان وهندڙ پاڻي صاف نظر ايندو هو ۽ اتان ڀل جو نظارو به نهايت خوبصورت لڳندو هو. گهاڙ واه جو اهو شفاف پاڻي ٿورو اڳتي وڌي پيل جي وٺ جي ڇانو هيٺان سيدن جي گهر وٽان ننڍي واه

جي صورت ۾ اڳتي وڌي موهن فقير جي اوتاري جي اڱڻ ۾ وڃي سلامي ڏيندو هو. تنهن کان پوءِ پنهنجي ئي پيٽ مان ور وڪڙ کائيندو پنهنجي ٿور اڳتي جاري رکندو هو. ان جاءِ تي واه جي ڏکڻ ۾ قبرستان هو ۽ اڀر پاسي بينڪ اسڪوائر جتان ڏکڻ طرف ويندڙ روڊ بندر روڊ سڏبو هو. بندر روڊ به گهاٽو واه جي وجود جو هڪ وڏو ثبوت آهي. گهاٽو واه جي پل جي اوڀر ۾ ميونسپل آفس جي پٺ وارو سڄو علائقو ميراڻي دور ۾ هڪ وڏو بندرگاهه هو جنهنجي ڄاڻ اسان کي لاڙڪاڻي جي محققن جي تخليقات تاريخ ۽ نويسن ۽ تاريخ ادب سان دلچسپي رکندڙ عالمن ۽ اديبن جي مضامين مان ملي ٿي. ان ڏس ۾ لاڙڪاڻي جي انهن دانشمندن مان سهڻي پارکو ۽ لڪاري انيس انصاري جو مقالو ملاحظا ڪري سگهجي ٿو. ازنسواءِ پروفيسر عبدالمنان چانڊيي جي مضامين مان به استفادو ٿي سگهي ٿو. پروفيسر ڊاڪٽر عبدالمجيد ميمڻ پروفيسر ڊاڪٽر عبدالغفور ميمڻ جي تحريري مواد مان به گهڻو ڪجهه حاصل ڪري سگهجي ٿو.

گهاٽو واه پنهنجي پيٽ مان بندر روڊ جي اتر اولهه ۾ پنهنجو سفر جاري رکندي گيان باغ وٽ پهچندو هو هن وقت گيان باغ جو موجوده نالو باغ ذوالفقار آهي. گهاٽو واه جي هن هنڌ تي دراصل گهاٽو واه جي هڪ عاشق جي ڪهاڻي شروع ٿئي ٿي. لاڙڪاڻي کي هڪ لحاظ کان لازوال حسن بخشيندڙ ۽ واپاري ترقي وٺائيندڙ شخص، فقيرن جو فقير، خادمن جو خادم سيٺ گيانچند هتي رهندو هو. ۽ هي خوبصورت بنايل ميموريل باغ هن جو گهر ۽ ملڪيت هو. گيانچند جي هن خوبصورت باغ ۾ صوفي راڳ رنگ مچائيندڙ فقيرن ۽ فراهن جي رهائشگاهه ۽ مهمان خانو قائم هو جنهن تي ورهاڱي کان پوءِ قبضو ٿي ويو ۽ اڳتي هلي گيانچند جي باغ جي رهائشي عمارتن ۾ چمر روڪ ۽ مليريا اريڊي ڪيشن ۽ ري هيبليٽيشن ڊپارٽمينٽ جي ڪسٽوڊينٽ

آفيسون قائم ڪيون ويون. ڪسٽوڊينٽ آفيس ذريعي هندن جي ڇڏيل ملڪيتن کي نيلاڻ ڪري ڪليم داخل ڪندڙن کي ڏنيون ويون انهن ڪليمن ۾ لاڙڪاڻي جي هن حسين ترين گيان باغ جا ڪجهه حصا نيلاڻ ٿي ويا ۽ ائين گيانچند جي دلڙي ڦرجي وئي. سياسي گهرجن جي پيش نظر گيانچند باغ جو تاريخي نالو ڦيرائي باغ ذوالفقار رکيو ويو. گهاٽو واه پنهنجي جاگير مان اڳتي هلي قديم گورنمينٽ هاءِ اسڪول وٽان گذرندو هو. هي اسڪول جيڪو 1926 ۾ پنهنجي تيار ٿيل نئين عمارت ۾ منتقل ٿيو ۽ ان جي پراڻي عمارت کي ميونسپل جي حوالي ڪيو ويو جنهن ان جو نئون نالو ميونسپل هاءِ اسڪول رکيو. لاڙڪاڻو اسٽيڊيم جي عمارت به گهاٽو واه جي پراڻي پيٽي ۾ تعمير ڪئي وئي هئي ۽ گهاٽو واه ان جاءِ تي هڪ واهي جي صورت ۾ وهي ڪليڪٽر واري بنگلي جي بغل مان نڪري مسجد جي ڀر مان ٿيندو رانس ڪينال ۾ وڃي ڇوڙ ڪندو هو. دراصل اهو ئي اهو هنڌ آهي جتي گهاٽو واه جو انت ٿئي ٿو. اتر اولهه طرف کان ڳوٺ وليدن واري پاسي گهاٽو واه جي وهڪري جا پراڻا نشان ملن ٿا. تلاش ڪبا ته پنج پل واه جي اڀارين ڪنڌي ان جو پورو جو پورو وجود ملندو جيڪو مون پنهنجي اکين سان نه رڳو ڏٺو پر ان ۾ وهنجي تڙڳي به ڏٺو اتي گهاٽو واه هڪ نهايت سهڻي ڍنڍ جي روپ ۾ 1964-1965 ۾ بيٺو هو جنهن کي سنڌ شمال انڊسٽري ۽ رتيديري ڏانهن ويندڙ روڊ تقسيم ڪري پيو. روڊ جي ٻي ڀر گهاٽو واه هلي ٿو، ڪٿي دٻا ڪٿي سڪل سوڪ لڳو پيو آهي ۽ اهڙي طرح موجوده شيخ زيد ڪالوني کان ويندي ڳوٺ وليدن جي ڪڪ پيو ڪٿي. ياد رهي ته اهو وليد ڳوٺ پڻ ڪنهن زماني ۾ گهاٽو واه تي ئي شاد ۽ آباد ڳوٺ هو. ڪيو ائين ويو جو رانس ڪينال مان نڪرندڙ پنج پل واه جو پاسو مٿائي ڳوٺ کان ڪجهه ڀر ڀرو ڪيو ويو ته جيئن ان کي پاڻ ۾ سيمي کان تحفظ فراهم ڪيو وڃي. آخر ۾ وليدن کان

اڳتي جي گهاٽ واه جي تلاش ڪبي ته ڪٿي ڪٿي ان جا نشان ملندا تقريبن ميان شاهل محمد پير جي مزار تائين اهڙو سلسلو جاري رهي ٿو.

شهر واري پاسي سرائي ناري خان کهاوڙ جي انبن ۽ قارون وارن باغن جي سامهون گهاٽ واه جي بلڪل ڪنڌي تي 55_1950 کان اڳ ٺهيل هڪ ننڍي مسجد هوندي هئي جنهن ۾ عيش گهرن جون ڪي عورتون پنهنجي من جون مرادون پوريون ڪرائڻ ۽ ڪي ثواب جي غرض سان شام جو سج لهڻ وقت اچي ڏيا ٻارينديون هيون. مسجد جي اوڀر رخ هڪ ننڍو دروازو هوندو هو. سانوڻي ۾ جڏهن گهاٽ مستي ۾ ايندو هو ته پاڻي دروازي جي چائنٺ اچي چمندو هو. دروازي جي اوڀر پاسي تقريبن سئو ميٽر پنڌ تي گهاٽ جي ڪپ تي تاري جي وڻ هيٺان هڪ وڏو ڪوه هوندو هو. ان ڪوه جي سڄي پاسي پڪ کان ٿورو هيٺ ڪپڙن ڌوئڻ وارن ڌوبين جا ڪاٺ جا ڦرڻا هوندا هئا جيڪي زمين ۾ مستقل طور ڪتل هوندا هئا. زمانو اهڙو هو جو پنج سو رپين کن جو ڦرڻو به ڪو ماڻهو چوري ڪري کڻي وڃڻ جي زحمت نه ڪندو هو. ڪوه جي ڪپ تي گهاٽي وٿراءِ هوندي هئي جنهن جي چانوري ۾ ڌوبي ڪپڙا منيندا هئا. جن کي بعد ۾ ڌوئي اچو اجرو ڪري بليچ نيٺ گلي وغيره ڏئي ڪڪائڻ تڏهن تي سڪائيندا هئا. دراصل لاڙڪاڻي شهر جو اهو هڪ وڏو ڌوبي گهاٽ هوندو هو جيڪو ان حد کان ميونسپالٽي اسپتال بلڪ ميونسپل آفيس تائين پکڙيل هوندو هو. ڌوبي گهاٽ جي جنهن هنڌ جي آئون ڳالهه پيو ڪيان اتي هڪ ٻي به اهم ڪرت ٿيندي هئي ان ڪوه جي ڀر ۾ صبح جو تڙڪي مهل روزي روٽي ڪمائڻ لاءِ ڌوڙ ڏيا مٿي تي سون بازار مان ٻهاريل مٽي جون تڱريون کڻي اچي حاضر ٿيندا هئا ۽ گهاٽ واه جي شيشي جهڙي شفاف پاڻي ۾ وينا خاڪ چائيندا هئا. ان خاڪ مان کين سون جون سنهيون ڪرچيون ڪاٺ شات سبب

ڪريل سنهڙا. موتي ۽ پٿر وغيره هٿ ايندا ها. ائين اهي مزدور ڌوڙ مان ڌن ٺاهي ويندا ها.

گهاٽو اهه تي قائم هن ڌوبي گهاٽ تي شهر جي وڏين لاندريين ۽ واشنگ فيڪٽرين جا ڪپڙا ڌوپندا ها. جئين سيئو بازار ۾ قائم ممتاز لاندري ان زماني ۾ جيڪي نمائش طور دڪان ۾ درائي ڪليننگ مشينون رکيو ماڻهن کي دوکو ڏيندا ها. پاڪستان چونڪ کان تاجر باغ ڏانهن ويندڙ رستي تي اتر طرف ميونسپالٽي جي خوبصورت ڪشادن دڪانن ۾ موسيٰ ڪٿي جي مشهور موسيٰ لاندري هئي جيڪا شايد اڄ به قائم هجي جتان شهر جا شوقين ۽ پيسي وارا ماڻهون پنهنجا ڪپڙا ڌوڙائيندا هئا. ان جي سامهون حيدري منائي جي دڪان لڳ وري احمد ڪٿي جي لاندري هئي انهن ۽ ٻين ڪيترين واشنگ فيڪٽرين جا ڪپڙا سڀ گهاٽو اهه تي ئي ڌوبي پاڪ صاف ٿيندا هئا ائين چئجي ته لاڙڪاڻي جي ماڻهن جي ڪپڙن جي ميراڻ ۽ غلاظتون به گهاٽو اهه صاف ٿينديون هيون ته ڪو ڪلاڻو نه ٿيندو. ساڳي هنڌ ڪپڙن سڪائڻ جي تلن جي اوڀر ۾ هڪ پاڻي جو وڏو ڍورو هو جيڪو هميشه تپتار هوندو هو جنهن ۾ نهايت خوبصورت ڪنول ۽ للي جا گل ڦٽندا ها جيڪي اهڙي ته خوبصورت سينهري ڪيو بيٺا هوندا ها، جو چئي ڪٿي بس ڪر. اها ڪڏ اسان غريبن جي ٻارن جي پيٽ پوڄا جو هڪ سٺو ذريعو هوندي هئي. اهو هيئن جو ڪنورن سان گڏ ڀاپوڙا به انهن گلن مان ڦٽي نڪرندا هئا. اسان لکي چيي اتان ڏوڏيون پتي کائيندا هئاسين. باقي ان جي هيٺين گهرين پاڙن ۾ به ٿيندا ها جن تي ٻارن جي ڪا رسائي ڪان ٿي سگهندي هئي. البته للي جي گلن مان ڪُڙ ۽ ڪوٽيون پيدا ٿينديون هيون جيڪي پتي ٻار کائيندا هئا ۽ انهن جا هار ٺاهي ڳچي ۾ پائي خوش ٿيندا هئا. ڪوٽيون ڪُڙ پٽڻ جي جهل پل ڪانه هوندي هئي. باقي ان جي پاڙي ميوي لوڙهن تي ٻارن جي پهچ ڪا نه ٿي سگهندي هئي. ازسواءِ

جهنگلي ڪجين مان ڏوڪا يا ڪارڪون لاهي ڪاڻڻ تي به ڪا پابندي ڪانه هوندي هئي.

گهاڙ واهه جي جنهن مسجد جو ذڪر آئون اڳ ڪري چڪو آهيان ان مسجد کان ويندي سرلا ديوي جي اسپتال جي پٺ ۾ ويڃو هو ته هڪ ٻي ننڍي مسجد نظر ايندي هئي. انهن ٻنهي مسجدن جي ڊريگهه ۽ ويڪر ۾ گهاڙ واهه جو جيڪو پيٽو هو سو نه رڳو نهايت خوبصورت ۽ حسين هو پر اهو پنهنجي پيٽ ۾ هزار داستان سمائي پيو رکي. گهاڙ واهه جو اهو حصو هڪ وڏو تفريح گاهه هو ڇاڪاڻ جو ان جاءِ تي گهاڙ واهه جون ٻئي پڪون سهڻي وٿراءِ جي ڪري نهايت دلڪش ڏيک ڏينديون هيون. گهاڙ جي ڏاکڻي ڪپ جي بلڪل ٽاپ تي ڏهاڪو ڪن منن انبن جا وڻ هئا جنهن کان ٿورو هيٺ پرو ڏوٻين جي ڪپڙن سڪاڻڻ جو هڪ وڏو تل هو جنهن تي ڪمند جي پوٽن ۽ پنن جا جڻ ته قالين وڇايل هوندا هئا انهن تالن جي وچ ۾ خود رو ديسي ڪجين جا ٻه خوبصورت جهنگتا هوندا هئا. ان وقت تائين اصيل يا توتو ڪجي لاڙڪاڻي ۾ ڪانه پهتي هئي. پر انهن ڪجين جون ڪارڪون ڏاڍيون مٺيون ۽ لذت هونديون هيون. ڪجين جي هيٺان راڻي باغ جي ڊگهي ديوار هئي. ان وقت راڻي باغ شهر جو نهايت خوبصورت باغ هوندو هو شام و سحر ماڻهو پنهنجو من ريجهائڻ لاءِ هن باغ ۾ ايندا هئا. ڪامي ۽ مزدور ماڻهو پنهنجو ٿڪ لاهڻ لاءِ راڻي باغ جي ٿڌي چنبر ۽ ديوي جي وٿن جي چانوري ۾ راحت حاصل ڪندا هئا. جيلس بازار ۽ ايمپائرنگار سنڀالا ڏي ويندڙ ايمپائر روڊ نهايت مصروف هوندو هو. سنڀالين وٽ مٺاين، آئيس ڪريم، پڪوڙا ۽ ٻين کاڌي پيئي جي شين جا دڪان هوندا هئا. علاوه ائين سرائين ۽ گادن جا چانهن جا هوٽل، سگريٽ پان بيٽرين جون پڙيون ۽ مانڊيون هونديون هيون جن تي صبح و شام ماڻهن جا هشام لڳا پيا هوندا ها. فلمن جا شوقين مارننگ ۽ ايوننگ شو مان نڪرندا ها. انهن مان ٿڪل ٿل ۽

گرمي جا ستيل ماڻهو وڃي راڻي باغ جو پاسو وٺندا ها. باغ ۾ قسمن قسمن گلن جون چڪيون ۽ سهڻا ٻوٽا لڳل هوندا هئا جن ۾ زنبڪ جا خون رنگت مائل ۽ زرد رنگ جا گل باغ کي سهڻو بارڊر ڏيندا ها. وچ ۾ ڪياريون ٻاريون ٺهيل هونديون هيون جنهن ۾ گلاب جا ٻن رنگن ۾ هڪ سرخ گلاب ۽ ٻيو گلابي گل موسم سارو مهيا رهندا هئا. باغ ۾ سدا بهار جا گل جابجا هر وقت هر موسم ۾ موجود رهندا هئا گلن جي ٻين انيڪ قسمن مان رابيل موتيو ۽ رات جي راڻي به باغ جي زينت بڻيل هوندي هوندا هئا. قابل ذڪر ڳالهه هي آهي ته باغ جي بلڪل وچ ۾ حوض هوندو هو جنهن ۾ هر وقت تازو پاڻي رهندو هو مگر ان جي خوبصورتِي بالا ڪرڻ جي غرض سان ميونسپل اليڪشن ۾ دلچسپي رکندڙ لاڙڪاڻي جي هر دل عزيز شخصيت فقير محمد انڙ جي باغ جي حوض ۾ اپايل بي پاڙي آڻي وڌي وئي. بس پوءِ راڻي باغ جي ان ڪشادي حوض ۾ ڊيفوڊل جهڙا اڇا گلابي وانگرڙائي ۽ سرخي مائل رنگن جا خوبصورت گل ڦٽي نڪتا مگر انهن انگريزي گلن هڪ لحاظ کان لاڙڪاڻي جي ڪلچر ۽ تهذيب جو تابوت تيار ڪيو. اها خوبصورت بي پاڙي ٻوٽا ڪڍي ڪنهن نا هنجار گهاٽو واھ جي اچي اجري پاڻي ۾ ڦٽا ڪيا. انهي بي پاڙي کي سندوء جو آب حيات نصيب ٿيو ته ڏينهن رات ضرب ٽيندي وئي ۽ اسان جي ئي جوڀن ۾ ڏسندي ڏسندي مندر کان مسجد تائين گهاٽو ڪي ائين ويڙهي وئي جيئن سائي وڻ کي موت مار پيلي وڻ ويڙهي ويڙهي ويندي آهي نيٺ ان بي پاڙي نانگ ڦڻ وڃي پير شير جي حدن تائين قبضو ڪري ورتو. زماني جون گردشون ماحول جي گدلاڻ ماڻهن جي بدفصيلتي، ڌوڙيا هوائون، مٽي جا طوفان انهن سڀني گڏجي لاڙڪاڻي جي سهڻي تهذيب بخشيندڙ گهاٽو واھ جي رڳن مان سڄو ساھ ڪڍي ڇڏيو ۽ سمورو گهاٽو ان بي پاڙي سان لتجي ويو ۽ ڀر پاسي جي ڳوٺن مان ٻيڙين رستي ايندڙ مال جيلس بازار

۾ اچڻ بند ٿي ويو. ان گهاتي ڄار ٺاهيندڙ بي پاڙي هيٺ پاڻي ۾ پاڻي وائڙا نانگ، ڪرپڇو زهريلا اک تٽيڙا، بگس، ڪميون، ڪچائون ۽ ٻيا انيڪ جيت جٿان پيدا ٿي پيا جيڪي تڙن تي ڪپڙا ڌوئيندڙ ڌوپين لاءِ هڪ عذاب بڻجي پيا ان عذاب کان ڪيترا ڌوپي گهات ڇڏي ويا ۽ پنهنجي گهرن ۾ يا پلاٽ وٺي انهن ۾ ڌوپي گهات قائم ڪيائون. اهڙي طرح ساليانو جيڪو مڇي مارڻ لاءِ نيڪيدار مهاڻا وڏا ڄار وڇ واه ۾ هڻندا ها تن جي ڪاروبار کي به ڪاپاري ڌڪ لڳو، جنهن ڪري لاڙڪاڻي جي سماجي حالتن سان گڏ معاشي حالتن تي منفي اثرات مرتب ٿيا. بي پاڙي گهاڙ واه جي سڄي مٿاڇري تي مڪمل قبضو ڪري ورتو.

زمانن جي هلت ماڻهن جي ابتي چال چلت ۽ وقت جي ڦيرين گهيرين جي نتيجي ۾ لاڙڪاڻي شهر ۾ قبضي مافيا جنم ورتو. پبلڪ پراپرٽي ۽ هندن جي ڌرمائو ملڪيتن تي پهريون گهاڙ واه تي اڏيل تاريخي ڀل جي هيٺان مندر کان قبضو شروع ٿيو. پهريان مندر جي حد تي قائم ديوار لڳ ميدان تي هڪ بروهي مينگل گهاڙ واه جي پيٽ تي قبضو ڪري ڪتر جي مشين لڳائي پوءِ مٿي مندر جي آڱر کي ڳڙڪايو ويو ۽ ڏسندي ڏسندي نيٺ سڄو مندر ميخانو بڻجي ويو. مندر کان ميونسپل اسپتال جي آخري چيڙي تائين گهاڙ واه تي ٻئي ٻنڌيون ٻڌيون ويون انهن ٻنڌين ۾ هڪ وڏي ٻنڌ باقاعدي رستي جيتري هئي جيڪا شاه بهاري جي مقبري ڏانهن ٿي وئي. ائين پبلڪ ۾ ويو سرڪاري املاڪن تي قبضي جو رجحان وڌندو. چڱي وقت گذرڻ بعد شهر جي مضافاتي ڪچن گهرن ۽ بهراڙين کان لڏي ايندڙ بي گهر ماڻهن گهاڙ واه کي مٿي سان لٽڻ شروع ڪيو. انهن بي گهر ماڻهن پهريون ڪچا گهر ۽ جهوپڙا اڏيا تنهن کان پوءِ آهستي آهستي اهي سڀ ڪجهه پڪين جاين ۾ تبديل ٿي ويا. وڌندڙ قبضي جي رجحان ۾ 1970ع کان پوءِ وڏي تيزي آئي رائييس ڪينال جتي

وڃي گهاٽ ھڪ واھي جي صورت اختيار ڪندو هو ان جاءِ کان ڪليڪٽر جي بنگلي تائين سڄي گهاٽواھ جي پيٽي جي سموري زمين تي ھڪ وڏو ڌاڙو ھڻي ڏينھن ڏني سياسي وابستگي واري قبضي مافيا بيھي قبضا ڪرايا جنھن کان پوءِ گهاٽواھ جو سڄو پراڻو ٻيٽو قبضي ھيٺ اچي ويو. لاڙڪاڻي جو اسٽيڊيم ۽ پراڻو بس اڏو جتي قبضي کان علاوه ماڻھن پنھنجيون زمينون بہ وڪيون. جنھن سبب ھڪ نئون شھر ٻڌجي ويو. قبضي مافيا تہ آھي ئي ظالمن جو ٽولو پر سرڪار ۽ نيم سرڪاري اداري ميونسپل ڪارپوريشن پي گهاٽ واھ جي غرق ٿيندڙ وجود تي پنھنجيون اڪيون ٻوٽي ڇڏيون. اھڙي ريت اڄ گهاٽ واھ تي بھارپور ڳوٺ جي آخري حد قبرستان تائين ۽ شھر لاڙڪاڻي جي گول جي آخري حدن تائين گهاٽ واھ جو ڪو نالو نشان ڪونھي ۽ ان جو مڪمل انت اچي ويو آھي.

گهاٽ واھ جي جنھن حصي جي خوبصورتِي جو ذڪر مون مضمون جي ستين حصي ۾ ڪيو هو تہ گهاٽ واھ جي ٽاپ تي انبن جا ڏھاڪو کن وڻ ھئا جيڪي وقت گذرڻ کان پوءِ آھي تعداد ۾ گھٽجندا پئي ويا. ساڳي جاءِ تي زمين ۾ ڌوپين جا وڏا ڪونر ڪتل ھوندا ھئا واھ ۾ ھيٺ پرو ڪپڙن ڌوئڻ جا ڦرھا ھوندا ھئا سي پڻ پاڻي ۾ ڪتل ھوندا ھئا. گهاٽ واھ جي ان ٽڪري جو ذڪر ان ڪري ڪرڻو پيو آھي تہ آخري انبن جي وڻ کان تقريبن چاليھن فٽن تائين اولھ طرف واھ جي ٽاپ ھيٺ پٿرن جي ھڪ ديوار ھوندي ھئي جيڪا منھنجي يادگيري موجب گهاٽ جي مٿاڇري کان بہ فٽ کن پاڻي ۾ ھيٺ رھندي ھئي جڏھن پاڻي ٿورو گھٽ ٿيندو هو تڏھن اسان تري وڃي ان پٿرن جي پت تي ويھندا ھا سي. اصل ۾ گهاٽ جي ھن حصي تي ھڪ نامياري ھندو شاعر ۽ صحافي تولارام عاجز 1914 ۾ لھي پنھنجو انت آندو هو، هو ڪھڙي سبب پاڻي ۾ الوپ ٿي ويو هو. ان جي اھڙي انت پرڪار کي مشاھدي

هيٺ آڻي چئي سگهجي ٿو ته انهي جاءِ تي ڪو نه ڪو اسرار هوندو هو جنهن کي سوچڻ سمجهڻ جي ضرورت آهي صحافي ۽ شاعر جي الوپ ٿيڻ واري صحيح جاءِ جي خبر چار ناهي ته هو ڪٿي ٻڌي مئو. ڳالهه ٿي ڪيم پٿرن جي ديوار جي، مان تارو به پلوڙ هوس ٽبي هڻڻ ۾ ساهي به چڱيرڙي هوندي هئي سو هڪ پيري ان پٿر جي ديوار کان گهاڙ جي تري ۾ هليو ويس. زمين تي هٿ وڃي ڪنهن شي کي لڳو ٻاهر ڪڍي اچي ڏنر ته ڳاڙهي رنگ جي ڪپڙي ۾ لوٽي ويڙهيل هئي مونکي خوف جاڳيو ته هي الائي جي ڇا آهي. چئو طرف ڏوبين جا آواز ۽ انهن جي موجودگي ڪري ٻار هوس سو اڃا وڌيڪ خوفزدہ ٿي ويس تنهن ڪري ڪپڙي ۾ ٻڌل لوٽي سميت گهاڙ جي پرين پڪ هليو ويس بي پاسي کارڪن ۽ زيتونن جا باغ هئا ان ڪناري تي اڪثر خاموشي هوندي هئي اتي وڃي تسلا سان مگر وڏي مشڪل سان اهو سک ٻڌل ڪپڙو کولي سگهيس ته تجسس جو سڄو معامرو اڳيان هو. مٿي جي لوٽي اندر هٿ گهمائي ٻاهر ڪڍيم ته هٿ ۾ برطانوي دور جا ٻئي سڪا هئا جن سان گڏ ٻه ٽي ٽڪر ناريل جا ۽ ڪجهه هيڊي ڳاڙهي رنگ جا ڌاڳا سڳا ۽ هڪ سوني منڊي هٿ آيا انهن شين کي ڏسي پهريان ته ڪجهه خوفزدہ ٿي ويس. ٻهر حال لوٽي ۽ ڪپڙي کي اتي ڇڏيم باقي مفت متاع ڪڍي گهر هليو آيس ۽ اچي هڪ فونو گرام جي هيٺين خاني ۾ لڪائي ڇڏيم. ان سين ڊراپ ٿيڻ بعد ٻئي پيرا وري ان ڪم سان لڳو پيو هوس ۽ هر پيري سڪا، ناريل ۽ سڳا ڌاڳا ملندا هئا مگر ماجر سمجهه ۾ اچي ويو ته اتان جيڪي شيون لپن ٿيون سي سڀ شمشان گهاٽ جون آهن. منهنجو پي هڪ سخت مزاج ماڻهو هو تنهنڪري مان منجهائيندڙ ڳالهين کي پنهنجي چاچي غلام حسين کان سلجهائيندو هوس ڳالهه گول مول ڪري واقعي جي ٿاڻن ۾ ڦير گهير آڻي ڪائنس معلوم ڪيم چاچي ٻڌايو ته پاڪستان ٿيڻ کان اڳي هندو پنهنجي سڙيل پسر ڪيل مردن

جي خاڪ مٽي جي لوٽي ۾ وجهي ان سان گڏ ڪجهه شيون ۽ گل گڏي اچي گهاڙ واه ۾ لوڙهيندا هئا ائين هو پنهنجي ڀر ۾ مردي کي ٿڌو ڪندا ها ۽ سمجهندا ها ته درياءَ شاھ جي پاڻي ۾ مردي کي مڪتي ۽ شانتِي نصيب ٿيندي.

مون سان هڪ ٻيو واقعو به ان ساڳي تڙ تي پيش آيو جنهن کي سڄي عمر وساري نه سگهيو آهيان. گرمي جي موسم ۾ هڪ پيري مان ۽ منهنجو نالي ڪونيل سوت چاچي خدا بخش سومري جو پٽ عبدالستار جيڪو پاءُ بشير احمد شاد جو ميونسپل هاءِ اسڪول ۾ ڪلاس فيلو رهيو هو سو عمر ۾ ٻه سال کن مون کان وڏو هو. سو اسان ٻئي گڏ گهاڙ واه ۾ پيا تڙڪيا سي هنڌ اهوئي ساڳيوئي پٿرن جي ديوار وارو هو. پتو ناهي ڪيئن خيال آيو جو مون هڪ وڏو پٿر هٿ ۾ کڻي ستار کي چيو هٿان هٿان. هن رڙڪري چيو ته پري ڪر پري ڪر مون جاڻي واڻي هن جي مٿان اهو پٿر اڇلايو پٿر لڳڻ سان ئي هو پاڻي ۾ هيٺ هليو ويو منهنجيون وايون بتال. ڪناري تان ڳوڏ هٿ ۾ کڻي مون راڻي باغ ڏانهن رخ ڪيو. گهر ۾ هڪ اونڊاهو ڪمرو هو جنهن تي ڪاٺ جي ڏاڪڻ رکيل هوندي هئي مٿي چپٽي هئي دراصل اها جاءِ گهر جو استور هوندي هئي جنهن ۾ پراڻي پڳل ڪٽ ۽ پاوا ۽ ٻيو ڪاٺ ڪپاڙ رکيل هو. مان هن چپٽي ۾ وڃي لڪي ويهي رهيس. ڪلاڪ کن گذريو گهر ۾ شور ٻائيتال مچي ويو. ڪاٺي آتھنجو پٽ غلام رسول گهر جي پٿر ۽ چاچي خدا بخش ۽ ستار جي والده جنهن کي مان پُٽي سڏيندو هوس، تنهن جون رڙيون پيون پون اهو تنهنجو پٽ ستار کي مٿي ۾ پٿر هڻي پڇي ويو آ- اسان جو چوڪر خونم خون لڳو پيو آ، ست ٽاڪا آيا آٿس، اسپتال ۾ آ وغيره وغيره، امان کي خبر هئي ته ڪٿي لڪيو ويٺو آهيان، مگر هو خاموش رهي چاچي وارن کي ايلاز منتون معافيون شربت پياري

پڪو جهلي ٿڌو ڪيائين جي گهر ۾ بابو هجي ها ته منهنجا هڏ گڏ ضرور پجن ها.

گهاڙ واھ سان منهنجيون روح ررهاڻيون پراڻيون آهن ساڻس من جون لڳل ميخون به پراڻيون آهن. مان هن جي هنج ۾ ايئن جهولا ۽ لوڏا کاڌا آهن جيئن ماءُ جي هنج ۾ لوڏا کائبا آهن هن جي بيدرد وجود جي آڙ ۾ اچي سر جون ستون ۽ وڏا ڌڪ به سنا آهن هن جي ڇاتي تي ٽي پيرا اهڙو ڪريو ۽ لڙهيو آهيان... جي قادر ڪريم ڪپڙي ۾ ڪٿان سرس نه رکي ها ته ڪڏهوڪو مٿين مٿي هيٺ لٽيل هجان ها. تو ڪيئن پڳي منهنجي ٻانهن گهاڙ. توتي ڏيندس ڏانهن ڏينهن قيام جو. سچ پچ مسئلو ڪو جذبات جي اظهار جو ناهي پر معاملو محبت جو آهي ۽ معامرو حقيقت جو آهي. هي تاريخي مواد آهي ڪو افسانو ناهي جو ان ۾ افسانوي رنگ ڀرجن. اسان جڏهن گهاڙ جي بي پر رهندا هئاسين ته اسان جي گهر جي سامهون واھ جي ڪپ مٿان هڪ ننڍي مسجد ٺهيل هوندي هئي بلڪل مندر جي آمهون سامهون. جڏهن مندر ۽ مندر سان لڳ جاءِ ۾ رهندا هئاسين تڏهن منهنجي پيٽ ۽ مان سرهيا پٿر لڳ وڏي مسجد واري گهٽي ۾ لاڙڪاڻي جي جڳ مشهور پڪوڙائي پارو مل کان پڪوڙا وٺڻ ويندا هئاسي ڇاڪاڻ جو پارو مل جا پڪوڙا بابا سائين کي وٺندا هئا. ڪچوڙيون پٿائن ۽ مرچن جا پڪوڙا پور سميت ڳنهي جڏهن گهر موٽيندا هئاسي ته دوني ۾ بند پڪوڙن کي گهر تائين سنگهندا ايندا هئاسي جيتوڻيڪ اها عادت ڪڏي هئي پر پوءِ به پڪوڙن جي لذت پري سرهاڻ کي گهر تائين واري وٺي سان سنگهندا ايندا هئاسي.

خبر ناهي ته پڪوڙا وٺڻ وياسي يا جيلس بازار مان ڀاڄي. آءُ پيٽ کان هٿ ڇڏائي هميشه ائين ڪندو هوس جو پل جي ديوار جيڪا تقريبن چار ڦٽ ويڪري هئي ان مٿان هلندو هوس ڊڪندو هوس ته مزو ايندو هو حرڪتي ٻارن جا اهي ئي ته پرڪار هوندا

آهن. ڀل جي ديوار تي هلندي ياد ناهي ته پير ڪيئن ٽڙڪيو ۽ مان ڀل جي وچ وارن دروازي جي هيٺ پٽ تي وڃي ڦهڪو ڪيم. ڀانيان ٿو ته ڀل جي ديوار ۽ پٽ جي وچ ۾ ارڙهن ڦٽن جو فاصلو هو. ڀل مٿان اديءَ جون رڙيون ڪوڪون ڪن پون پيون. رب ستار جیدان ڏٺو بچي ويس پر ڪبي ٻانهن ڪرائي کان پڄي پئي. ان وقت ڀل جي هيٺان جوشي چانور سڪاڻڻ وارا مزدور ڪم پيا ڪن جن ڪٿي مون کي گهر پهچايو. ڀانيان ٿو ته گهڻا ڌڪ ان ڪري نه آيا جو جوشي ساريون سڪاڻڻ جي ڪري پٽ جي زمين نمشد، اسپنجي ۽ نرم هئي. ان زماني ۾ علاج ڪهڙو هو گجڻ پور جي ڪنير کان ترن جي تيل جي مالش تي ۽ ڪاٺي جون چڙيون چڙهيون. مهيني ڏيڍ ۾ ٻانهن ٺهي پر معمولي تيد سبب ڪرائي جي هڏي ٿورو ٻاهر پرو ظاهر ٿي پئي جيڪا اڄ به آهي.

پروفيسر ڊاڪٽر محمد صالح سومري جي والد محترم هدايت الله سومري جي ڪوشش سان منهنجي پيءُ ۽ چاچي غلام حسين جي وچ ۾ ٺاهه ٿيو ته اسان گجڻ پور ڇڏي علي گوهر آباد اچي رهياسين مگر شاه بهاري لڳ ڀڻ جي ڳوٺ واري اسڪول ۾ جو آئون پهريون درجو پڙهندو هوس تنهنجو ڪو سرٽيفڪيٽ نه ملي سگهيو، ان جو افسوس آ. علي گوهر آباد ۾ منهنجي پيءُ ۽ مان وري پهرين درجي ۾ داخل ٿياس. هاڻي هي چوٿون پيرو هو جو آءُ پهريون پرائيمري سو به ڪچو پهريون پڙهڻ شروع ڪيو پهريون پيرو جتي مان ڄائس يعني سکر بيراج ٽائون شپ جي معروف ايليمينٽري اسڪول ۾ پڙهيم. ٻيو دفعو ڪنگن جي اسڪول ۾ ٿيون پيرو شاه بهارو ۾ ۽ هي علي گوهر آباد جو اسڪول چوٿون دفعو ٿيو. بابا سائين جڏهن به ڪپڙا ڌوڻ گهاٽي تي ويندو هو مونکي ساڻ وٺي ويندو هو. شايد هن طئي ڪري ڇڏيو هو ته آئيندي جي زندگي ۾ مونکي هن سان ٻانهن ٻيلي تي بيهڻو آهي. ياد نٿو اچي ته هن ڪڏهن مونکي پنهنجي هٿن سان ڪنهن به

اسڪول ۾ داخل ڪيو هجي. جيتوڻيڪ پاڻ ست سنڌي ۽ مدرسي جي چڱي تعليم حاصل ڪيل هئس حساب ڪتاب جو به پڪو هو. ڪتاب ڦر ڦر پڙهي ويندو هو.

اڪر نهايت سهڻا موتين جهڙا لکندو هو، زندگي کي سمجهڻ لاءِ مونکي اڪثر ڪهاڻيون، افسانا ۽ تاريخي شخصيات جا قصا بيان ڪندو هو. حميده جي وڃايل هار وارو افسانو لارڊ ڪلايو جي مڪمل جوجهاڻيندڙ زندگي جي ڪهاڻي ۽ بادشاهه تيمور لنگ جي جدالي ۽ جدوجهد جا قصا هن منهنجي ذهن ۾ اوتيا هئا ائون به هن جي مقصد مطلب کي آڏو رکي پنهنجي زندگي جو آڏاڻو اڏيندو رهيو آهيان.

علي گوهر آباد ۾ بابا سائين پنهنجي هٿن سان مون کي گهاٽو واه ۾ ترڻ جون سڀ مهارتون سيکاريون. هو اڪثر مونکي پنهنجي پٺيءَ تي چاڙهي گهاٽو ۾ تڙڳائيندو هو. 1955-1956ع جو زمانو هو، جون جولاءِ جي گرمي جا ڏينهن ها ائون پاڻ هر تڙو گهاٽو ۾ تڙڳندو ڪجهه اڳتي نڪري ويس هيٺ تبي هيم ٻاهر نڪرڻ ۾ پل ڀر دير ٿي پئي گوتا آيا، ڪنگهه، رڙيون، تارا ٻاهر نڪري آيا پر اک چنپ ۾ بابي اچي ٻانهن کان جهليو. اهو ٻيو ڀيرو هو جو گهاٽو واه جي پيٽ مان بچندي مونکي نئين زندگي ملي.

1956ع ۾ چار پرائمري پاس ڪري مان ميونسپل هائي اسڪول ۾ فرسٽ اسٽينڊر ڪلاس ۾ وڃي داخل ٿيس. مگر پڙهڻ تي منهنجي دل ڪانه ورندي هئي ۽ نه وري بابي سائين کي مون کي پڙهائڻ ۾ ڪا خاص ڪا دلچسپي هئي. بس امڙ جا خواب هئا ته پٽ پڙهي ڪلارڪ ٿي ۽ ڪو تڙي چانو ۾ ويهي. علي گوهر آباد جا ٻار شرارتن ۾ ڪجهه سرس هوندا هئا. منهنجو به گهاٽو گهاٽو جو پاڻي پيٽل هو سو انهن جي رنگ ۾ رنگجي ويس. سامتيا روڊ تي اسان جو گهر هو. گهر جي ڀرسان چونڪ تي هندن جي چڙيل هڪ وڏي پلاٽ ۾ ان پيهڻ جي مشين لڳل هئي پر خراب ۽ بند حالت ۾

هئي ان جي پٺيان جوشي چانور جا ڪارخانا هوندا هئا جيڪي پير شير روڊ تائين هئا انهن ڪارخانن جي پتن تي ٻه وڏا ڪوهه هئا. جڏهن آبڪلياڻي جي مند ۾ گهاٽا چڙهندو هو ته ڪوهن جو پاڻي ڪنارن تائين اچي بيهندو هو ان وقت اسان حرڪتي ٻار سڄو ڏينهن ڪوهن ۾ پيا تڙگندا هئاسي. اسانجي شرارتن جو دائرو گهڻو وسيع هوندو هو ڪوهن مان دل پرڃي ويندي هئي ته وري وڃي گهاٽا ۾ ڪرندا هئاسي. رات جو چانڊوڪين ۾ به گهاٽا واه ۾ ننڊين بيٺين ۽ بتيلن تي جيڪي ماهيگير ۽ مهاڻا ٻوڙن جي اوت ٻڌي ويندا هئا سي ڪولي راڻي باغ آڏو پر تي بيٺل انبن جي وٽن کان بمبر تائين پيا سير سڀا ڪندا هئاسي. انگريز سرڪار جي قائم ڪيل امن امان جا اثرات اڃا باقي هئا. ڦر لت اغوا قتل و غارت گري ڇا ٿيندي آهي ان جي اسان کي ان زماني ۾ ڪا سڌ هئي ۽ نڪا خبر ڇار. بتيلو ڪولي گهاٽو واه جي پرين پر پتن جي ڳوٺ شايد حبيب الله ڀٽو ڳوٺ کان سندن وارو ونجهه هڻندي جيئن گهاٽا پڪ کان پري ٿيس ته نه ڄاڻان ڪنهن سبب بيلنس آئوٽ ٿيو ۽ بتيلو اونڌو ٿي پيو. آئون اهڙي قسم جون حرڪتون ۽ غلطڪاريون احمد سومري پٽ غلام رسول ڪلوت ۽ عبد الوهاب سومري جنهن جو استري جو دڪان سرهيا ڀٽر تي پارومل پڪوڙائي جي دڪان سان لڳ آهي سان گڏجي ڪندو هوس پر هن پيري هي ڪم اڪيلي سرانجام ڏنم بهرحال پر تان هڪ همراه ڊوڙندو آيو ۽ اچي مونکي ٻڌي مرڻ کان بچايائين به چار سنا گوتا آيا چڱي مهل کان پوءِ هوش آيو ته همراه پادر ۾ هٿ وڌا. ڪنهنجي اجازت سان تو منهنجي بيٺي ڪولي اهو چئي چونڪ جوتن جي جوڙي وهائي ڪڍيائين. خوشقسمتي سان هي ٽيون ڀيرو هو جو آءُ گهاٽو واه ۾ پساءُ ڏيڻ کان بچي ويس.

محققن جي تحقيقات جو نچوڙ جيڪو اسان طالب علمن وٽ پهچي ٿو تنهن جي بنياد تي هي ڳالهه سامهون اچي ٿي ته

ڪلهوڙن جي دور کان گهڻو اڳ ڪنهن سمي سنڌو ندي جي پاڻڻ ڪري ڪناري تي ناقابل برداشت زور پيو هوندو جنهن سبب ڪو قدرتي ڦاٽ کلي پيو هوندو جيڪو درياءَ جي ڪڪ کان پير شير واري علاقي جي اتر اولهه ۾ ماهوٽن ۽ نئين ديري طرف هڪ ننڍي واه جي صورت اختيار ڪري وهڻ لڳو هوندو. ان قدرتي عمل جي واقعي جي تاريخ ۽ ان جو زمانو گهٽ ۾ گهٽ متعين ٿيل به منهنجي نظر مان گذريو ناهي. 1964_1965ع ڌاري گهاٽو واه جڏهن پير شير جي اتر ۾ مير بحرن (جنهن ۾ مسٽر محمد صيفل ۽ منهنجو ٻيو هم ڪلاسي ماهر ڊانس ڪلاڪار ڊراما آرٽسٽ رهندا هئا محمد صيفل نهايت اورچ شاگرد هو انگريزي مادري زبان وانگر ڳالهائيندو هو) جي ڳوٺ وٽان پاڻي ڪافي ويڪرو ٿي لاڙڪاڻي شهر جي وچ مان وهندو هو. تازو پروفيسر غلام حسين ڪٽپر پنهنجي تحقيقي نوٽ ۾ لکيو آهي ته گهاٽو واه پراڻي دور ۾ مديجي ڀرسان ڳوٺ مرزاپور وٽان سنڌو درياءَ مان ڦاٽ جي صورت ۾ نڪرندو هو ۽ ڳوٺ وهي بهڻ، دارا، پونيٽ پور، قل پوٽا، نئون ديرو، پير جو ڳوٺ ۽ ماهوٽا کان ٿيندو لاڙڪاڻي جي وچ مان گذرندو هو. ياد رهي ته جنهن وقت جي گهاٽو واه جي آئون ڳالهه ڪري رهيو آهيان ان وقت رڳو گهاٽو واه رڳو نالي ماتر واه هو. مگر ان جي حقيقي صورت حال هڪ ڍنڍ يا جهيل جهڙي آهي جنهن ۾ درياھ مان ڪنهن صورت ۾ رڳو پاڻي ڀرجي ٿو مگر کيس پنهنجو ڪو وهڪرو ڪونهي. پير شير کان مٿي اوڀر ۾ شايد گهاٽو واه اتر اوڀر ۾ ڪيترو اڳتي هوندو هو. منهنجي ناقص راءِ موجب جيئن درياھ تائين گهاٽو واه جي اصلي حقيقت کي سمجهڻ اڃان تحقيق طلب ميٽر آهي.

اسان جي ٻاروٽڻ واري زماني ۾ سانوڻ جي مند ۾ محمد صيفل جي ڳوٺ وٽان انبن ۽ کارڪن ۽ سياري جي مند ۾ زيتونن ۽ ڀاڄين جون ٻيڙون ڀرجنديون هيون. ٿورو اڳتي بهارپور ڏي

هلندي گهاڙواھ جتوئن جي هڪ ننڍي ڳوٺ (جنهن ۾ اسان جو دوست قادر بخش پليو وڏو ٿيو ۽ اسلام قبول ڪيائين). وٽ نهايت سهڻي بيهڪ سان هڪ شاندار نظارو پيش ڪندو هو. ڏکڻ طرف ايندي ڳوٺ بهار پور جي سامهون گهاڙ واھ جي ٽاپ جي هيٺان هڪ ڪريڪ نڪتل هئي ٽاپ تي ننڍڙي پل ٺهيل هوندي هئي جنهن کي وڏو بمبر سڏبو هو بمبر جي اها شاخ وڏي اهميت واري هئي. بهار پور جي سهڻي وٽڪار انيڪ قسم جي ميون جي باغن جو باقاعدي وسيلو اها شاخ هئي جنهن جي اويارين پاسي نظير حسين ۽ اختر حسين ميرائين جي وڏن جا ڪارڪن، گلن، ڀاڄين، ڪيلن ۽ ڪمند وغيره جا باغ هئا (استاد نظر حسين ميرائي به انهن باغن ۾ ميونسپل هائي اسڪول جي هيڊ ماستر احمد بشير کي وهين جو شڪار ڪرائيندو هو) هن علاقي ۾ ويندي بهار پور ڳوٺ تائين ٻين ڀتين زميندارن جا به ڪيترائي باغ هئا جن ۾ انب زيتون ڪارڪون ويندي ڍاڪ ۽ انگور به پوکيا ويندا هئا. ساين ڀاڄين ۽ گلاب جي گلن جي پيداوار جو ته هي علائقو ڳڙھ هوندو هو. پهرين وڏي بمبر کان سئو ڏيڍ ميٽر اولهه طرف هڪ ٻئي ننڍي بمبر جي شاخ نڪرندي هئي جيڪا ڏکڻ پاسي قاضي هدايت الله جي باغ وٽان گزرندي هئي. قاضي جي باغ ۾ زيتونن، انبن جي وڻن کان علاوه ڪيلن ۽ گلابن جي گلن جا ٻوٽا لڳل هوندا هئا (قاضي هدايت الله جو فرزند ضمير احمد اسان جو هم ڪلاسي دوست هو) ان کان پوءِ سرائي ناري خان ڪهاوڙ جي انبن ڪڇين ۽ ڦارون جي باغن جو سلسلو هو. جيڪو اسانجي گهرن تائين پکڙيل هئو. ننڍي بمبر وري اها اهم شاخ مراد واھڻ ۽ دريش واھڻ جي ڳوٺن جي گرد و نواح کي آباد ڪندي ڪرما باغ (پراڻو اصلوڪو نالو ڪرمچند گانڌي باغ) کان ٿيندي اڳتي شمشان گهاٽ ۽ ڪوس گهر جي بغل کان نڪري وڃي ابوبڪر مقام ڪٽندي هئي.

لاڙڪاڻي شهر جي گول واري حد کان ڳوٺ بهارپور واري قبرستان وٽان ڪچي سڙڪ تان لنگهي گهاٽو واھ جي ٽاپ تي چڙهي نظارو ڪبو هو ته حد نگاه تائين پڪڙيل ساوڪ واري قدرتي منظر کي ڏسندي اڪيون ٽڏيون ٿي پونديون ۽ انسان جي دل نري پوندي. هن جاءِ جو جيڪو حسن منهنجي هن اکين گذريل ٽيهن سالن 1960_1990ع تائين لڳاتار ڏٺو آهي تنهن کي قلمبند ڪرڻ مون جهڙي ڪوري ليکڪ جي وس ۾ ناهي. اهو ڪم نه رڳو ڏکيو آهي، بلڪ ناممڪن پڻ. ان لاءِ جهانديد و جهانگشت عالم گهرجن. اهڙا شارح و شاعر ڪين جن جا گلستان و بوستان جا قصا پڙهيل هجن اهڙا عالم ۽ فقيه ڪين جن جي قرآن فهمي اهڙي هجي جو هو مالڪ جهان جي مفصل بيان ڪيل جنتن. جنتن جي حسين و جميل باغن ۽ باغن جي هوش ربا انهار ۽ انهار جي شفاف ترين پاڻين جي اذڪار و مفهوم کان واقف هجن. جنت جي ميون جي نفاست ميون جي مٺاڻ انهن جي لذت ۽ سرهاڻ کي پنهنجي محافاتي علم جي روشني ۾ هوبهو جيئن جو تيئن بيان ڪري سگهن ۽ جنت جي گلن ٻوٽن ۽ شجر اشجار جو جهڙو جو تهڙو نقشو پيش ڪري سگهن.

گهاٽو واھ پنهنجي حقيقي بربادي کان پوءِ به هڪ حسين و جميل ڍنڍ (جهيل) جي روپ ۾ اسان کي لاڙڪاڻي جي گول واري پوائنٽ کان اڳتي سرنڊو سرلا ديوي واري ميونسپل آفس جي اتر اوڀر تائين پڪڙيل نظر ايندو هو. لاڙڪاڻي جا اڃا به ڪيترا جهونا ساڃاه وند مانجهي مور محبوب محبتي پارڪو جهانديده حيات آهن جن جي اکين مان اهي حسين منظر اڃا اوجھل نه ٿيا هوندا. ڇاڪاڻ ته گهاٽو واھ جي باقاعدي تاريخ قلم بند ٿيل ڪانهي. مگر ضلعي لاڙڪاڻي جي عالمن اديبن ۽ تاريخ نويسن تاريخي تناظر ۾ سرسري طور گهاٽو واھ جو ذڪر ضرور ڪيو آهي.

گهاڙ واھ جي جنهن اهميت واري حصي جو ذڪر ڪريان ٿو تنهنجي ٻنهي ڪپن تي ڪجهه جاين تي وڏي قطر وارا ڪوه هوندا هئا جيڪي خاص طور زراعت جي مقصد لاءِ ڪوٽيل هئا. سمورن ڪوهن تي نار سسٽم ذريعي پاڻي ڪڍي زمينن ۽ باغن کي آباد ڪيو ويندو هو. هن ڳالهه کي سمجهڻ آسان آهي ته آخرڪار گهاڙ جي پڪن تي ڪهڙي سبب نهري نظام سان گڏ ناري نظام به قائم ۽ رائج هو. جڏهن ته سموري انگريزي دور ۾ گهاڙ واھ جي ٻنهي ڪنارن تي زمينن توڙي باغن جي آبياري لاءِ بمبرن ۽ واهين جو هڪ مربوط نهري نظام به موجود هو. ميراڻي دور ۾ به گهاڙ ڀريو تريو وهندو هو ۽ لاڙڪاڻي جون زمينون آباد هيون چئو طرف خوشحالي هئي ان دور جو معروف محاورو ”هڃئي ناڻو ته گهم لاڙڪاڻو، نه ته گهم ويڳاڻو“. معرض وجود ۾ آيو. وڏي ڳالهه ته درياھ باشاهه کي به 1932 کان اڳ تائين لائينڊ بيراج ٻڌل ڪانه هئي ۽ جاڏي ڪاڏي ڇڙيو پاڻي عام جام هو ۽ ان زماني ۾ گهاڙواھ جو طاقتور وهڪرو جاري و ساري هو ان معاملي جو هڪ ئي سو به ٿورو ڪمزور سبب نظر اچي ٿو ته لاڙڪاڻي جي خوشحالي ۽ گهڻ ايت پيداواري انگن ۽ آڪڙن کي آڏو رکي چئي سگهجي ٿو ته سياري جي مند ۾ درياھ ۾ گهٽ ڪوانٽم ۾ پاڻي جي آمد سبب زمين جي پاڻي جي ليول ضرور زير زمين ٿيندي هوندي جنهن ڪري زير زمين پاڻي جي ذخيري کي نارن جي ذريعي ڪڍي زمينون آباد ڪيون وينديون هيون.

علي گوهر آباد لاڙڪاڻي جو هڪ مشهور و معروف پاڙو رهيو آهي ۽ گهاڙ واھ جي آباد ۽ خوبصورت حصي ۽ محل وقوع تي آهي. سن پنجنونجاه چاونجاه ۽ ان کان پوءِ به ڪي سال علي گوهر آباد جي ڀر وارن باغن ۽ زمينن ۾ قائم ڪوهن ۽ گهرن جي ڪوهين جو پاڻي موسم سرما ۾ ڏهن فتن کان ويهن فتن تائين هيٺ هليو ويندو هو مگر ساوڻ ۾ چاڙھ ڪري ٻاهر نڪري ايندو

هو. يا گهٽ ۾ گهٽ ايتري حد تي ايندو هو جو ڪوهين مان گهر جون خواتين هٿ سان باتليون پري پاڻي گهر جي استعمال هيٺ آڻينديون هيون ۽ اسان پاڙي جا ٻار وهنجڻ لاءِ ڪوهن ۾ لهي ڪونه ويندا هئاسين بلڪه مٿي ڪنارن تي ترندا هئاسين.

لاڙڪاڻي جي خوشحالي سبب گهاٽو واھه جي ان اهم ٽڪري جي واپار ۾ ڏکڻ پاسي ميرن جي دور ۾ جڏهن لاڙڪاڻو آسودگي ۾ گهٽا ڏاڪا مٿي هو تڏهن عيش گهر قائم ٿيا. ميرن کي جڏهن گهر مان لڳي ۽ سيٺ نائون مل به سازشن جو چار وڇايو ته انگريز ڪمپني سرڪار به ميرائي صاحبي جا پير ڪڍڻ لاءِ ڪاروايون شروع ڪري ڏنيون. نتيجي ۾ نيٺ ميرن جي حڪومت جو انت ٿيو ميرن جا تخت قلعا برباد ٿيا ۽ انهن جو سمورو مال متاع برطانيا ڪجي ويو. ان جا منفي اثرات سڄي سنڌ تي پيا هوندا ان کان ڪو انڪار به ڪري نٿو سگهي ته ڳوٺ بهارپور جيڪو گهاٽو واھه تي قائم ميرائي دور جو بهترين ڳوٺ ۽ ڪچو قلعو هو سو بارود ۽ فوجي چونڪيون سميت تحس نحس ٿي ويو. اهڙين بربادين کي ڏسي نتيجو ڪڍي سگهجي ٿو ته گهاٽو واھه تي اڏيل عيش جو اڏو به زوال پذير ٿي ويو هجي. اڻويهه سو پنجاھه پنجونجاھه واري زماني ۾ انهن عيش گهرن جي ڌڙن جا نشان واضح صورت ۾ موجود هئا. اسان جي سانڀر ۾ وري انهن پراڻن آثارن تي نئين سر عيش گهرن کي غريب مقام وٽان شفٽ ڪري ساڳوئي جاءِ تي قائم ڪيو ويو.

لاڙڪاڻي جي راڻي باغ جي سامهون واري تڙ ۾ پيش ايندڙ ٻه ٻيا واقعا منهنجي لاءِ وسارڻ جهڙا ناهن ڀانيان ٿو ته 1955_56 وارو زمانو هو لاڙڪاڻي ۾ ميونسپالٽي جي چونڊن جي گهڻا گهمي ۽ هما همي لڳي پئي هئي. اسانجي علاقي جي بلدياتي ڪانستري ٽيوٽنسي ۾ جيڪي شخصيات بلدياتي سياست جا مهر جو نظر تي آيا تن مان اهم سماجي خدمات ۽ شهر ۾ سينيٽيشن

جي خدمات جي حوالي سان معروف سماجي ۽ ادبي خدمات سرانجام ڏيندڙ شخص ميان غلام عباس قادري سرفهرست هوندو هو. فقير محمد انڙ شهري سياست جي حوالي سان علي گوهر آباد قافلي سراءِ محلن جو مڃيل سياسي ليڊر هو. انهن چونڊن ڌاري سامتيا روڊ تڪ مان سرائي تاج محمد کي ميونسپل ميمبر لاءِ بيهاريو ويو اسانجي سومرن مان امير بخش سومرو ميمبر شپ لاءِ اٿيو هو جنهن کي سومرا گهٽي ۽ ڪچي محلي مان ووٽ حاصل ڪرڻا ها. سڄي تمهيد جو مطلب آهي ته سرائي تاج محمد سامتي جو نالو سامهون اچي جنهن اها اليڪشن هارائي هئي. سرائي تاج محمد جو فرزند محمد واٽ هو جيڪو لاڙڪاڻي ۾ نيشنل بينڪ جو مينيجر ٿي رهيو هو جنهن جو گهر اسان جي گهر جي ڀرسان هو. هو مالوند ماڻهو هئا ان زماني ۾ کير پاڙن جي گهرن ۾ اندر وڪامندو هو. آءٌ به سرائين جي گهران کير وٺي ايندو هوس محمد وارث جن جي گهر ۾ هڪ ڪامي ڪم ڪندو هو جنهن کي سڀ نانگو سڏيندا هئا. اهو مينهن جي گاهه پٺي کان علاوه گهر جي سودي ستي سان گڏ گهٽائي گهرو ڪم سرانجام ڏيندو هو. هڪ پيري هي ماڻهو گهاڙ واه جي ساڳي تڙ جي ساڳي جاءِ تي هڪ پاسي ٽين جي ڪنستري ۾ ڪار چاڙهي بيٺو هو. مون ڏٺو ته هو سوتِي سان رلهي کي ٻاهر ڪڍي پيو پر رلهي ٽين جي ڪنهن ڪنڊ ۾ ڦاٿل هئي جيئن هن ست ڏئي سوتِي کي مٿي تڳ ڏني ته ٻاهه تي چڙهيل ڪار جو ٽين نانگي جي پيرن تي اچي پيو بيلنس نه رهيس وڃي زمين تي ڪريو ۽ ٽين جو سمورو گرم پاڻي اچي مٿانئس ڪريو. نانگي جي جسم جا ڪجهه حصا سڙي پيا سندس دانهن ڪوڪن تي ماڻهو مڙيا. مان ان وقت گليل کنيو ڪبوترن، جهرڪين ۽ وهين جي تاڙ ۾ پئي هيڏي هوڏي رليس مگر ان دردناڪ واقعي کي ڏسي افسوس ۾ ٿورو ڀرو رائي باغ جي ڀت تي وڃي ويهي رهيس.

راڻي باغ جي وٿن تي پڪي پڪڙ ويهن ۽ اڏامن پيا. پري کان منهنجي نظر گلاب گجراتي تي پئي. گلاب گجراتي نور محمد عرف نوري گجراتي جو ڀاءُ هو جنهنجو پراڻي گاهه مڌي تي ڪبوترن جو دڪان هو. پتو ناهي ته گلاب شرارت يا ڪهڙي موڊ ۾ هو جو سامهون بيهي مون ڏانهن پنهنجي گليل چڪي چوڻ لڳو ڳوڙهو هٿانءِ مون چيومانس اڙي نه اڙي نه مگر هو گليل چڪي چڪو هو ۽ ڄاڻي وائي مون ڏانهن ڳوڙهو اڇلايائين جيڪو اچي مونکي سڄي اک ۾ لڳو ۽ مان جيئن جو تيئن پت کان هيٺ پت تي وڃي ڪريس اڌ ڪلاڪ کن ڪو هوش ڪونه هو جڏهن هوش آيو ته گهر روانو ٿيس. جيئن امڙ در کان داخل ٿيندي منهنجي سڄيل اک ۽ منهن ڏٺو ته ڪانئس رڙ نڪري وئي پڇا ڪيائين ڇا ٿيو آ. چيو مانس ته گلاب اک ۾ ڳوڙهو هنيو آ.

گجراتين جي گهر ۽ اسان جي گهر ۾ اٺ فٽ گهٽي جو فرق هو امان وئي گلاب جي ماءُ سان جهيڙو جوئي آئي پر ٿيندو ڇا جي قسمت ٿئي ته ٽاڪوئي نه لڳي. هڪ غربت ٻيو بيداري ڪونه امڙ روزانو سرمي سرائي سان اکين ۾ ماکي وجهندي هئي خير مهيني کن ۾ اک جي سوڄ جهڪي ٿي مگر ديد ۾ معمولي فرق ٿي پيو. جيئن جيئن وڏو ٿيندو ويس ته هوريان هوريان اک جي ديد متاثر ٿيندي وئي 1980 تائين اک اهڙي حالت تي پهتي جو ڊاڪٽرن ۽ اسپتالن جا چڪر ڪاٽڻا پيا. ماهر چشم ڊاڪٽر منظور احمد سربراھ چشم ڊپارٽمينٽ سول هاسپٽل ڪراچي ۽ منير احمد ٽيم پارٽنر آپريشن ڪري نئون لينس لڳايو. ڪافي فرق پيو مگر ڪجهه سالن کان پوءِ مسئلو ريتينا ڊيٽيچمينٽ تي وڃي پهتو. اهڙي ريت زندگي جي هڪ وڏي نقصان مان گذرڻو پيو. بس اسان جي زندگي سود ۽ زيان جي چڪر هيٺ ڦري ٿي انسان ڪڏهن فائدي ۾ ته ڪڏهن گهاتي ۾.

گهاڙ واه راڻي باغ جي سامهون ڏوبين جي سمورن تڙن ۽ گهاٽن جي سامهون ٻئي ڪناري تي پتن جا ڳوٺ هئا. جن ۾ کارڪن، زيتونن ۽ انهن جي باغن جا نه ڪٽندڙ سلسلا هئا جيڪي پير شهر تائين ٿي هليا ويا. انهن باغن جي حد جي وسعت کي ڏسبو هو ته گهاڙ پل کان تقريبن ٻه اڍائي سو ميٽر اتر ۾ گجڻ پور چونڪ کان نئين ديري تائين انهن باغن جو سلسلو هليو ٿي ويو. گجڻ پور چونڪ کان اوڀر عاقل طرف ويجهو هو ته انهن باغن جو سلسلو چنن جي ڳوٺ کان روڊ جي ٻنهي پاسن کان مسو هب تائين نظر ايندو هو. هڪ لحاظ کان اها سموري آبادڪاري گهاڙ واه جي پاڻي جي مرهون هوندي منت هئي.

گهاڙ واه جي پرين ڪپ تي آباد پتن جي ڳوٺن ۽ باغن جي مالڪن سان چاچي خدابخش سومري جون يارائون ۽ پاڻي وارا تعلقات هوندا هئا. مون ننڍي هوندي چاچا خدابخش سان گڏجي گهاڙ پڪ پار جي ڳوٺن ۽ باغن ۾ گهمڻ ويندو هوس. گهر ۾ کيس ڪاٺين جي ضرورت پوندي هئي ته ڪجين جا سنڍا ۽ بهارا اُتان آڻيندو هو. ازنسواءِ فصل لهندا ها ته کيس اڇ ٿيندي هئي ته کارڪون زيتونن ۽ ڀاڄيون وغيره انهن ڳوٺن مان ڪڍي ايندو هو. پاڻ سان ڪڏهن پنهنجي پٽ عبدالستار کي وٺي ويندو هو ته ڪڏهن مونکي ساڻ ڪڏهن هو. انهن ڳوٺن ڏي وڃڻ لاءِ ان زماني ۾ سوڙها ۽ ڪچا رستا هوندا هئا. ڪٿي پنج ته ڪٿي اٺ ڦٽ رستو هو ۽ انهن جي اطراف ميون جا وڻ ٿي وڻ هوندا هئا. باغن جي وچ ۾ اوڙڪيون پتيون قائم هيون جيڪي باغن جون حد بنديون مقرر ڪنديون هيون. ڳوٺن ۾ اندر دڪان خير کي ها ڳوٺاڻن جو جيلس بازار سان روز جو ڪم هو. ڏيتي لپتي حساب ڪتاب لاءِ ڀلاوڻن ۽ فروت اجتنن وٽ ڳوٺاڻا ايندا هئا رهندا هئا. انهن ڳوٺن جا پٽا اڪثر سرندي وارا ها. باغن ۽ واڙين جا مالڪ به پاڻ هئا ته واپاري به پاڻ. اڪثر مالوند پتن جون جيلس بازار ۾ واپاري ڪوٺيون،

فروت ڪميشن ايجنسيون به قائم هيون. باغن جي اندر وڃبو هو ته چئو طرف ميون جي سرهاڻ ڦهليل هوندي هئي وڻن جي گهاٽي چانو ۽ انداهو ماحول ڏسي پيو پئو لڳندو هو جڻڪ ماڻهون ڪنهن جهنگل مان پيو گذري. هڪ پيري پئي عظيمان منهن جي ماءُ پيڻ ۽ مونڪي پنهنجي ڄاڻ سڃاڻ وارن پٽن جي گهر گهمائڻ وٺي وئي. ڳوٺ ۾ ڪنهن هنڌ ڪو هڪ اڌ گهر چڱيرڙو ۽ پڪو نظر آيو ورنه گهڻا گهر رڳو هڪ ٻن ڪونين تي مشتمل ها ڪٿي ڪاڪيون جهوپڙيون به نظر ٿي آيون. ڳوٺاڻن گهرن ۾ عورتون ڏيسي ڪرت گهر قائم ڪيو وينيون هيون گهرن ۾ اڳڻ، سڳيون آر تي گنجيون، ميز پوش، ڪپڙن روڻ چولن تي آر سان گلن ۽ هرمچي جو ڀرت پيون ڀرن ڪٿي وري مختلف رنگن جا پڪا ۽ هٿ ونجڻا پيون ناهين. اهڙي طرح هو پنهنجي سنڌي ثقافت کي زنده رکيو پئي آيون.

مان شاه بهاري پرسان ڳوٺ ۾ سال کن پهريون سنڌي پڙهيم مگر جڏهن اسڪول ڇڏيم تڏهن حسب ماحول ڪو سرٽيفڪيٽ حاصل نه ڪيو. اهو به ياد ناهي ته اسڪول ۾ ڪنهن داخل ڪرايو ۽ ڪنهن ڪڍيو. گجڻ پور رهڻ دوران منهنجي افعالن ۾ سڌارو اچڻ بدران گهڻو بگاڙ اچي ويو هو. ڇاڪاڻ ته اهي شهر جي پسگردائيءَ وارا پاسا هئا جتي نشي پتي ڪرڻ لاءِ ميخانا سرعام کليل ها. ان زماني ۾ پنگ چرس آفيم ۽ ڏوڏي جو نشو ڪرڻ ڄڻ ڪو عيب ئي نه هوندو هو. جتي سائو ڳاڙهو جهنڊو لڳل هوندو هو اتي هڪ اڌ چرسي يا پنگ پيئڻ وارو موالو موجود هوندو ئي هوندو هو. مندر ۾ هئاسي ته ڄڻ ميخانو ئي گهر ۾ هو. مندر کان ميونسپل ڪميٽي آفيس جي پويان سرلا ديوي واري اسپتال جي پنين پاسي گهاڙواھ جي پڪ تي ورهاڱي کان اڳ جي هڪ پڪي ڪوئي ٺهيل هئي. جتي هر وقت اٺن ڏهن موالين جو ميڙ متو پيو هوندو هو. اسپتال اچڻ وڃڻ لاءِ اسانجو اهوئي شارت

ڪٽ رستو هو. البته ان زماني ۾ امن امان اهڙو هو جهڙو هن وقت ڪيندا ۾ پيو ڏسان. تنهنڪري ماڻهن توڙي ميخاني جي موالين کان ڪنهن به قسم جو خوف محسوس ڪونه ٿيندو هو. مونکي ياد آهي ته ان ميخاني جو ماڻهو جيڪو اتي تاس راند ڪرائندو هو پنگ وغيره گهوتيندو هو ان جي اڱڻ آڏو ننڍي مسجد به هوندي هئي جتي ڌوبي ۽ پيو آيو ويو به سجدا ڏئي ويندو هو مون انگريزي دور جي خوبصورت آرٽ شيت پيپر تي پرنٽ ٿيل تاس جا تر ڪندڙ پتا اتي ڏنم. تاس جا پتا جيڪي پراڻا ٿي ويندا ها يا گم ٿي ويندا هئا سي هو ڦٽي ڪري ڇڏيندا ها. اهي ناڪارا تاس جا پتا اسان کڻي اچي گهر ۾ لڪائي رکندا هئاسي ۽ لڪي چپي انهن کي نپي سڀي ڏسندا هئاسي. اهو به ياد آهي ته ان ميخاني ۾ تاس سان رنگوار راند ڪيڏڻ ۾ مشغول اڌ تي هندو واڻيا هوندا هئا. بهر حال اهي هنڌ اهي جايون سنيون هيون نه انهن جو ماحول سنو هو. خدا جند ڇڏائي ان پاڙي ۽ ان ماحول مان.

سال اڌ ڪن خير جو گجڻ پور ۾ رهياسين تنهن زماني ۾ منهنجو مامو هدايت الله سومرو بابي سائين کي پرچائي پنهنجي گهر علي گوهر آباد ۾ اچي رهايو. علي گوهر آباد نسبتن سٺريل-پڙهيل گڙهيل ۽ خوشحال ماڻهن جو پاڙو هو. خاص طور سامتيا روڊ، جنهن جي آس پاس پڪين جاين ۽ سامتين جي پڪي عمارتن جون پليون جايون ڏسي وڏي خوشي ٿيندي هئي.

هن محلي ۾ مان ۽ منهنجي پيڻ جڏهن پهرين درجي ۾ داخل ٿيڻ وياسي ته سائين فيض محمد سيال اڳ جو تعليمي رڪارڊ معلوم ڪيو ۽ سرٽيفڪيٽ گهريو، جيڪو اسان فراهم ڪري نه سگهياس، تنهنڪري ان به منهنجي پڙهڻ ڪرڻ جي حالت زار ڏسي ڪچي پهرين ۾ داخل ڪيو. جيتوڻيڪ عمر جو وڏو ٿي چڪو هوس تڏهن به هن صاحب پنهنجي اختيار کي استعمال

ڪندي منهنجي ڄم جي تاريخ کي مناسب ڪندي مون کي ٽي سال ننڍو ڪري ڇڏيو.

خالي پٽيانگ مندر سان لڳ واڻڪي خالي پيل جاءِ ۾ هيٺ هڪ خالي پانڊو هوندو هو جنهنجي مٿين منزل تي اسان پنهنجو اچي آستانو ڪيو هو. ان جاءِ جي دري مان جيلس بازار روڊ، گجڻ پور ڏي پل تي چڙهندڙ رستو، اناج منڊي ڏانهن ويندڙ رستو ويندي موهن فقير جي اوتاري تائين سڀ ڪجهه نظر ايندو هو. جيلس بازار تہ منهن ۾ هئي ۽ دري مان ڪٻي پاسي نظر ڊوڙائي هئي تہ شاهه محمد اسڪول ۽ سرهيا پٿر ڏي ايندڙ ويندڙ ماڻهون صاف ڏسڻ ۾ ايندا هئا. ان وقت جيلس بازار اسان جي پيٽ قوت جو نهايت سستو وسيلو هوندي هئي. بابا سائين ڇاڇا خدابخش سومري جي تعاون سان ايمپائير کان ايندڙ رستو جيڪو جيلس بازار جي منڍ ۾ اچي ڪٽندو هو اتي رنگريز جي دڪان ۾ ڪم ڪندو هو جيڪو اسانجي رهائش کان تقريبن سئو ڏيڍ ميٽر پري هو. شروع ۾ بابا سائين پاڇيون ۽ ٻيو گهرو سامان پاڻ گهر پهچائي ويندو هو. مگر جڏهن هو اتان ڪم ڇڏي وڃي ڪنهن ٻي هنڌ ڪم سان لڳو تہ گهر جو سودو ست مان ۽ منهنجي پيٽ وٺڻ ويندا هئاسين. اسان ستت ئي جاءِ مٽائي گهاٽڙ پل جي ٻي پاسي واري ڪناري ڇاڇي خدابخش جي گهر سان لڳ مسواڙي جاءِ وٺي رهياسين. ننڍي هوندي کان مونکي پڙهڻ جو شوق هو. سکر ۾ بيراج ٽائون جي ايليمينٽري ۽ پرائمري اسڪول ۾ سائين الله ڏني جي ڪلاس ۾ داخل ٿيو هوس ۽ اسڪول جي اعلا ترين پڙهائي مان مستفيض ٿي رهيو هوس ۽ بيراج ٽائون جي پاڙي جي ماحول جنهن ۾ 49_ 1948ع ڌاري گهر جي سامهون انگريز اريگيشن ڊپارٽمينٽ سان سلهڙيل ڪجهه فيمليون رهنديون هيون تن جي ٻارن سان راند راند وڃي ڪندو هوس ۽ انهن سان لهه وچڙ ۾ بييس نو ۽ گو ۽ ڪم سکيو هوس. مگر شومئي قسمت جو مسلسل

لڏپلاڻ جي ڪري منهنجي ۽ منهنجي پيڻ جي تعليم گهڻي متاثر ٿي. ڪچو پهريون سکر ۾ وري ڪچو پهريون ڪنگن ۾ پڙهيس. مگر هاڻي گجڻ پور شاھ بهارو لڳ ڳوٺ ۾ وري ساڳي ڪچي پهرين ۾ ياد ناهي ته ڪير داخل ڪرائي آيو. پنهنجي داخلي گهرو سماجي ڪمزورين ۽ معاشي بدحالي سبب جيترو اسان رولڙي ۾ رهياسين اوترو تعليم حاصل ڪرڻ ۾ اسان کي پوڳڻو پيو. پڙهائي مان منهنجي دلچسپي تقريبن ختم ٿي چڪي هئي ۽ صفا رولو چوڪرو ٿي پيو هوس. پڙهڻ کان علاوه ٻين شين شغلن ۾ دلچسپي ۽ رجحان وڌندو ويو. ان زماني ۾ گجڻ پور جي لوڪيشن ڏسڻ وٽان هئي. هتان جو ماحول نهايت خوبصورت ۽ فطرتي هوندو هو. علاقي جو ڏيک به بهراڙي جهڙو هو. نم جي گهاٽن وٽن، پيل ۽ بڙ جي درختن جا ٿڌا ڇانورا وچ ۾ گهاٽا واه جي پل جو انتهائي خوبصورت منظر ماڻهن جون اکيون کيريون ڪري ڇڏيندو هو. گجڻ پور پاسي اسان جي گهر کان ٻاهر گهاٽا واه جي پل جو آخري دروازو هوندو هو. ان ۾ اڌ گهاٽا واه جيترو پاڻي موجود هوندو هو جيڪو ان دروازي مان گهڻي زماني تائين وهندو رهندو هو. ان وڏي واه تي ڏوپين جا ڦرڻا لڳل هوندا هئا. چاچي خدا بخش جو ان تڙ تي باقاعدي قبضو ۽ ڪنٽرول هوندو هو. تنهنڪري ان هنڌ به به ٿي جايون ناهيو ويٺو هو. هن جاءِ تان شاه بهاري اسڪول وڃڻ لاءِ نهايت آسان ۽ خوبصورت سڙنگ هوندي هئي. گهر کان ٻاهر نڪرندو هوس ته مسجد وٽ هڪ ٿوڻو هوندو هو جتان هڪ رستو پل ڏي ويندو هو ٻيو اوڀر پاسي انبن کارڪن ۽ زيتونن جي باغن ڏي ويندو هو جتان وري ڪڀي مڙندي اهو رستو شاه بهاري ڏانهن ويندو هو ۽ اهوئي رستو منهنجي اسڪول جو هو. اهو به دراصل هڪ ٿوڻو هو ڇاڪاڻ ته ان جاءِ تي گهاٽا واه واري آخري در ڏانهن ويندڙ رستي تي مندر ۽ جيلس ۽ ميونسپل آفيس طرف هڪ ٿوڻي ۾ تبديل ٿيندو هو ۽ اسپتال جي

پٺ کان نڪري اها سٺڪ گهاڙواھ جي ڪشادي پاڻين وٽ وڃي بيهاريندي هئي. ان جاءِ تي ان وقت ٻيڙين جو ننڍو بندر هو جنهن تي پير شير ۽ ڀرپاسي جي ڳوٺن مان گهاڙ واھ جي ذريعي جيلس بازار تائين ميون ۽ ڀاڄين جي ترسيل جاري رهندي هئي. ڏٺو وڃي ته ان جاءِ تي گهاڙواھ پنهنجي پراڻي وهڪري واري حيثيت ۾ موجود هو ۽ اهو هنڌ هڪ سهڻي جهيل جهڙو منظر به پيش ڪندو هو. پاڻي جي ان حصي ۾ لٺي ڦلاور ڪوٺين جا گل ۽ ڊيفولس کان وڌيڪ سهڻا ڪنور (ڪنول) پاڻي جي سيني تي پيا ترندا ها. جن جي پتتين جو رنگ گلابي مائل هوندو هو مگر لٺي جي گلن جو رنگ رابيل ۽ نرگس سان ميل کائيندو هو. شاه بهاري اسڪول وڃڻ وارو رستو به گهڻو دلڪش هوندو هو ان رستي جي سڄي ۽ کاٻي پاسي ميوه دار زيتونن جا باغ هوندا هئا جنهن جي مهڙ ۾ ساڄي پاسي واري باغ ۾ ان وقت ٻن پاسن کان ڪڇين جو بارڊر هو گهاڙ واھ جي ڪناري تي جيڪي ڪڇيون هيون تن ۾ وڏي حجم واري گاڙهي برائون رنگ جا ڏوڪا ٿيندا هئا جن کي باغائي عيدن شاه جا ڪپڙا سڏيندا ها. اسڪول ويندڙ ڊگ تي جيڪي ڪڇيون هيون تن ۾ لاڙڪاڻي جي مشهور لذيز مهانگي کارڪ ساوڙو ٿيندي هئي جنهن جي خوبي هوندي هئي ته ان ۾ مٺاڻ گهٽ هوندو هو مگر ان ۾ ريشو بلڪل نه هوندو هو انهن کارڪن جو جيڪڏهن ماڻهون پاڻ ڏيڍ کائي وڃي ته ان جو وات ڪونه ڀڄندو هو. مون ٻڌايو ته ان زماني ۾ منهنجو پڙهڻ ڪرڻ ۾ ڌيان نه لڳندو هو لکڻ پڙهڻ کان وڌ منهنجو ڌيان گهاڙ واھ جي پاڻين. باغن جي خوبصورت ماحول، پکين ۽ مڇي جي شڪار سان هوندو هو. علاوه اڙين ان زماني فجر جو اٿي مون پنهنجو نيم ٺاهي ڇڏيو هو پهريون رب سائين جي گهر جو آڳر بهاري ايندو هوس. تنهن بعد گهر جي اڳيان توائي تي ڪتل عباس علمدار جي علم جي صفائي ڪري سڄي ميدان کي ڪڇي جي بهاري سان بهاريندو هوس. پاڙي

جا ماڻهون منهنجي ٻي ڪنهن ڪم کان راضي هئا يا نه پر انهن
ٻنهي ڪمن کان گهڻو راضي هوندا هئا.

مرزا اسحاق بيگ

گهاڙ واھ جڏھن ڀريو تريو رھندو هو تڏھن مڇي بہ ان ۾ ججهي پيدا ٿيندي هئي ۽ ان جي مارڻ جا طور طريقا بہ گھڻا هئا. بنا ڀرمت جي مڇي مارڻ يا پڪڙڻ ڏوھ جو ڪم هو. چار قنڌو ڪري جيڪي مهاڻا مڇي پڪڙيندا ها سي پروفيشنل هوندا هئا ۽ وٽن ڀرمت ضرور هوندي هئي. اسان جهڙا بالڪ ٽولا وري ڪجيءَ جي سنڌي ۾ ڏور وجهي ۽ ڪنڍي ٻڌي چاري طور ان ۾ ساڀو يا مڇي جي گوشت جو ذرو اٽڪائي شڪار ڪندا هئاسين. بنا ڀرمت وارا لڪي چڀي ڪٿي نہ ڪٿي مڇي پڪڙڻ ۾ مصروف هوندا هئا. گهاڙ واھ تي وڏي پيماني تي ساليانو مڇي مارڻ جو وڏو جشن ٿيندو هو. سرندي وارا مهاڻا انجو نيڪو ڪٽندا هئا. ايتري خبر ناهي تہ اهو نيڪو ڊسٽرڪٽ ڪائونسل بورڊ جو سرواڻ ڏيندو هو يا ميونسپل جو چيف يا ڪو ٻيو اثارتي آفيسر. بهرحال گهاڙ واھ جي ويڪري پيٽي واري هنڌ عيش گهرن جي بلڪل سامهون ڏوٻي گهاٽ تي جتي ننڍي اچي مسجد هوندي هئي ان جي سامهون گهاڙ جي هڪ ڪناري کان ٻي ڪناري تائين وڏا رچ لڳايا ويندا هئا. هفتو کن اهيو لقاءُ رھندو هو ۽ زبردست طريقي سان مڻ جي منهن مڇي ماري ويندي هئي. انهن نيڪيدارن جو اهو نيم هوندو هو تہ نيڪي جي آخري ڏينهن گهاڙ واھ تي موجود پبلڪ لاءِ دعوت عام ڪندا هئا. جنهن ۾ پنهنجي پسند جي مڇي پوئڪي جي پلاءُ جون ديڳون لاهيندا هئا، جيڪا دراصل نيڪيدارن طرفان شڪراني طور اها هڪ قسم جي خيرات هوندي هئي. اهو پوئڪي جو پلاءُ جن کاڌو هوندو ۽ جيڪي حال حيات هوندا تن کي ان پلاءُ جون لذتون اڄ بہ ضرور ياد هونديون. مڇي جي شڪار جي ڳالھ نڪتي آ تہ

لاڙڪاڻي جي هڪڙي شوقين شڪاري جو ذڪر ڪرڻ ضروري ٿو سمجھان. تقريبن 1965 ڌاري تجرب باغ (جناح باغ) لاڙڪاڻي ۾ هڪ لوڪل برادڪاسٽنگ اسٽيشن جو قيام عمل هيٺ آيو. ميونسپل ڪاميٽي جي ان لوڪل نشرياتي اداري جو پروگرام ايگزيڪيٽو آفيسر مرزا اسحاق بيگ صاحب کي مقرر ڪيو ويو. شهر ۾ بلڪل ديسي مينوئل طريقي سان اهو نشرياتي لوڪل ادارو پنهنجي شيدول مطابق پروگرام پيش ڪندو هو. ان برادڪاسٽنگ ذريعي تفريحي پروگرام گيتن پريون ڪهاڻيون پيش ڪيون وينديون هيون، جنهن ۾ گيتن ۽ گانن سان گڏوگڏ علمي ۽ ادبي پروگرام به نشر ٿيندا هئا. جيتري قدر ياد پوي ٿو ته بيگ صاحب سان ايڊورٽائيزنگ ۽ انائونسمينٽ ۾ امير علي مڻو يا ان جو ڀاءُ علي انور مڻو معاون ۽ مددگار هوندا هئا. اهو بيگ صاحب گهاٽو واه تي مڇي مارڻ وارن شوقينن ۾ هڪ رومانٽڪ ڪردار هو. بيگ صاحب کي پنهنجن گهرو ۽ دفتری ڪمن ڪارن مان جڏهن واندڪائي ملندي هئي ته پنهنجي شوق کي جلا بخشڻ لاءِ مڇي مارڻ لاءِ گهاٽو واه جو رخ ڪندو هو ۽ ڏوٻي گهاٽ کان پير شير جي علائقي تائين وڃي مڇي ماريڻدو هو. جتي بلڪل خاموشي ڏسندو هو اها جاءِ هن جي پسندیده هوندي هئي. دراصل اها هن جي شڪاري (اسٽريٽجي) اٽڪل بازي هوندي هئي. هو مڇي پڪڙڻ جا مڙئي گر ڄاڻيندو هو. بيگ صاحب پنهنجي پر ۾ هڪ خوش اخلاق ۽ مست ماڻهو هو. مڇي مارڻ جي غرض سان جڏهن گهران نڪرندو هو ته پنهنجي آرام، سکون ۽ حفاظت جو سمورو سامان ساڻ کڻندو هو. چاري جا ساپا، ڪيچوٽا، گوشت ۽ ننڍيون درا مڇيون، ڪڻڪ جو گوهيل اتو ۽ چاري طور ڪي مصالحا به کڻندو هو علاوه ازين اُس ۽ گرمي کان بچڻ لاءِ رڳو انگلش هيٺ پائيندو هو مگر پاڻ سان هڪ وڏي چٽي به کڻندو هو جيڪا زمين ۾ کوڙي چانورو ڪري ويهندو هو ۽ ڊگهي ڏور واري ڪنڍي وچ

پاڻي ۾ زور سان اڇلائيندو هو ۽ ڪلاڪن جا ڪلاڪ صبر ۽ سائنٽ سان پاڻي ۾ نظرون ڪپايو وينو هوندو هو. آئون اڪثر گهاٽو واه جي ڪناري تي پاڻي جي پکين جهنگ ڪڪڙن، توبين، ٽيٽن ۽ ڪانيرن ۽ ڪڙجين وغيره جي شڪار جي غرض سان پيو هيڏي هوڏي ڀٽڪندو هوس. اڪثر بيگ صاحب کي ان ماحول ۾ ڏسندو هوس ته سائنس ملاقت جو شوق جاڳندو هو. هڪ ڏينهن سندس اجازت سان وڃي ڀرسان وينس. مون کي ڏسندي هت جي اشاري سان ڀر ۾ ويهڻ لاءِ چيائين. ڪجهه دير خاموش هو پر پوءِ نهايت جهيڙي آواز ۾ اردو زبان ۾ چيائين: اوهه ڪير ته هو...؟ مون سمجهيو ته وات ۾ پاڻ اٿس جو اهڙي گومگو ڪيفيت ۾ اشارا پيو ڪري پر پوءِ ٻڌائڻ لڳو ته مڇي جي شڪار ۾ خاموشي گهرجي ڇاڪاڻ جو مڇيون آواز ٻڌنديون آهن جي اسان جو آواز يا شور شرابو ٻڌنديون ته ٽهي وينديون پوءِ هتي ويهڻ سڄو بيڪار. ياد ناهي ته سگريٽ به پيئندو هو يا نه. پڪ ناهي. ابهام آهي ته هو بندوق سان به مڇي جو شڪار ڪندو هو. اسان جي ٻاروڻن جي زماني جي يادگيريون آهن ويسر پل ته انسان جي زندگي جو حصو آهي.

ڪنڊي سان مان به گهاٽو واه مان مڇي پڪڙيندو هوس. ان لاءِ ساڀن جي ضرورت پوندي هئي. ڪيلي جي وڻن جي پاڙن ۾ نم شده گهميل مٽي ۾ صحتمند ۽ ججهڙا ساڀا (Earthworms) ملي ويندا هئا سو قاضي هدايت الله جي باغ جو رخ ڪرڻو پوندو هو ڪيلن جي پاڙن ۾ ٿوري زمين کوٽڻ سان گچ ساڀا ملي ويندا ها. مسجد جي ڀرسان نم جي وڻن جي ڀرسان گهاٽو واه جي پڪ تي ٿاري جو درخت هوندو هو. ٻنهي وڻن جي گڏيل تڌي چانو هيٺان اسان جي مڇي پڪڙڻ جي ڪرت شروع ٿيندي هئي. شڪار ۾ هر قسم جون مڇيون ڪنڊي ۾ ڦاسنديون هيون ڪرڙيون جن کي ٽپري سڏيندا ها سي. شاڪر جنهن کي سول به چئبو آهي جيڪا نهايت طاقتور مڇي سڏبي آهي مگر اها مڇي اسان جي گهرن ۾ پسند نه ڪئي

ويندو هئي. تنهنڪري جيتريون به شاڪر مڇيون هت اينديون هيون سي سڀ گهر جي سامهون جليل ڪمپائونڊر جيڪو حق ڊاڪٽر جي ڪلينڪ تي سروس ڪندو هو جي گهر ڏيندو هوس ڇاڪاڻ ته اهي سول مڇي کي وڏي شوق سان کائيندا هئا. ڪڏهن ڪڏهن ڪميون به ڪڙهي ۾ ڦاسنديون هيون جن کي وري پاڻي جي حوالي ڪري ڇڏبو هو. ڇاڪاڻ ته اها اسپيشي اسان جي نظر ۾ مڪروه ۽ حرام تصور ڪئي ويندي هئي. پوئڪي مڇي به منهنجي والده جي پسند وٽان نه هوندي هئي. اسان جي گهرن ۾ رڳو پلو ۽ ڪرڙو يا ڪرڙيون کائبيون هيون. گهاٽ جي ڪپ جي ان ٿاري جي وٺ جي ڇانو تان سو بار صدقي آئون گهاٽ واه جي ڪنارن ۽ ان جي دلنشين ۽ دلڪش نظارن کي ڪڏهن وساري نٿو سگهان. وٺن تي چڙهي ويهڻ جو لطف به پنهنجو اور هوندو هو. انبن ۽ ڪجين جي وٺن تي چڙهڻ جي مهارت گجڻ پور ۾ سکي هئي. مزي ۽ لطف حاصل ڪرڻ لاءِ هڪ پيري مان ان ٽالهي تي چڙهي ويس جنهن جو سمورو جهڪاءُ ۽ نوڙت گهاٽ جي پاڻي مٿان هئي. مٿي چڙهي هڪ ڌار تي ويهي هيٺ شيشي جهڙي شفاف پاڻي ۾ مڇين جي فطري سرگرمين ۽ سرگوشين سان گڏوگڏ انهن جا جسماني خدوخال ۽ رنگ روپ ڏسي بي حد لطف اندوز ٿيس ايتري قدر جو اهو نظارو ۽ اهو نقشو اڄ ڏينهن سوڌو ذهن تي نقش آهي.

گهاڙ واھ جي ڪپ تي محفل ميلاد ۽ مولوي قاري خير محمد

گهاڙ واھ لاڙڪاڻي جو صورتگر هو لاڙڪاڻي جو املهه ورثو هو. مگر پنهنجي هن تهذيبي ۽ ثقافتي ورثي تي ڪنهن به ڌيان نه ڏنو. اهو سڀني جي اکين اڳيان ڦٽي ويو لتجي ويو متجي ويو مگر ڪنهن جي اک آلي نه ٿي. گهاڙ واھ تي مڇي ماري پنهنجي ڪامياب مهم تي خوشيون ملهائڻ ۽ مڇي جي پلائن جون ديڳيون چاڙهي ايندي ويندي غريب غربي کي دعوت عام ۾ شريڪ ڪرڻ وارين سرگرمين هڪ لحاظ کان لاڙڪاڻي شهر کي سماجي ۽ ثقافتي حسن بخشيو. ڪو وقت هو جو گهاڙ واھ جي ڪپ تي جشن ميلاد و سیرت نبي ڪريم صلعم جو انعقاد ٿيندو هو جيڪو فجر تائين هلي لنگر عام ڪارائڻ بعد اختتام پذير ٿيندو هو. اهڙي جشن و مجالس جو انعقاد گهاڙ تي ڪپڙا ڌوئيندڙ ڌوپين جي چڱ ڀلائي واري انتظامي ڪميٽي ڪندي هئي. جنهنجو مک امير بخش سومرو هوندو هو. صلاحڪارن ۾ ڀاڻو محمد صالح سومرو، محمد قاسم سومرو ۽ احمد سومرو وغيره شامل هوندا هئا.

هڪ ڀيري لاڙڪاڻي جي بيباڪ مولوي قاري خيرمحمد کي سیرت النبي تي بيان پڙهڻ لاءِ جشن ميلاد تي گهرايو ويو. قاري صاحب حقيقي معنيٰ ۾ صاحب علم هو، گهڻو وقت سعودي عرب ۾ پاڪستان جي سفير عبدالفتاح سان بطور ترجمان ٿي رهيو هو ۽ عمر عزيز جي پوين ڏينهن ۾ ڪراچي ۾ سنڌ مدرسه الاسلام ۾ سيڪنڊري ٽيچر مقرر ٿيو. عربي مادري زبان وانگر ڳالهائيندو هو اعليٰ درجي جي منيٰ ۽ خوش الحان قرائت ڪندو هو. بيان به پُر اثر هوندو هوس اهو سڀ ڪمال سندن ديني علوم جي مطالعي جو هو. پر جي ڦوٽي الاچي ڪير پتي واري چانهه هر اڌ

ڪلاڪ کانپوءِ سائين جن کي ملندي ايندي هئي ته بيان ۽ بيباڪي ۽ شعلا بياني ۾ اضافو ايندو هو. جڏهن کيس گهاٽو واه ۾ تي عيش گهرن جي اڳيان ڪپڙن سڪاڻڻ واري وسيع ميدان جي ۾ سڪون پنڊال ۾ تقرير ڪرڻ جو موقعو مليو ته سندس موضوع ته سيرت ۽ ميلاد نبي هو پر ٽي ڪلاڪ دوارانيا بيان مان ڪلاڪ کن مولوي صاحب اصلاح سماج و معاشره ۽ عصيان کان دامن پاڪ ڪرڻ لاءِ وقت ڪڍي ورتو. شهر کان ٻاهر خاموش فضا ۽ سندس آواز عيش گهرن جون ڪڙڪيون ڪڙڪائي ڇڏيون. قاري صاحب گناهن جي دنيا کي خير باد چوڻ ۽ پنهنجو دامن پاڪ صاف رکڻ لاءِ ڪيتريون حديثون پر اثر نموني بيان ڪيون. اڌ رات لڙي بيان جي اختتام تي عرس جو طعام نوش ڪرڻ جي منادي ٿي. مان به چار گهڙيون قاري صاحب جا هٿ چمڻ لاءِ ويس ۽ سندس پيار حاصل ڪيم اهو مون تي لازم هو ڇاڪاڻ ته هو اسانجي سڄي اسڪول واري سنگت جو عربي جو استاد هو.

گهاٽو واه تي سومرا برادري جو ٻارنهن ربيع الاول وارو عرس ساليانو ٿيندو هو. اسان ننڍا هئا سي، گهر به گهاٽو واه لڳ هو سو وڏي چاه سان شرڪت ڪندا هئا سي. دراصل اسان ٻارن جي لاءِ اهو وڏي خوشيءَ جو موقعو هوندو هو. پوري رات جاڳندا هئا سي. رات جي ٻات اونداهي ۾ ڪشادا تل ۽ ميدان اهڙو روشن ڪيو ويندو هو جهڙو ڏينهن. شاميانا، اسٽيج، ڪرسي، ميز مولوي صاحب لاءِ لائوڊ اسپيڪر مائيڪ سڀ نهايت وڌندڙ ڳالهيون هونديو هيون. ازانسواءِ ٻن ڪونهنن جي ڪسڻ جو منظر، هڪ پاسي اڏيءَ تي گوشت نهڻ جي نڪ نڪ ۽ ٻي ۾ باه تي چڙهيل ديڳين ۽ ڪفگيرن جا ڪڙڪا ۽ اوٻاريل سگڊاسي چانورن جي هٻڪار ڪامين کي ۽ محفل ۾ موجود ماڻهن کي مست ڪري ڇڏيندي هئي. اسان سان انتظاميا جي مهربان وڏڙن جون مهربانيون ڪجهه اهڙيون ٿينديون هيون جن کي پنهنجي دلين مان اڄ سوڌو ڪڍي

نٿو سگهجي اهو هي ته تازا تيار ٿيل ڌاڻن واري مصالحي لڳل گوشت جي ٻوٽين ۽ پُڳل جيرن جو ٿالھ ملي ويڃڻ هڪ خداوندي انعام هوندو هو. گهاٽو واھ تي ڪو وقت اهڙا جشن رھيا مگر افسوس جو زماني جي ستم ظريفي. جو وقت اهڙو ڦيرو کاڌو جو اهڙي قسم جون خوبصورت ثقافتي روايتون زماني جي گردش جي نظر تي ويون ۽ سڀ ڪجهه بدلجي ويو.

ولي ٿيڻ جي خواهش

گهاڙ واھ جي ڀيٽي جي وسعت تقريبن جديد پنج پل ڪئنال جيتري هئي. جيڪو رائييس ڪئنال مان اتر اولھ طرف نڪري ڳوٺ وليدن کان وهي ٿو. خوبصورت جي لحاظ کان گهاڙ واھ پنج پل توڙي رائييس ڪئنال کان به وڌيڪ خوبصورت هو. ڪينادا ۾ دنيا جي خوبصورت جھلن مان اتاريو جھيل پنهنجو مٽ پاڻ آهي مون ڪيترن ئي شهرن مان مختلف جاين تان بيھي ان جھيل جا نظارا ڪيا آهن. هن سمنڊ جيڏي ويڪري ۽ وسيع ڍنڍ جو نيرو پاڻي ماڻھن جي اکين ۽ دلين کي ڏاڍو لپائيندڙ آهي. صاف شفاف آسمان جو پرتو پوڻ سبب امريڪا ۽ يورپ جي ڍنڍن ۽ جھيلن جو نيرو رنگ حيران ڪن حد تائين خوبصورت نظر ايندو آهي. مگر ماضي قريب ۾ گهاڙ واھ جي صاف شفاف سائي رنگ جي پاڻي جا حسين نظارا مون ڇٽ ۽ چاھ سان ڏنا هئا. جي ايمانداري سان مماثلت ڪريان ٿو ته گهاڙ واھ پنهنجي ڪنارن تي ساون ڊگھن ڪجين، انبن جي وڻن، ڊگھن ٻوڙن ۽ ڏھ ڦٽ ڊگھي ڏير جي سائي رنگ جو پرتو حاصل ڪرڻ بعد وڌيڪ خوبصورت ۽ وڌيڪ حسين لڳندو هو..

لاڙڪاڻي جو ميونسپل هاءِ اسڪول جيڪو پڻ گهاڙ واھ جي پراڻي ڀيٽي جي ڪڙ تي ڊپٽي واري بنگلي کان اوڀر پاسي اڏيل آهي تنهن ۾ پڙهندڙ شاگرد غلام مصطفي بولاڻي سان 1960 ڌاري منهنجي دوستي ٿي. هو علي گوهر آباد ۾ هڪ اڌ گهٽي جي فرق سان منهنجو پاڙيسري هئو. پڙهڻ ۾ هوشيار هو. طبعن نهايت نيڪ سادو ۽ مذهبي رنگ ۾ رنگيل طالب علم هو. ميٽرڪ جو امتحان پاس ڪرڻ بعد اسان ٻنهي جي وچ ۾ پڪي دوستي ٿي وئي. هو اسان جي سڄي سنگت خصوصن بشير احمد شاد، محمد يوسف شيخ، سائين غلام الله ۽ استاد محترم قاري خير محمد جو

پسنديده پيارو شاگرد هو پر مون سان خاص دلچسپي ۽ دوستن واري بي تڪلفي هئس. ساڳي مذهبي سوچ هئڻ ڪري گهڻو ڪري گڏ گهمڻ ڦرڻ ٿيندو هو. ميلادن، مذهبي محفلن ۽ مجلسن ۾ گڏ هوندا هئاسي. ڪچين جو پاڙو تقريبن اسان جو ئي پاڙو هو مجلسن توڙي پڙن تي به گڏجي ويندا هئاسي. مذهبي فرق ۽ پيدا پاء واري سوچ جا ٻئي ڦاٽل نه هئاسي. گهاٽا واه تي ٿيندڙ محفل ميلاد ۾ هو مون سان گڏ هلندو هو. فطرت پسند هو کيس گلن، ٻوٽن، ميون، وڻن باغن ۽ گهاٽا واه جي حسين نظارن سان دلچسپي هوندي هئي. اسان ٻئي گهاٽا واه جي ڪنڌين ۽ ڪنارن تي پيدل گهمندي ميلن جا ميل پنڌ ڪري پير شير تائين هليا ويندا هئاسي. ٻنهي ۾ فرق هو ته رڳو هن ڳالهه جو ته پڙهڻ ۾ هو مون کان ڏهه ڀيرا وڌيڪ هوشيار هو ۽ مان ڪائس ترڻ ۾ ڏهه ڀيرا وڌيڪ هوشيار هوندو هئس. ان ۾ ڪو شبهو ڪونهي ته نيڪي، شرافت ۽ سچ ڳالهائڻ ۾ هن جا درجا مون کان بلند هئا. هڪ ڀيري مون کي چيائين ته شب قدر جي رات ڏاڍي ڀلاري رات آهي ان ۾ جاڳي عبادت ڪرڻ افضل آهي ۽ مون ٻڌو آهي ته رات جي ڪنهن ڀيري زمين تي جيڪو پاڻي ندين واهن يا درياهن ۾ آهي اهو کير ٿي پوندو آهي ۽ اهو کير جنهن کي نصيب ٿي ته اهو ولي ٿي پوندو آهي. مون ورائيومانس ته مون به پنهنجي والده کان ٻڌو آهي ڳالهه سچي آهي ۽ ان ۾ ڪو شڪ ناهي. ٻٽن ڏينهن بعد شب القدر اچڻ واري هئي سو اسان ٻنهي يڪراءِ تي پروگرام ٺاهيو سي ته ان ڀلاري رات جو هنڌ بسترا کڻي هلي گهاٽا واه واري مسجد ۾ سڄي رات قرآن پاڪ جي تلاوت ڪنداسي ۽ جاڳنداسي. جنهن مهل پاڻي کير ٿيندو ته ٻئي پي انشاءِ الله ولي ٿينداسي.

مغرب جي نماز سائين فيض محمد واري مسجد ۾ ادا ڪري غلام مصطفيٰ پنهنجي گهران رلهي ويهاڻو ۽ سوڙ کڻي آيو اهڙي ريت پروگرام مطابق مون به سوڙ، رلهي ۽ ويهاڻو کنيو ۽

گهاڙ تي روانا ٿياسِي. سانجهي کانپوءِ گهاڙ تي تقريبن سڀ سرگرميون ختم ٿي وينديون هيون. اسان جڏهن مسجد ۾ داخل ٿياسِي ته نه هر پاسي رڳو اوندهه هئي بلڪه چو طرف سناتو سنساني لڳي پئي هئي. ميڻ بتيون ٻاري گهاڙ جي پاڻيءَ مان وضو ڪري رات جي نماز ادا ڪري تلاوت شروع ڪئي سي اهو ڪم طي شده پروگرام مطابق واري وٺي ٿي اڌ رات تائين هلندو رهيو. مسجد جي اتر واري ڀت تان اڌ مني ڪلاڪ کان پوءِ ليو پائي پيا ڏسون ته پاڻ کير ٿي ته پيئون. ميڻ بتي هڪ ختم پئي ٿئي ته ٻي پيا ٻاريون، ڳچ رات گذري وئي سيءُ به ڪجهه سوڙهو ڪيو ۽ ٻنهي کي اوباسين اچي ورايو اهڙي ڪيفيت ۾ طئي ڪيوسي ته هاڻي هڪڙو پڙهي به ۽ پاڻي تي به نظر رکي. جڏهن پاڻي کير ٿي ته هڪدم ٻي ستل کي اٿاري فيضياب ڪري. پهريون مان سوڙ پائي ستس اڌ مني ڪلاڪ کان پوءِ غلام مصطفيٰ مونکي اٿاريو. مون سمجهيو ته گهاڙ کير ٿي ويو. مگر دوست چوڻ لڳو ته يار هاڻي مون کي ننڊ پئي اچي سو تون پڙه ۽ جاڳ. هڪ ٻه دفعا ائين ڪيوسي مگر خبر تڏهن پئي جڏهن صبح جو سج اڀرڻ بعد اچي ڏوبين ڏونڌاڙي اٿاريو.

ڪاري پڪيءَ جو اثر

مان گهاڙ واه جي عشق ۽ سحر ۾ سڄي عمر مبتلا رهيو آهيان. في زمانا لاڙڪاڻي ۾ نه منهنجو ڪو گهر آ نه ذراوت نه ڪا ملڪيت. وڏي پاءُ ڊاڪٽر بشير احمد شاد جو گهر منهنجو گهر ۽ رهائش آهي. جڏهن لاڙڪاڻي ويندو آهيان ته پائيتي ڊاڪٽر احسان جي ذهن ۾ ان معاملي تي سوال رهندو آهي ته آخر ڇا سائين توهان جڏهن به لاڙڪاڻي ايندا آهيو ته گهاڙ واه وارن پاسن جا چڪر ڇو هڻندا آهيو. پڪ سان ڄاڻان ٿو ته اهڙو سوال پروفيسر رضوان جي ذهن ۾ به ضرور اٿندو هوندو. بهرحال گهاڙ واه سلسلي جي مضمونن ۾ جيڪي گهاڙ واه جي محبت ۾ ساراه جا گيت مون لکيا آهن سي ئي هنن سڄڻن جي سوالن جي جوابن ڏيڻ ۾ اوس منهنجي مدد ڪندا.

گهاڙ واه جي پل هيٺان مندر وٽ جڏهن اسان رهائش پذير هئاسي تڏهن مون سان هڪ غير معمول واقعو پيش آيو هو. مون هن کان اڳ عرض ڪيو هو ته مندر جي لڳ شاه محمد اسڪول جي رخ تي بڙ جو درخت هوندو هو. جنهن جي چانو هيٺ سڄو مندر، مٺائي جو دڪان ۽ اسان جو پراڻو گهر ۽ مندر جي اڱڻ اڳيان قائم ميخانو اچي ويندا هئا. 51_ 1950ع واري زماني ۾ اهو سمورو علائقو هڪ ويران ۽ پڙ پانگ ڏيک پيش ڪندو هو. بڙ جي درخت جي وڏي حجم جو حراس ۽ هيبتناڪي اسان جي ذهن تي طاري رهندي هئي. ڏينهن شينهن آ مگر جيئن جيئن شام ٿيندي هئي اسان جي والده، پيٽ ۽ مان هڪ عجيب پوائتي ڪيفيت مان گذرندا هئاسين. سج لٽي کان پوءِ پهرين منزل تان هيٺ يا مندر جي آڱر ۾ اچڻ جي اسان کي منع هوندي هئي. هڪ ڏينهن وڻ تي وينل پکين مان منهنجي نظر تاري تي وينل پکي تي پئي. پکي هو

سڄي جو سڄو ڪارو. خبر ناهي ڪٿي هئي ڪوئل هئي يا ڪو ڪانير. مون ان کي پڪڙڻ جي ڪوشش ڪندي جيئن تاري کي لوڏير ته پڪي اچي پٽ تي پيو. مون رحم کائي کيس پڪڙي گهر آندم مگر هٿ ۾ پڪي ڏسندي ئي امان چيو هن کي گهر ۾ ڇو ڪٽي آيو آهين. مون چيو امان سنو تو لڳي مان هن کي پاليندم. ماءُ چيو ته مونکي هي بيمار تو لڳي ٻاهر ڦٽو ڪري اچيس منهنجو ضد ته مان پڪي پاليندس بهرحال مون پڪي کي ڪمري جي ڪنڊ ۾ ويهاريو ۽ هن جي اڳيان چانورن جو ڌارو ڇڏيو. فجر جو اتي ڏنم ته جنهن جاءِ تي مون پڪي کي ويهاريو هو اتي هوئي ڪونه جڏهن هيٺ لهي ڏنم ته پڪي بڙ جي هيٺان ويٺو هو پر ماءُ جي ڪاوڙ سبب پڪي کي مون هيٺ ڏاڻو وجهڻ شروع ڪيو. ٻن ٽن ڏينهن ۾ پڪي نوبنو ٿي ويو ۽ ٿورو ٿورو اڏامڻ لڳو هڪ ڏينهن پڪي اڏامي وڃي بڙ جي تاري تي ويٺو ڏينهن به مون هن تي نظر رکي پر پڪي آخر پڪي هو اڏامي هليو ويو. پنهنجي انهيءَ عمل تي مونکي ڏاڍي خوشي ٿي. مگر پڪي جي جدائي تي مونکي ڏاڍو ڏک ٿيو. پڪي جي وڃڻ کان هڪ ڏينهن بعد مونکي بخار ٿي پيو شام ٿي بس پيٽ اهو چئي ته اهو پڪي نه هو جن جو توکي بخار ڏئي ويو آ. به ڏينهن بخار نه لٿو ته امڙ به ادي جي خيال سان متفق ٿي بيٺي. چئي ته اهو ڪو ماريو جن هو. توکي چوندي آهيان ته وٽن جي هيٺان وڃي نه ويهندو ڪر. نيٺ امڙ گهاڙ واه پل ٽپي بجاءِ ڊاڪٽر جي ستار جي ماءُ پڦي عظيماني ڏي وئي وئي. جڏهن هن کي سربستي ڳالهه ڪيائين ته اها به امان جي خيال جي پٺياري ڪرڻ لڳي ۽ ان جي ئي صلاح سان گجڻ پور روڊ جي ٻي پاسي ڦيٽو رکائڻ لاءِ سيدن جي گهر وٺي ويا، سيدن جي گهر ۾ هڪ وڏي پيل جي درخت هيٺان گهر جي آڳر ۾ صندل پيو هو تنهن تي وڃي مونکي ويهاريائون، وڏي مائي سيداڻي آئي. منهنجي اکين ۾ غور سان ڏسڻ لڳي وري اکين جا چير پتي چڱي طرح خاطري

ڪيائين. پڻي کان حوال ڀڃيائين جيڪو هن سربستو بيان ڪيس.
مائي سيداڻي ڪجهه پڙهي شوڪاريو ۽ ڇيائين ته چوڪر تي پڪي
جو اثر آجن جو ناهي، مٿي تي ٿڌيون پٽيون رکندا اچوس ۽ دم لاءِ
به سانجهي جي نماز وقت پلي ڪڍي اچوس، الله ۾ اميد آهي ته
چوڪر ڇاڪ چڱو ڀلو ٿي ويندو.

گهاٽ جي ڪناري تي سڄڻ ست جي پڪنڪ

لاڙڪاڻي جي گهاٽ واھ تي سماجي، معاشي ۽ ثقافتي شغل ۽ تقاريب جو انعقاد زماني کان پئي ٿيندو رهيو هو. پر اسان وٽ انجي ڪا سربستي تاريخ مرتب ٿي ڪانه سگهي آهي، پر مون پنهنجي سانڀر ۾ گهاٽ واھ جي ڪنارن تي جيڪي سرگرميون ٿيندي ڏٺيون تن ۾ مويشي ميلا، ڪارنيواليون ۽ سرڪسيون، ساليانا عرس ۽ ميلاد، مجالس عزادري و ثقافتي ۽ عوامي جشن وغيره شامل آهن.

منهنجي اسڪول ۽ ڪاليج جي دوستن 65_1964ع ڌاري گهاٽ واھ ڪناري تي تفريح جي غرض سان هڪ گڏجاڻي رکي. منهنجو ۽ بشير احمد جو گهر هڪ گهٽي جي فرق سان علي گوهر آباد ۾ هو تنهنڪري دوستن طئي ڪيو ته سڀ منهنجي گهر ڪنا ٿي پوءِ اتان گهاٽ واھ جي ڪپ تي وڃي پڪنڪ ڪنداسين. ڌڙي محلي کان جيڪي دوست اچڻا ها تن مان اسان جو رهنما، رهبراستاد محترم غلام الله شيخ، محمد يوسف ابن واحد بخش شيخ، الله بخش شيخ، رسول بخش شيخ پٽ خاوند ڏنو سڀ کان اول منهنجي اوطاق تي پهچي ويا. مراد واھڻ ڳوٺ مان مولا بخش پٽو، جعفري محلي مان محمد يوسف شيخ ۽ عبدالخالق شيخ علي گوهر آباد مان غلام مصطفيٰ بولاڻي شريڪ محفل ٿيا. بشير احمد نه صرف منهنجو دلبر دوست هو پر يار غار به هو سو مڙني انتظامي ڪمن ۾ مون سان شريڪ حال هو. جي چوان ته سمورو انتظام ئي اهو ڪندو هو ته بيجا نه ٿيندو. منهنجي گهر ۾ چانهه بسڪوٽن سان ناشتو پاڻي ڪري سڀئي دوست پڪنڪ جو مال متاع کڻي گهاٽ واھ روانا ٿياسين.

ڌوبي گهاٽ لڳ جتي ڌوڙڌيا مٽي مان سون ڪيندا ها تنهن جاءِ کان ٿورو اڳيرو پهرين بمبر شاخ وٽ سهڻي گهاٽي ڇپر

هوندي هئي اتي وڃي پڙاءُ ڪيوسين. ان جاءِ تان گهاٽو واھ جي ٻنهي ڪنارن جو ڏيک بہ نہايت سھڻو ۽ اکين نار پئي لڳو. پکنڪ جي سامان ۾ اسان وٽ بہ صحتمند ڪڪڙ هئا جن کي روست ڪرڻ جو پروگرام هو. تنهن کان علاوه فروت ڊبل روٽيون اسڪوائش، شربت، ڪيڪ رسڪ وغيره موجود هئا. پکنڪ جو ماحول گرم ڪرڻ لاءِ پهريون مسئلو جيڪو درپيش هو سو هو ڪڪڙن جي ڪهڻ جو. سنگت ۾ مولا بخش ڀٽو وهين جو پلوڙ شڪاري هو. تنهن ڪري ڪڪڙن کي ذبح ڪرڻ جي لحاظ کان هو سڄي سنگت ۾ فيورٽ هو. مگر ان صاحب اهو ثواب جو ڪم سرانجام ڏيڻ کان انڪار ڪيو. نيٺ اهو ڪم مونکي ئي سرانجام ڏيڻو پيو. دوستن کُل ۾ ڪوٺلا وجهي باھ پڙڪائي ۽ مرغ گرل ڪرڻ جي شروعات ٿي وئي. ڪن دوستن فروت کي وڏي ڪپي ڊش سجايا. گهاٽو جي خوبصورت ڪنارن تي اسان جي پکنڪ جاري رهي. ڪي دوست گهاٽو واھ جي سيني تي ترندڙ مال آڻيندڙ ۽ نيندڙ ٻيڙن جو خوبصورت منظر ڏسي باغ بهار تي رهيا ها. ڪن شوقين دوستن پنهنجا ڪيمرا ڪڍيا ۽ گهاٽو جي ارد گرد جيڪي دلڪش منظر ڏسڻ وٽان ها تن کي ڪيمرا جي لينسن ۾ قيد ڪيو. اسانجي محفل جو مور سائين غلام الله هو جيڪو ميونسپل هاءِ اسڪول ۾ اسان جو هرڊل عزيز ٽيچر ٿي رهيو هو. سو اسانجي سرگرمين ۽ خوشين ۾ خاص دلچسپي رکندو هو. ازانسواءِ هو اسانجون اهڙيون گڏجاڻيون ۽ محفلون اسان جي ئي هٿان منعقد ڪرائي موقعا پيدا ڪندو هو ته جيئن هو پنهنجي گفتگو ۽ اصلاحي ليڪچرس ذريعي اهڙي پر فضا مقام تي اهو ڪجهه ڏليور ڪري سگهي جيڪو اسڪول ۽ ڪاليج جي ڪلاس رومن ۾ نصابي ڪتاب پڙهائيندي نٿو ڪري سگهجي. اسان خود اهو چاهيندا هئاسين ته استاد محترم جي نگراني هيٺ اسان جون جيڪي فروغ علمي ادبي ڪاميٽيون، اسٽڊي سرڪل، تفريحي

پروگرام ۽ سنڌي سڄڻن ست آهن تن جي پليٽ فارم تان هو اسان جي سرگرمين کي اڳتي وڌائي. سائين جي هن تفريحي موقعي جو فائدو وٺندي ٻين جي ڪم اچڻ. سماجي ڀلائي جي ڪمن ۾ پنهنجو ڪردار ادا ڪرڻ ۽ پنهنجو ذاتي اصلاح ڪرڻ تي ڪارائتيون ڳالهيون ٻڌائيون ۽ ان سان گڏ هن اسانجي دوستن مان محمد يوسف واحد بخش، بشير احمد، محمد يوسف پٽ محمد جعفر کان انهن موضوعات تي خيالن جي ڏي وٺ پڻ ڪرائي. هن تفريحي پلان ۾ هر طرح جون ڪاميابيون حاصل ٿيون مگر قابل ذڪر ڳالهه هي رهي ته ان شام جي سج لهڻ جو منظر نهايت خوبصورت هو جنهن سموري ماحول تي ۽ اسان تي سحر طاري ڪري ڇڏيو. سانجهي جي نماز گهاٽو واھ جي ڪناري تي ادا ڪري اسان گهاٽو واھ جي خوبصورت ماحول کي الوداع ڪيوسين.

لاڙڪاڻو باغن جو شهر

درخيز ۽ ججهي پاڻي ڪري آبادڪاري جي لحاظ کان گهاٽا واه لاڙڪاڻي جي زمينن کي اهڙا رنگ لائي ڇڏيا جو سنڌ جو هي خطو باغن جو شهر سڏائڻ لڳو. ۽ ڪيترن ئي ٻين تحقيقي ۽ معلوماتي ڪتابن توڙي ريسرچ پيپرس ۾ اسان کي پلي پت جاڻ ملي ٿي ته انگريزي دور حڪومت ۾ لاڙڪاڻو پنهنجي سنهري دور مان گذري رهيو هو ۽ کيس باغن جو شهر سڏيو ويندو هو. سنڌ جي عالمن، ڏاهن اديبن ۽ خاص ڪري لاڙڪاڻي جي اديبن ۽ عالمن جي مقالن جو مطالعو ڪبو ته واضح دليل ملندا ته لاڙڪاڻو ميراڻي دور ۾ پنهنجي ترقي جي عروج تي هو. جيتوڻيڪ لاڙڪاڻي ۾ زرعي آبادڪاري جي دور جي شروعات ڪلهوڙن حڪمرانن جي زماني ۾ ان وقت شروع ٿي جڏهن سنڌ جي جوڌي فوجي سرواڻ وزير ۽ نگران نظام آبپاشي ميان شاهل محمد ڪلهوڙي چانڊڪي پرڳڻي جي هن ڳوٺ ۾ وهندڙ سنڌو درياھ جي (ڪريڪ) درياھ جي قدرتي ڦاٽ جي اهميت جو اندازو لڳايو. ان کي وسعت ڏئي ڪشادي واه جي صورت ۾ آندو. دراصل گهاٽا لفظ گهار جو بگڙيل صورتِي لفظ نظر اچي ٿو. گهاري سنڌي ٻولي جو لفظ آهي. جنهن جي معنيٰ آهي پنهنجي ڪينواسي نظام مان وچ خالي ٿيل جيئن ڪوري جي آڏاڻي تي ڪپڙي اڻڻ وقت هڪ يا هڪ کان وڌيڪ تندون حادثاتي طور ٽٽي پونديون آهن ته ڪپڙي جو ڪينواس اڻڻدڙ رچ اها جاءِ اول کان آخر اڌ حصي يا ان کان گهٽ ايريا ۾ هڪ جاءِ خالي ڇڏيندو ويندو آهي اهڙي خال کي سنڌي ۾ گهاري چئبو آهي. بهرحال چانڊڪي پرڳڻي جي هن حصي ۾ قرب و جوار کان ۽ ڏور ڏور کان گهاٽا واه جي وهڪري جي هاڪ ٻين بحرن ۽ تڙن تي مچي ماريندڙ يا واپاري مال جي ترسيل جي ڪمن ڪارن سان سلهاڙيل مهاڻا ميربحر ۽ مانجهي ملاح

پنهنجا ڏوندا ٻيڙا ڪاهي اچي گهاٽا واه پيڙا ٿيا. انهن جي اچ وڃ ۽ ٻيڙن ذريعي واپار کي هٿي ملڻ ڪري گهاٽا واه جي اويارين ڪپ تي مهمان واپاري لوڪن لاءِ نوان گهر اڏجڻ لڳا. واپاري ڌرتي لپتي ۽ مال جي ترسيل سرگرمين ۾ تيزي ۽ ترقي جي ڪري خطي ۾ خوشحالي آئي جنهنجي نتيجي ۾ واپاري گروهن ۽ انهن جي ڪاروباري ڪارندن توڻي پلاوڻ هن ننڍي واپاري ڪالوني ۾ وڏا خانگي مهمان خانا اڏيا. جن کي اڳتي هلي سراءِ سڏيو ويو. وڏي واپار ته لڳي پاڳ جي مصداق هتي گهاٽا واه ذريعي هلندڙ واپار ڪري ماڻهن جا پاڳ کلي پيا. گهاٽا جي ڪپ تي ننڍي ڳوٺ وڏي واپاري شهر جي صورت اختيار ڪئي. چانڊڪي جي هن حصي ۾ معاشي ترقي ۾ جيئن پوءِ تئين اضافو ٿيندو ويو. ٻاهران ايندڙ واپارين جي قافلن جا قافلا اچي هتي رهڻ لڳا. اهي رهائشون ۽ مهمان خانا اڳتي هلي قافلا سراءِ سڏجڻ لڳا اها قافلا سراءِ لاڙڪاڻي ۾ اڄ به ساڳي جاءِ تي ساڳوئي نالي سان موجود آهي. هن خطي ۾ لاڙ مان ايندڙ ميربحر، مانجهي، ملاح، مهاڻن مان ڪي پاڻ کي لاڙڪ ڪوٺائيندا هئا تنهنڪري بندرگاه ويجهو رهائشگاه، قافلي سراءِ ۽ لاڙڪن جي ماڳن مڪانن تي هڪ نئين شهر جو اضافو ٿيو.

لاڙڪاڻي ۾ ترقي ۽ خوشحالي ميرن جي دور ۾ ڏينهن ڏينهن وڌندي وئي. مطالعي مان هي ڳالهه سامهون اچي ٿي ته گهاٽا واه جي ڪشادي پيٽي وارو علائقو جنهنجو مون اڳ به ذڪر ڪيو آهي تقريبن سرلا ديوي واري اسپتال کان ويندي گجڻ پور تائين وڏين ڏوندين، ٻيڙين، غورابن ۽ واپاري مال آڻيندڙ نيندڙ ٻيڙن جي باقاعده هڪ گودي بڻجي پيو. اهڙن واپاري سرگرمين جيڪا خطي ۾ ترقي آندي تنهنجو نظارو لاڙڪاڻي جي ٻه ماڙ ٿي ماڙ عمارتن، باغن بستانن ۽ سماجي و معاشي حالتن مان عيان ٿيڻ لڳو. اهوئي سبب آهي جو لاڙڪاڻو باغ عدن ۽ شهر گلستان سڏجڻ لڳو.

انگريزي دور جي آفيسرن ڪليڪٽرن ۽ سرندي وارن صاحبن ۽ سڀني لاڙڪاڻي جي ايت ڪاري خزانن جي رقم مان شهر جي خوبصورتي تي مال خرچ ڪري باغن جي اڏاوت تي خاص توجه ڏنو. انگريز آفيسرن بولس باغ ۽ رڀالي باغ اڏايو رڀالي باغ جي آبپاري لاءِ ڪليڪٽري بلڊنگ پويان سول سرجن جي رهائشگاه وٽ وڏو ڪوھ ڪوٽي تيار ڪيو ويو. بولس باغ تہ هيونئي گھاٽ واه ۽ گھاٽ مان ڀرڇندڙ تلاءُ جي ڪپ مٿان. ٻيو وري باغ کي سيراب ڪرڻ لاءِ هڪ وڏو ڪوھ پڻ هو جيڪو ڌرمڊاس ڌرمون جي ٽڪاڻي پٺيان اڙدو پي. وي اسڪول جي گرائونڊ ۾ هوندو هو. بولس باغ اسان جي سانڀر ۾ آباد هو. ان جي سهڻن ٻارن ۽ ڪيارن ۾ لڳل گلن جا خوبصورت منظر اکين ۾ اڃا به ڦرن ٿا.

لاڙڪاڻي جي معروف صوفي شاعر ڌرمڊاس ”ڌرمون“ جو ننڍڙو پوڄا گهر بولس باغ جي وٽ ۾ آهي جنهن ۾ مٿا تڪ ٿيندي آهي ۽ کيس ٽڪاڻو سڏيو ويندو آهي سو اڄ سوڌو قائم آهي. ان ساڳي جاءِ تي بولس باغ جي ڪشادي لان ۾ مسٽر بولس ڪليڪٽر صاحب هڪ ڪلاڪ ٽاور تعمير ڪرايو هو. اهو ٽاور اڄ هڪ سهڻو نظارو پيش ڪري ٿو. هاڻي اهو ڪلاڪ ٽاور ۽ سمورو باغ ڪينڊري مارڪيٽ سڏجي ٿو.

لاڙڪاڻي جي تاريخي پسمنظر ۾ هن باغ جي سياسي، سماجي ۽ ثقافتي طور وڏي اهميت رهي آهي. ورهاڱي کان اڳ لاڙڪاڻي جو بولس باغ سياسي سرگرمين جو مرڪز رهيو آهي، سياسي تحريڪن ۽ سماجي سرگرمين جي حوالي سان ڏسجي تہ هن باغ جو لاڙڪاڻي جي تاريخ جي جوڙجڪ ۾ اهم ڪردار آهي. لاڙڪاڻي جا ڪانگريسي اڳواڻ 1930ع کان 1935ع واري دور ۾ پنهنجي سياسي سرگرمين لاءِ بولس باغ کي استعمال ڪرڻ لڳا. اهڙي طرح ورهاڱي تائين بولس باغ هندن جي سياسي و سماجي تحريڪن جو مرڪز رهيو.

لاڙڪاڻي جي هن خوبصورت باغ ۾ جڏهن وڏي کنڊ جو مھان سياسي اڳواڻ موهن لال ڪرمچند گانڌي ڪانگريسي سياسي مقصد کي هٿي وٺائڻ لاءِ پنهنجي سياسي ٽيم سان لاڙڪاڻي ۾ آيو هو ته کيس هن باغ ۾ پنڊال ناهي سڃاڻي ڏنو ويو. لاڙڪاڻي جي جعفري محلي لڳ رهندڙ انوقت جو بالڪ رام پنجواڻيءَ ان سياسي جلسي ۾ هڪ گيت گايڪ جي حيثيت ۾ اينٽري ڏني هئي. ان ڏس ۾ رامچند جي رهنمائي لاڙڪاڻي جو مشهور شاعر ۽ ڪانگريسي ليڊر ”ڪشنچند بيوس“ ۽ هوندراج ”ڌڪايل“ ڪئي هئي. هن محفل ۾ منڙي ۽ سهڻي آواز ۾ گيت پيش ڪرڻ تي رام کي مهاتما گانڌيءَ آشرواد ۽ شاباشي ڏني هئي. رامچند پنجواڻي جيڪو بعد ۾ ڪراچيءَ جي ڊي.جي سنڌ ڪاليج ۾ پروفيسر مقرر ٿيو. سو ورهاڱي کانپوءِ بمبئي هليو ويو ۽ اتي کيس بمبئي يونيورسٽيءَ ۾ سنڌي ڊپارٽمينٽ جو چيئرمين مقرر ڪيو ويو. هن صاحب هندوستان ۾ رهندي هڪ سنڌي ڊراما آرٽسٽ، هڪ گايڪ ڪلاڪار ۽ شاعر جي حيثيت سان وڏو نالو ڪميايو.

لاڙڪاڻي ۾ ڪرما باغ جو بنياد به انهن سياسي ۽ سماجي سرگرمين واري زماني ۾ پيو جنهن زماني ۾ مهاتما گانڌي لاڙڪاڻي آيو هو. جن سياسي، سماجي اڳواڻن ڪانگريس جي پليٽ فارم تان ان زماني ۾ اهم ڪردار پئي ادا ڪيو انهن ۾ ماستر ڪشنچند ڪٽري، پريڊاس ٽولاڻي دولترام جيرام داس ۽ مسٽر هوندراج ”ڌڪايل“ گهڻو متحرڪ رهندا هئا. لاڙڪاڻي جي نوان ٽڪن ۽ دڙي محلي ۾ هندن جي گهڻائي هئي ۽ انهن جي ڪميونيتيز ۾ امير ماڻهن جي پڻ ڪوٽ ڪانه هئي. تنهنڪري هن علائقي ۾ ڪرما باغ جي بنياد وجهڻ وقت وڏي جشن جو سمو برپا ڪيو ويو. دراصل دڙي محلو ۽ نوان ٽڪن هندن جا اڪثريتي علائقا هئا جنهن ۾ هندن جا ننڍا وڏا مندر ۽ ٽڪاڻا قائم هئا. ٽڪاڻن ۽ مندرن جي ڀرسان مين بيڪر روڊ جي ٽواڻي تي ريجھومل جو

ٻوتو نصب ٿيل هو. ان زماني ۾ پيسي پنڄڙ جي لحاظ کان هتان جي هندو ڪميونٽي گهڻو سگهاري هئي جنهن ڪرم چند گانڌي کي لاڙڪاڻي ۾ گهرائڻ کان اڳ ۾ هن علائقي ۾ هڪ نئين باغ لڳائڻ جو مڪمل بندوبست ڪيو هو. جنهن جي افتتاح وقت باغ جو نالو به ڪرمچند باغ رکيو ويو جيڪو اڳتي هلي ڪرما باغ سڏجڻ لڳو. هن باغ جي آبياري لاءِ باغ جي اوڀر ۾ هڪ وڏو ڪوه ڪوٽيو ويو هو. ٻيو وري گهاٽو واھ کان ايندڙ هڪ ننڍي بمبرجي شاخ پڻ باغ جي پويان وهندي هئي جيڪا ابوبڪر مقام تائين هلي ويندي هئي جيڪا ڪرما باغ جي آبياري ڪندي هئي.

لاڙڪاڻي جو گيان باغ

هي باغ لاڙڪاڻي جي مٿني باغن کان ڪشادو ۽ خوبصورت هو. خاص ڳالهه ته هي باغ لاڙڪاڻي جي هڪ مخير ۽ محنتي ماڻهو گيانچند جو لاڙڪاڻي جي عوام لاءِ هڪ تحفو هو. لاڙڪاڻي جي هن فقير منش لاءِ چيو وڃي ٿو گيانچند پنهنجي پتا جي ديهانت بعد مالي مشڪلات سبب بدحالي جو شڪار ٿي پيو، مگر هن پنهنجي زندگي جي سفر ۾ ڪاروبار تي خاص ڌيان ڏيندي هٿ بيمارين جو دڪان کوليو جتان ڪيس وڏو فائدو حاصل ٿيو ۽ چڱي ترقي ٿي. گيانچند اڪثر جرمني ۽ گريٽ برٽن مان هٿ بيمارين گهرائيندو هو. لاڙڪاڻي ۾ رهندي ئي هن کي اهڙي واپار ۾ ججهو فائدا حاصل ٿيا. مگر ڪاروبار کي وڌائڻ لاءِ ان زماني ۾ هن بمبئي جي هڪ شاپنگ مال ۾ وڃي دڪان کوليو جتان پڻ ڪيس وڏو فائدو ۽ ترقي ٿي. پنهنجي مٿي ماما جي ديهانت کانپوءِ هو اڪثر مايوس رهڻ لڳو. ستت ئي پوءِ پياري گهرواريءَ سيتا ديوي جو شمشان جو سفر سنواريو ته هو نهايت دل شکستو ٿي پيو ۽ ڏک ۽ غم سندس هردي کي ويڙهي ويو. گيانچند پنهنجي غمن جو اونٿار لاهڻ لاءِ سنتن ۽ فقيرن جي سنگت ساٿ ڏانهن ڌيان ڏيڻ لڳو. هن چاهيو پئي ته ڪيس اهڙو ڪو گيان ملي جنهن

سان هن جي غمن جو اوتار هلڪو ٿي ۽ من کي شانتي ملي. صوفي سنتن جي سنگت ۾ پهريون گيان کيس اهو مليو ته هو لوڪ جي چڱ ڀلائي لاءِ ڪم ڪري.

گيانچند فطرت قدرت ڏانهن مائل هو ۽ زماني جي لحاظ کان به ذوق شوق وارو ماڻهو هو. سو گهاٽو واھ جي ڀرين ۾ تي زمين جو هڪ وڏو ٽڪرو خريد ڪري ان جي هڪ حصي تي انبن، زيتونن ۽ توتن جا وڻ پوکرائيائين. زمين جو هڪ حصو مخصوص ڪري ان تي هڪ سهڻو پارڪ ٺهرايائين جنهن تي پنهنجي پياري استري سيتا ديوي جو نالو رکيائين. پارڪ جي ان حصي ۾ سيتا جي نالي تي هڪ يادگار چوڪنڊي ٺهرايائين. باغ جي هن حصي ۾ هڪ وڏو لان ٺهرايائين جنهن جي سائي چنبر جي چوڌاري وٽن تي قسمن قسمن جا گل ٻوٽا رکيائين. گيانچند لاڙڪاڻي جي شوقين ماڻهن ۾ پهريون ماڻهو هو جنهن سيتا پارڪ واري لان ۾ گل لالا جا وڻ پوکايا جيڪي مون پنهنجي زندگي ۾ پهريون دفعو ڏٺا. سيتا پارڪ کي خوبصورت بڻائڻ لاءِ عورتن ۽ ٻارن لاءِ به وڏيون پينگھون لڳل هونديون هيون جن تي مزا وٺڻ لاءِ سڄي شهر جا ماڻهو پنهنجي عورتن ۽ ٻارن کي شام جي وقت گهمائڻ لاءِ وٺي ايندا هئا. مان به گجڻ پور محلي کان پنهنجي پٽي، والده ۽ پيٽ سان گڏجي انهن پينگھن تي اچي لڏندو هوس. سيتا پارڪ جو اهو حصو رڳو ٻارن ۽ خواتين لاءِ مخصوص هوندو هو.

گيانچند پنهنجي ذاتي رهائش لڳ زير زمين هڪ بهرو پڻ ٺهرايو هو جيڪو گرمي جي ڏهاڙن ۾ ٿڌو رهندو هو. ان زير زمين جاءِ جي حد کان ويندي سيتا پارڪ تائين گيانچند عام ماڻهن لاءِ هڪ ڪشادو لان ٺهرايو هو. ان لان ۾ ڊيسي چنبر ۽ گلاب جي گلن جون چڪيون لڳل هونديون هيون. خبر ناهي ته ان ۾ جيڪو هڪ وڏو پڪو لڳل هوندو هيو اهو ڪيتري هارس پاور جو هو پر جڏهن باغ ۾ اهو هيوچ پڪو هلندو هو ته ويهن پنجويهن قتن تائين

هوا ڏيندو هو. شهر جا گرميءَ جا ستايل ماڻهو شام جو اچي ان پڪي جي ٿڌڙي هوا ۾ ويهي آند وندا هئا.

گيانچند پارڪ جي هڪ حصي ۾ پنهنجي ذاتي رهائش رکي هئي. مگر ورهاڱي بعد اها عمارت ڪسٽوڊينٽ آفيس جي نذر ٿي وئي. ان عمارت جي بلڪل سامهون گهاڙ واھ جي ڪپ تي هڪ وڏو مهمان خانو جوڙيائين جنهن ۾ اڪثر ساڌو، سنت ۽ فقير فقرا قيام ڪندا هئا. علاوه ازين ان عمارت ۾ صوفي شاعر ولايت راءِ ڪتري جي نگراني ۾ صوفي فقيرن، شاعرن ۽ راڳين جون محفلون لڳنديون هيون.

لاڙڪاڻي جو تاجر باغ

لاڙڪاڻي جو تاريخي تاجر باغ جنهن کي هاڻي جناح باغ سڏيو وڃي ٿو. تنهن تي هي نالو ورهاڱي کان پوءِ پيو هن باغ جي آبپاري لاءِ پڻ هڪ وڏو ڪوه ڪوٽيو ويو هو. جنهن جي ڪري هتي وڻن، ٻوٽن ۽ گلڪاري ڪري هر وقت بهاري لڳي پئي هوندي هئي.

ورهاڱي کان اڳ 1926ع ڌاري هن باغ ۾ هڪ ليڊيز ڪلب قائم ڪيو ويو، جنهن کي شهر جي سماجي شخصيت پومي ٻائي جي نالي سان منسوب ڪيو ويو. خواتين جي هن ڪلب ۾ عورتن جون سماجي، ثقافتي ۽ سياسي سرگرميون رهنديون هيون. خاص ڪري هتي ڪانگريس پارٽي جي هندو عورتن جو هولڊ رهندو هو. پاڪستان ٿيڻ کانپوءِ پومي ٻائي ڪلب ۾ خواتين جون ساڳيون سرگرميون قائم رهيون البتہ نئين دور ۾ هن ڪلب جي ميمبر خواتين جي تعاون سان جناح باغ ۾ مينا بازيون پڻ لڳڻ لڳيون. جناح باغ جي مرڪزي حصي ۾ مرحوم نواب ولي محمد لغاري جي مرقد هوندي هئي، جنهن ۾ مرحوم امانتن مدفون هئو. سندس مزار جي مٿان هڪ خوبصورت تاجر ٺهيل هوندي هئي.

مطالعي مان معلوم ٿئي ٿو ته مرحوم جي امانتن دفنائڻ واري مدت معاد پوري ٿيڻ بعد هن جي لاشي کي تاجر مان ڪڍي سندس اباڻي هنڌ مطلوب جاءِ تي منتقل ڪيو ويو.

هن پررونق باغ ۾ لاڙڪاڻي جي پبلڪ لاءِ هڪ وڏو تائون هال تيار ڪيو ويو هو بعد ۾ جتي هڪ عاليشان لائبريري قائم ڪئي وئي آهي. هن تائون هال ۽ لائبريري ۾ ادبي، علمي، سماجي ۽ ثقافتي سرگرميون پڻ رهنديون هيون. جناح باغ جي حدن ۾ شهر جي اڀر ڪلاس شهرين لاءِ هڪ سٽيزن ڪلب قائم هئي، جيڪا اڄ تائين موجود آهي. ان کانسواءِ هتي هڪ پريس ڪلب آهي جنهن ۾ هڪ بهترين لائبريري پڻ قائم آهي.

جناح باغ ۾ في زمانا عيد جون نمازون، عوامي ميڙ، اجتماع، نمائشون، مينابازاريون، ادبي محفلون، سيرت ڪانفرنسون، سياسي ۽ سماجي نوعيت جا جلسا ۽ گڏجاڻيون ٿينديون رهنديون آهن. ڏٺو وڃي ته لاڙڪاڻي جو جناح باغ شهر ۾ هڪ هائيڊ پارڪ جي حيثيت رکي ٿو.

لاڙڪاڻي جو راڻي باغ

گهاڙ واھ سان قربت، انس، اڪير ۽ وابستگي جون جيڪي يادگيريون منهنجي ذهن ۾ آهن، چاهيان ٿو ته اهي ساڃاهه وند دوستن اڳيان بيان ڪريان. گهاڙ واھ ڪٿا ڪهاڻي جي ارڙهين حصي ۾ مون گهاڙ واھ جي اصل حقيقت، ان جي تاريخي سفر، ان جي توسيع ۽ ترقي، ان جي ڪنارن تي شهر لاڙڪاڻي جي انسائڪلوپيڊيائي حيثيت سان اڀري City of Gardens جو جنم وٺڻ کان ويندي باغ عدن ۽ باغن جي شهر ۾ مشهوري جي هڪ عالمي رڪارڊ ۾ داخل ٿيڻ جو ذڪر ڪيو آهي. هن باغ جي محل ۽ وقوع جي اهميت ۽ غائيت منهنجي نظر ۾ لاڙڪاڻي جي ٻين باغن کان گهڻي آهي. لاڙڪاڻي جو راڻي باغ منهنجي زندگي جي ڪهاڻي جو

پڻ مرڪز ۽ محور رهيو آهي. ان جو سبب اهو آهي ته هن باغ جي چئني ڪنڊن تي منهنجي پالڪپڻي، جواني ۽ پيري جو سڄو داستان لکجي اختتام پزير ٿئي ٿو.

راڻي باغ لاڙڪاڻي جي ان حصي ۾ آهي جتي لاڙڪاڻي جو جنم ٿيو ۽ اهو ئي پاڙو ۽ ماڳ لاڙڪاڻي جي جنم ڀومي آهي. راڻي باغ جي اتر اوڀر ۾ گهاٽو واھ وهندو هو. باغ جي اوڀر ۾ بهارپور جو تاريخي محلو آهي جنهن جي تاريخي حيثيت پڻ باغن جي هن شهر سان سلهاڙيل آهي. راڻي باغ جي ڏکڻ ۾ تاريخي محلو قافلي سراءِ ۽ علي گوهرآباد واقع آهن. ڏکڻ اولھ ۾ ايمپائر روڊ ۽ نگر ۽ ايمپائر سينيمائون آهن ۽ اولھ ۾ جيلس بازار، ميونسپل آفيس، شاھ محمد اسڪول ۽ سرلا ديوي واري اسپتال موجود آهن. لاڙڪاڻي جي شهر جو هي نقشو ماضي قريب جو آهي. جنهن ماضي ۾ هڪ لحاظ سان جڻ مون پاڻ کي استاپ ڪري ڇڏيو آهي. راڻي باغ جو ذڪر ائون ضرور ڪندس مگر ان جو مذڪور صرف انهن سڄڻن کي دل سان لڳندو ۽ سمجھ ۾ ايندو جن راڻي باغ کي گهمي ڦري ڏٺو هوندو. هاڻي ان جاءِ کي جنهن حيثيت ۽ نالي سان ڄاتو سڃاتو وڃي ٿو اهو نالو منهنجي اڳيان اچي ٿو ته اکين ۾ رت جا لڙڪا وهڻ لڳن ٿا.

بالڪپڻي تقريبن 1950_52 ۾ جنهن وقت منهنجي عمر اٺ ڏهه سال کن هئي ائون پنهنجي والده سان راڻي باغ لڳ عورتن جي عام مشترڪ لٽن ڏوٺڻ جي جاءِ تائين ميرن ڪپڙن جي ڳنڍ ڪٽائي ويندو هوس. پاڪستان ٿيڻ کان پوءِ به چند سالن تائين Collective ladies washing area جو ڪلچر ملڪ جي وڏن شهرن ۾ موجود هئو. اهو گهاٽ صرف ۽ صرف خواتين لاءِ مخصوص هوندو هو تنهنڪري مونکي به ٽي ڪلاڪ کن ٻاهر ترسڻو پوندو هو جيسيتائين امڙ ڪپڙا ڏوٺي پورا ڪري. ان گهاٽ سان لڳو لڳ راڻي باغ هوندو هو. وقت گذاري لاءِ مان وڃي راڻي باغ جي گلن

ڦلن جو واس وٺندو هوس. باغ جي صدر دروازي اڳيان برتس دور جو هيڊرالڪ پريس سيمينٽيڊ فرش هوندو هو ان زماني ۾ ان روڊ جي ڪا چٽڙي به لٿل ڪانه هوندي هئي. ان جي مٿان هلڻ ۾ يا وري سائيڪل هلائڻ ۾ ڏاڍو لطف ايندو هو.

هن باغ جو نالو راڻي الزبيت جي نالي سان منسوب هو تنهن ڪري ان کي راڻي باغ سڏيو ويندو هو. باغ ۾ اندر داخل ٿيڻ تي گلن جي هڪ مخصوص خوشبو ايندي هئي مگر ان خوشبو تي ڪنڊي، ڪڪر ۽ ديوي جي ڦلڙين ۽ سگرين جي خوشبو غالب هوندي هئي. باغ جي چوڌاري چار ديواري لڳل هئي جنهن ۾ داخل ٿيڻ لاءِ رڳو هڪ دروازو هوندو هو. ايريا جي لحاظ کان باغ اوڀر کان اولهه ڊريگهه ۾ گهڻو ويڪرو هو. شڪل ۾ مستطيل هو وچ ۾ وڏو حوض هوس جنهن ۾ پاڻيءَ جي مٿاڇري تي ترندڙ ليلي جا ٻوٽا پيا هوندا هئا. باغ جي اوڀارين پاسي آخر ۾ هڪ پراڻي دور جو بنا در ۽ درين جي خالي ڪمرو پيو هوندو هو جيڪو تقريبن گهاٽو واھ جي ڪناري سان لڳل هو تنهن کان پوءِ باغ جي آخري حد واري چوڌياري هوندي هئي. راڻي باغ جو پڪو فرش صاف سٿرو ۽ چمڪندڙ هوندو هو. ٻار نه ڏسندا ها صبح نه شام. نه ڏسندا ها سردي نه گرمي ان تي پيا سائيڪلون هلائيندا ۽ سڪندا هئا. ٻارنهن سالن جي عمر ۾ مون به سائيڪل هلائڻ اتي سڪي. ان زماني ۾ ننڍي سائيڪل جي پندرهنن منتن جي مسواڙ هڪ اٺو، اڌ ڪلاڪ به آنا، ڪلاڪ جو ڪرايو هڪ ٻولي يعني رپئي جو چوٿون حصو هوندي هئي ۽ ساڳي زماني ۾ ٽرڊ ڪلاس ۾ فلم ڏسڻ جي ٽڪيٽ به چار آنا ئي هوندي هئي.

راڻي باغ جا چارئي پاسا خالي هئا ڏکڻ ۾ بهارپور ڏانهن ويندڙ روڊ هو ۽ وچ ۾ باقي خالي ميدان هو. اتر ۾ گهاٽو واھ پر انهن ٻنهي وچ ۾ وڏو خالي ميدان هوندو هو. ڏکڻ اولهه ۾ ايمپائر روڊ هوندو هو ان وقت روڊ جي سائيڊ تي هڪ يا ٻه دڪان هوندا

هئا جن مان هڪ ڪنڊ تي اتي پيهڻ جي مشين لڳل هئي جيڪا پوءِ برف فيڪٽري ۾ تبديل ٿي وئي، ٻيو شايد ليٽ مشين جو ڪارخانو هوندو هئو. ڪارخانن جي پٺيان ڪپڙن ڌوڻ جو زانو مشترڪ گهاٽ هوندو هو. ڏکڻ ۾ ايمپائر روڊ کان راڻي باغ جي آخري حصي تائين خالي ميدان پيو هوندو هو. تنهن کانپوءِ به گهڻي زمين خالي پئي هئي جنهن تي ٿریش لينڊ فل قائم هئي. اهو سمورو خالي ميدان معاشي ڪاروباري ثقافتي ۽ تفريحي مقاصد لاءِ استعمال ٿيندو رهندو هو. توڙي جو اهو ميدان اسان جي گهر کان معمولي پري هو پر امن امان جو بهترين ماحول هجڻ ڪري اسان اتي وڃي راند روند ڪندا هئاسين. اسان جي گهر جي در کان هڪ ئي ڪچي سڙنڪ هئي جيڪا اچي ان ميدان ۾ بيهاريندي هئي. تقريبن ٽن چئن پاڙن جا ٻار راڻي باغ جي ميدان تي مختلف رانديون ڪيڏن ۽ سائيڪلون هلائڻ ايندا هئا. اسان ڏيئي ڏڪر ۽ تاس راند ڪندا هئاسين. سگريٽن جي خالي پاڪيٽن جي پتن سان به راند ٿيندي هئي جنهن کي پڙن جي راند سڏبو هو. سائيڪل سڪڻ جو شوق جاڳيو ته گهران چار آنا وٺي ايمپائر روڊ تان حافظ جي ڪيرم بورڊ واري دڪان تان بنا ضمانت جي سائيڪل ملي ويندي هئي ڇاڪاڻ جو ان دڪان تي شام جو ڪيرم راند وڃي ڏسندا ۽ ڪيڏندا هئاسي. شام جو نري ڏينهن کانپوءِ سائيڪل هلائڻ ۾ گهڻو مزو ايندو هو سائيڪل هلائڻ دوران راج ڪپور ۽ ديو آنند جي سائيڪل هلائڻ واري ايڪٽنگ ۽ اسٽائل اختيار ڪندي آواره هون وارو گانو جهونگارڻ وڏي مست چال جي نشاني هوندي هئي، جنهن جي نقالي هر نوجوان ڪندي نظر ايندو هو.

راڻي باغ جي ميدان تي سائيڪل هلائڻ وارن ۾ جعفري محلي امام بارگاه کان رحمت حسين جعفري سٺا سهڻا ڪپڙا پائي پنهنجي سائيڪل تي شهزادن وانگر ايندو هو. گڏ سائيڪل هلائيندا هئاسي مگر ٻاروڻن جون ڪهڙيون ڳالهيون ڪجن. ڪنهن کي

ڪهڙيون ڳالهيون ياد بيهن ٿيون يا نه. البتہ ڪمال بن خوجن پائرن جو هو جيڪي ميان جي ڳڙهي کان ٻاهر گاه پڙي واري ميدان کان راڻي باغ ۾ لغڙ اڏائڻ ۽ سائيڪل هلائڻ ايندا هئا. ٻئي پائر طبعن ڏاڍا ويڙهاڪ هئا. انهن جي پيءُ جي الحقيقت ڀرتنگ پريس جي پرسن اتي پيهڻ جي مشين هوندي هئي. انهن مان ننڍي پاءُ سول انجنيئرنگ ڪئي هئي. ۽ اسي واري ڏهاڪي ۾ ڪراچي ۾ نيڪيداري ڪندو هو. سياري جي ڏينهن ۾ فرسٽ فلور تي. هڪ ڏينهن مون پنهنجي دهلي ڪاليج جي احاطي جي پهرين منزل تي ڪرسيءَ تي ويٺي تڙڪو پئي کاڌم ته اهو منهنجي اڳيان اچي بيٺو ۽ سڃاڻائين. لفظ ئي اهي چيائين ته توهان لاڙڪاڻي جا آهيو. مان توهان کي سڃاڻان ٿو راڻي باغ ۾ توهان ننڍي هوندي سائيڪل هلائيندا هئا. ڪڏهن ڪڏهن ڪي ماڻهو پنهنجي غيرمعمولي يادگيري سببان حيران ڪري ويندا آهن.

راڻي باغ جي وسيع ميدان ۾ سٺ واري ڏهاڪي ۾ سرڪس لڳي هئي. ٽي چار ماڙ تائين اونچو وسيع شاميانو لڳندو ڏسي اسان ٻار حيران پيا ٿيندا هئاسي. ٻن ٽن ڏينهن جي مسلسل محنت کانپوءِ سرڪس جا ڪارندا مڪمل طور سرڪس جو مانڊاڻ تيار ڪندا هئا. سرڪس جي هيوج شاميانا کان علاوه به ننڍا وڏا شاميانا لڳي تيار ٿيندا هئا. اهڙي سمي هڪ Zoo به قائم ڪيو ويندو هو. ائين پئي لڳندو هو جڻ شهر ۾ هڪ شهر ٻڌجي ويو آهي. سرڪس وارن جا هڪ پاسي زو ۾ جهنگلي جانور ۽ انمول پکي پڻ رکيل هئا جن کي ڏسڻ لاءِ ڏينهن جو ٻارن جا هنبوه جمع ٿيندا هئا. سرڪس جي ماحول ۾ ممتاز محل پڻ تيار ڪيو ويندو هو جنهن ۾ ممتاز بيگم جل پري جي روپ ۾ ويهي پنهنجي هٿ نوڪي ڪٽا ڪهاڙي بيان ڪندي هئي ۽ چرچائي ماڻهن جي سوالن جا جواب ڏيندي هئي. شينهن ۽ هاڻي به Zoo ۾ شامل هوندا هئا. جن کان سرڪس جا اداڪار ڪم وٺي ڪمال ڏيکاريندا هئا. انهن

جانورن کي ڏسڻ لاءِ سمورو ڏينهن ماڻهن جا هٿام جمع رهندا هئا. سرڪس جي برپا ٿيل سڄي ميلي جو مزو سڄ لٽي کانپوءِ لڳندو هو، جڏهن سرڪس جا شو شروع ٿيندا هئا. سرڪس وارن وٽ ڪرتب ڏيکارڻ وارا سمارٽ ڀنگ چوڪرا ۽ چوڪريون پڻ هوندا هئا جيڪي سرڪس ۾ پبلڪ کي حيران ڪن ڪمالات ڏيکاريندا هئا جيڪي اڪثر ويل ڊريسد رهندا هئا. شام جو جڏهن ميلي جو سمو برپا ٿيڻ وارو هوندو هو ته ڪيترا ڪاروباري ماڻهو ۽ گهوڙا ميدان ۾ اچي رانديڪن جا اسٽال ۽ فروٽ ۽ ٻين شين جون ريڙهيون لڳائيندا هئا. اسان شام جو ٻي آني جا اڌ پاءُ مڱيرا خريد ڪري وڏو عيش ڪندا هئاسي. علي گوهرآباد جي چوڪرن جو مزو ته سڄو ڏينهن جاري رهندو هو.

سرڪس وارن جو هاڻين کي گهمائڻو ضرور هوندو هو ۽ انهن کي گاهه به ججهو درڪار هوندو هو تنهنڪري سرڪس وارا لوسي ۽ ليسلي نالي هاڻين کي ناري خان ڪهاوڙ جي باغ ۾ وڏي ڪوه جي ڀرسان وڻن جي ڇانو ۾ زنجيرن سان ٻڏي ڇڏيندا هئا. جتي هاڻين لاءِ ڪٽڙ ۽ جهنگلي گاهه سهنجائپ سان مهيا ٿي ويندا هئا. راڻي باغ جي ميدان تي اڳتي هلي گاهه پڙي قائم ٿي. جيڪا ان کان اڳ مڇي مارڪيٽ اڳيان هوندي هئي، جڏهن اتي قبضي مافيا ڪم ڏيڪاريو ۽ ميونسپالٽي به پنهنجا دڪان ٺاهيا تنهن کان پوءِ گاهه پڙي اتان ختم ٿي راڻي باغ منتقل ٿي وئي. ان کان اڳ ساڳي ميدان تي مويشي منڊي قائم ٿي چڪي هئي. جانورن جي پڙي ۽ گاهه پڙي جي ماڻهن کان ميونسپل ٽيڪس اڳاڙيندي هئي. ڇاڪاڻ جو باغ ۽ ان جي اردگرد واري سموري زمين سرڪاري ۽ ميونسپل جي حدن جي هئي. مگر جڏهن ڪا سرڪس، ڪارنيوال يا ڪو ميلو ملاڪڙو لڳندو هو ته پڙيون ڪنڊ پاسي هليون وينديون هيون. 1964_65ع ڌاري راڻي باغ وٽ ڪارنيوال لڳي جنهن ۾ اسٽيج ڊانس پروگرام لڳايا ويا. ڪارنيوال ۾ جوا بازی جو وڏو

چار وڇايل هوندو هو جنهن ۾ معاملو ڪٽڻ هارائڻ جو هو پر چالبازيون ڪجهه اهڙيون پيچيده ۽ مڪارانا هونديون هيون جنهن ۾ سادا توڙي سياڻا سڀ لتجي ويندا هئا. انهن سرڪسن ۽ ڪارنيوالن جي شهر ۾ ۽ اسٽيج تي مشهوري لاڙڪاڻي جو مشهور ڏندن جو ڊاڪٽر رمضان جمبوري ۽ ڪشنچند بيوس جي جاءِ ۾ رهندڙ شاهه صاحب ڪندو هو ۽ جوا بازی ۾ پڻ ڪارنيوال وارن جا پارٽنر ٿي بيهندا هئا.

ٻارن جي تفريح ۽ دلچسپي لاءِ شهر جا ماڻهو چوڏيلون ۽ چيڪلا هڻندا هئا. زو ۾ جانور هوندا هئا ڇاڪاڻ ته ڪارنيوال جي ڪمائي جو ذريعو جوا بازی هوندو هو. اسان جو انٽرميڊيئيٽ ۾ پڙهڻ جو زمانو هو. ڪاليجي شاگرد بڻجي چڪا هئاسي. لتا بوت ڪپڙا سمارٽنيس تيل ڦليل سينٽ پرفيوم جي هڻ هڻان هوندي هيئي ۽ شام جو سنيماڻن جا چڪر شڪر به لڳائيندا هئاسين پر ان زماني ۾ اسان جي سنگت جو هڪ ٽولو بڻجي چڪو هو. ان ٽولي ۾ بشير احمد شاد، محمد يوسف شيخ، غلام مصطفيٰ بولاڻي جيڪو سال ٻن کانپوءِ پنهنجي ذات شوق سان مٽائيندو هو. مولا بخش ڀٽو، غلام سرور شيخ، فضل الله تنيو، الله بخش شيخ، رسول بخش شيخ، عبدالخالق شيخ، الله بخش جوکيو ۽ ٻيا دوست شامل هئا. پر اسان جي سنگت جي ٽولي جو سرواڻ سيني جو استاد غلام الله شيخ هوندو هو. جيڪو گهمائڻ ڪرڻ سان گڏوگڏ اسانجي شخصيت سازي ۽ ڪردار سازي به ڪندو هو ۽ ان وقت زندگي ۾ جيڪا وڪ وڪ ڪڍڻ لڳاسين تنهن ۾ هو اسانجي رهنمائي ڪندو رهندو هو.

ڪارنيوال جي جانورن واري سيڪشن ۾ جتي لنگور ۽ پولڙا پيچرن ۾ مستيون پيا ڪن سائين غلام الله مان ۽ ڪو ٻيو دوست انهن جي حرڪتن مان محسوس ٿيائين ته پر ۾ بيٺل ٻار پولڙن کي ڪيلن جون ڪلون، صوفن جا ٽڪرا ۽ مڱيرا وغيره

ڪاٺ لاءِ اڇلائڻ پيا. اهو رونشو جاري هو ته سائين غلام الله جنهنجي هٿ ۾ ڪتاب هو سو هن پولڙي ڏي وڌايو پولڙي پنهنجو هٿ ٻاهر ڪڍيو سائين ڪتاب پاڻ ڏانهن ڇڪيو ته پولڙي پنهنجو هٿ اندر ڪيو. سائين کي لڳو مزو، وري پولڙي سان چرچ ڪندي هن ڏانهن ڪتاب وڌايائين پولڙو ايڏو چالاڪ هو جو سائين اڳيان چالاڪي ڪندي هٿ ٻاهر ڪڍي اکيون ٻوٽي ويهي رهيو جڻ ته سائين ڏانهن هن جو ڪو توجه ڪونهي، سائين غلام الله پولڙي ڏانهن ڪتاب وڌائيندي تقريبن هن جي هٿ جي ڀرسان ڪٽي ويو، ڪمال ڦڙتي سان پولڙي پنهنجو هٿ ڊگهڙي سٺ ڏئي سائين کان ڪتاب کسي هڪ دم پڇري جي مٿين حصي ۾ ڪٽي هليو ويو ۽ مٿي وڃي ڏند ڇيڪيندي عجيب آواز ڪڍي ڪتاب کي ڦاڙيندو ورقن جا ورق ٻاهر اڇلائيندو ويو. سائين حيراني سان ٽڪ ٻڏي رڳو پولڙي کي پئي ڏٺو. سائين مون ڏانهن ڏٺو مون کيس چيو ته توهان هن کي ڪتاب ڇو ڏنو. سائين ورائيو ته مونکي اهو اندازو هو ته ڪتاب اندر ڪٿي نه سگهندو جي ڪسي به ويو ته وڌ ۾ وڌ هن جي سٺ سان ڪتاب هيٺ ڪري پوندو ۽ اسان ڪٿي وٺنداسي. مگر ايڏانهن ته منهنجو خواب خيال ئي نه هو ته هي ڪو ڪتاب کي اهڙي طرح مٿي ڪٽي وڃي ڦاڙيندو. جيتري قدر ياد اٿم ته اهو ڪتاب انگريزي معروف ناول نويس هارڊي جو ناول ٿيس هو. جنهنجو سائين کي ڏاڍو ڏک ٿيو.

گهاڙ واه تي لاڙڪاڻي جي ڏاهي جمن فقير جي جهوپڙي

لاڙڪاڻي جي جديد دور جي تهذيبي و ثقافتي، تجارتي و معاشي تاريخ جي پٺن ۾ هي حقيقت عيان آهي ته ماضي قريب ۾ سنڌ جي هن خطي کي معاشي حب جي صورت ڏيڻ ۾ گهاڙ واه جي وهڪري جو وڏو هٿ رهيو آهي. گهاڙ واه سان منهنجي تعلق ۽ محبت جو جيڪو سفر تقريبن انهن ستر سالن جو رهيو آهي، جيڪو منهنجي لاءِ هڪ وڏو سرمايو آهي. لاڙڪاڻي جي سماجي ڪهاڻي ۾ هڪ ڪردار ڏاهي جمن فقير سومري جو آهي. جيڪو پنهنجي ڳوٺ قنبر کي الوداع ڪري هميشه لاءِ اچي لاڙڪاڻي ۾ رهيو. جڏهن هو لاڙڪاڻي ۾ وارد ٿيو تڏهن هن جي حالت نهايت مسڪيني واري هئي. هو زماني جي ستم ظريفي جو شڪار ٿيل هو. لٽيل ۽ برباد ٿيل انسان هو جنهن کي مٿو لڪائڻ لاءِ به ڪو وسيلو نه هو. ويڳاڻو پريشان روح ڪنهن ويري شهر ۾ پئڪندو پئڪندو اچي گهاڙ واه جي ڪڙ تي ويهي رهيو. عزت، غيرت ۽ حيا وارو ماڻهو هو جي پر ۾ عيش گهرن جي ڪنهن ڪنڊ پاسي هٿ تنگي بيهي رهي ها ته کيس هوٽلن تان پيٽ پوڄا لاءِ ماني ٽڪر ۽ چانهن جو چڪو ملي پوي ها مگر مٿي تڙ تي پنهنجا ذات پائي ڏسي گهاڙ جي ڪنڌ تي هليو آيو. جنهن مسجد ۾ اسان درويش ۽ ولي الله بڻجڻ لاءِ تلاوتون ڪيون هيون ۽ رات جو چلو ڪڍيو هو تنهن ۾ هو نماز پڙهي رات جو سمهي رهيو تڙڪو نڪرڻ وقت ڏوپين کي چانهه پاڻي جي صدا ڪيائين. ڏوپين به عزت آبرو سان پنهنجي نيرن ۾ جمن فقير کي حصي دار بڻايو. گهاٽ جي ڏوپين حال احوال وٺي کيس ڪم ڪار جي آڇ ڪئي مگر نهايت دل شڪستو هو وائڙن روحن وانگر هيڏي هوڏي ڏسڻ لڳو ڏوپين به درويش سمجهي نه پڇيس ذات نه پات گهاڙ واه جي ڪڙ تي پئي ماني ڪارائي.

جمن فقير جيترو ڏاهو هو اوترو اداڪار به هو جن ماڻهن هن جا گفٽا ۽ فقرا سلوڻي انداز ۾ بيان ڪندي ٻڌا هوندا انهن کي هن پيڄل جي جادوگري جي خبر بخوبي هوندي. گهاڙ جي ڪڙتي ٿورو سهارو ڏسي جمن گهاڙ جي پڪ تي مسجد جي اولهه پاسي واري پت سان نم جي چانو ۾ ڪڪائين جهوپڙي اڏي ويهي رهيو. اها پڪ ناهي ته هن وٽ گڏه ڪٿان آيو پاڻ سان گڏ قمبر مان ڪنيو آيو يا لاڙڪاڻي ۾ ڪهل ڪائي ڪنهن تحفي طور کيس عنايت ڪيو هو. مونکي ياد آهي ته شروع ۾ هو پنهنجو چانهه پاڻي پاڻ تيار ڪندو هو. هڪ پيري سانوڻ جي سخت گرمي وارن ڏينهن ۾ کيس عجيب و غريب زميني آفت جي ڪري تڪليف پهتي جنهن ڪري ٻئي مهينا وياڪل رهيو. اها قدرتي آفت هئي اهو نم جو وڻ جنهن جي هيٺان جمن جي جهوپري اڏيل هوندي هئي. مون پاڻ زندگي ۾ پهريون دفعو ڏٺو ته ڪو نم به وهندي آهي. گهاڙ واه جي پاڻي جو لقاء هو يا ڪو ٻيو اسرار. اوچتو نم جي هڪ وڏي تڙ مان گج سميت پوري رنگ جو شربت جهڙو پاڻي لار ڪري وڻ جي پاڙ ۾ جمع پئي ٿيو. جتان وري ريلا ڪري ڪجهه جمن جي جهوپڙي ڏانهن ويو پئي ته ڪجهه ٽاپ ڏانهن وهي نڪتو. نم جي وهندڙ پاڻي جي گج ۾ گهڻي بڊبو هئي ان جي ڀرسان مسلسل ويهڻ يا بيهڻ مشڪل ۽ محال هو. جيسيتائين نم جو وهڻ بند ٿيو تيسيتائين خبر ناهي ته اهي ڏينهن هن ڪيئن گذاريا. هڪ ڏينهن مون جمن فقير کي مڇي مارڪيٽ جي عين داخلي دروازي تي جنهن تي مارڪيٽ جي معمار امير علي لاهوري جي نالي جو ڪتبو لڳل هوندو هو تنهن جي آڏو روڊ تي بيٺل ڏٺو، هو اتي ايندي ويندي کي ويچارڻ وارين نگاهن سان ڏسندو هو. فقير کي ڪنهن کان پيسو پنڄڙ ڪڍڻو هوندو هوس ته جهيٽي ۽ معنا خيز نگاهن سان ڏسي بس ايترو چوندو هو. رب ڏسي ٿو. مٿان ٻينو ٿي. بس خيال ڪري هل...

غبيبي خان ۽ جلال ماڇي

علي گوهر آباد واري جنهن گهٽي ۾ اسان جو گهر هو تنهن ۾ جلال ماڇي جو به گهر هوندو هو. هو قد جو ڊگهو ۽ سخت مزاج ماڻهو هو. پاڙي ۾ محاورو مشهور هئو ته جتي جلال تتي ڪتو ٻلو جلال. ميان جلال کي ٻه پٽ هئا سندس وڏي پٽ جو نالو روشن ۽ ننڍي پٽ جو نالو غبيبي خان هو. جنهن سان منهنجي هم عمر هجڻ ڪري دوستي ٿي وئي هئي. پهرين درجي پڪي ۾ اسان ٻئي سائين فيض محمد سيال جي ڪلاس ۾ گڏ پڙهندا هئاسي. ۽ اڪثر دري جي ڀرسان ويهي ٻاهر گهٽي ۾ آئي وئي کي ڏسندا رهندا هئاسي. يعني پڙهڻ کان ٻرو منڍ کان ئي شروع ٿيو. غبيبي نه پڙهيو مان جهڙو پڙهيم سا به جڳ کي خبر آ. پهرين درجي پرائمري ۾ ئي غبيبي خان اسڪول کي الوداع ڪيو ۽ پنهنجي پيءُ ۽ اڻ پڙهيل پيءُ روشن سان گڏ وٽن جي چهار هڪلڻ کي لڳي ويو. ازانسواءِ هن تي گهوڙي کي وهنجارڻ ۽ جلال خان کي زيتونن ۽ انبن جي باغ ۾ ماني پهچائڻ جو ڪم ڪار به رکيل هو. غبيبي جي ڪمن جي آساني ۽ رلڻ پڻڻ واري آزادي ڏسي مان ان تي رشڪ ڪندو هوس. سياڻا چوندا ته ماڻهو بري جي سنگت ۾ رنگ نه مٽائي پر عادت ضرور مٽائي سو غبيبي جي سنگت ۾ اس ۾ رلي پنهنجو رنگ به خراب ڪيم ۽ پنهنجيون عادتون به.

ميونسپل هاءِ اسڪول ڀرسان اسٽيڊيم پوءِ ٺهيو ان جي ڀرسان ڊپٽي جي بنگلي پويان ڪنڊ واري مسجد جي سامهون گهاڙ واه جي پراڻي پيٽي ۽ ڪنارن تي انبن ۽ زيتونن جو باغ هئو جيڪو جلال خان ٺيڪي تي کڻندو هو. غبيبي جي سنگت ۾ مان به اسڪول کان گسائي چهار هڪلڻ ويندو هوس ان وقت اهڙن ڪمن ۾ وڏو مزو ايندو هو. گليل هلائڻ ۽ نشاني جي پڪاوت مان اتان

سڪيم. جلال جي وڏي پٽ روشن کي گهوڙو گاڏي به هئي جنهن تي هو باغ جو فروت جيلس بازار ۾ ڪميشن ايجنٽن وٽ پهچائيندو هو. غيبي جي اها به ديوتِي هوندي هئي ته هو گهاڙ واھ تي هفتي ۾ هڪ دفعو گهوڙي کي وهنجاري اچي. هو جڏهن به گهوڙي کي وهنجارڻ گهاڙ واھ تي ويندو هو ته مونکي به صلاحِي ساڻ وٺي ويندو هو. اسان ٻئي چٽا علي گوهرآباد مان گهوڙي جي پني تي بنا سجن جي ٻيلھ ويھي گهاڙ تي ان جاءِ تي ويندا هئاسي. جتي پاڻي تانگھو هوندو هو ۽ اها جاءِ هئي سر لا ديوي واري اسپتال جي پٺيان. جتي ماڻهو تاس راند کيڏندا هئا ۽ پنگ به گھوٽيندا رهندا هئا. ان جاءِ تي غيبي ۽ مان چيلھ جيتري پاڻي ۾ گهوڙي کي بيهاري ڪرڻو به هڻندا هئاسين ۽ هٿن سان پاڻي هڻي وهنجاريندا به هئاسين. اسانجي اهڙي ڪرت ۽ ڪم پيا هلندا هئا. گھر وارن يا بابي جي طرفان ڪا منهنجي چيڪ چڪاس ڪانه هوندي هئي. باقي امڙ جو مار موچڙو پيو هلندو هئو. مگر ماءُ جي مار ۾ جيڪا نرمي ۽ اندروني طور ڪرم رکيل هوندو هئو تنهن کي آرام سان برداشت ڪري ويندو هئس.

غيبي جي وڏي ڀاءُ روشن کي انبن ۽ زيتونن ڍوڻ جو نئون نيڪو مليو. هو روزانو گاڏي ۾ گهوڙو جوتي عاقل روڊ ڳوٺ مسو هٻ ويندو هو جتان زيتونن جا ٽوڪرا ڪڍي جيلس بازار لاهيندو هو. غيبي جي ياري ۾ مان به رلڻ پنڻ جي بهاني انهن سان گڏجي گهوڙي گاڏي جا مزا کائيندو هوس. منهنجي اهڙن پرڪارن مونکي ڪٿان جو ڪٿي وڃي پهچايو انجي خبر تڏهن پئي جڏهن نائين جماعت جي امتحان جو نتيجو سامهون آيو. اهو هي ته مان رڳو سنڌي ۽ جنرل سائنس سبجيڪٽن ۾ ٽيٽيه ٽيٽيه مارڪون ڪڍي سگهيو هوس. منهنجي استاد غلام الله هڪ خاص جاءِ تي پري اجتماع ۾ منهنجي پرڪارن جي خبر ٿورتنو استار ڪينادا جي ڪهاڻي رپورٽر ڪيترين رپورٽر کي صحيح بصحيح ڏني هئي.

2004 ۾ منهنجي نياڻين ۽ سالي عاصم بخاري جي ڪراچي ۾ شاديءَ جو پروگرام رٿيل هو، ان شادي جي موقعي تي عاصم جي دعوت تي ڪيترين پورٽر اسان وٽ تڪيل هئي. سندس خاص ڪم پاڪستان ۾ ٿيندڙ شادين جي رسمن، رواجن ۽ سيٽلمينٽ جي ڪوريج ڪرڻ هو. مگر ان کي جڏهن مون پنهنجي دوستن بشير احمد شاد ۽ سائين غلام الله سان تعارف ڪرايو ته هن سائين غلام الله کان پڇيو ته غلام رسول اسڪول ۾ ڪيئن هو ته سائين ورائيس ته نمبر ون ڊفر اسٽوڊينٽ هوندو هو.

علي گوهر آباد جو سماجي ماحول ۽ باغ بهاريون

دور ديس ۾ مون وٽ وقت آهي مگر ڪو ڪتابي سرمايو ڪونهي. ايتري قدر جو ڪاغذ جو چوٽاڙ به ڪونهي بس ماضي آهي بقول شاعر ماضي عذاب هي يارو. پر منهنجو ماضي عذاب ناهي پر قادر ڪريم جو ڏنل املهه تحفو آهي جنهن ۾ مالڪ جي طرفان ڏنل خوشيون به آهن ته ڏک به آهن. مان هڪ عام پريڪٽيڪل ماڻهو آهيان. منهنجي دل جي اڇا رڳو اها آهي ته مان پنهنجن دوستن ۽ احبابن اڳيان پنهنجي زندگي جا ڪجهه ويچار وٺڻ چاهيان ٿو. منهنجيون لکڻيون ميسيج ناهن ساروڻيون آهن. گهاٽو ڪٿا جي قصي نيٺ وقت مضمون تي آخري ستن وارا جملا غور طلب آهن جن ۾ منهنجي استاد غلام الله شيخ ڪيترين پورٽر کي ان جي سوال جي جواب ۾ چيا هئا. ته غلام رسول اسڪول ۾ تعليم حاصل ڪندڙ شاگردن ۾ ڊفر شاگرد هو. بي شڪ سائين سچ واري زماني جو ٽيچر هو جو پري محفل ۾ هڪ بين الاقوامي اخبار Toronto star canada جي رپورٽر اڳيان هڪ اهڙو سچ ڳالهائو جنهن جي مونکي اميد هئي نه خواب خيال.

ڪهاڻي ڪٿا جي اختتام ۾ مون لکيو هو ته نائين جماعت جي امتحان ۾ ڏنل سمورن مضمونن مان رڳو سنڌي ۽ جنرل سائنس جا سبجيڪٽ پاس ڪري سگهيو هوس. منهنجي لاءِ هي بدقسمتي يا پاڳ نياڳ جو معاملو نه هو مگر هي سمورو سارو مسئلو سماجي رولڙن ۽ انسان نفسيات جو هو. ڇاڪاڻ ته انسان جيڪو چاهي ٿو، جيڪو پسند ڪرڻ گهري ٿو ۽ جنهن ماحول ۽ سنگت ساٿ ۾ رهي ٿو ان جا ئي مثبت ۽ منفي اثرات ان تي پون ٿا. ۽ کيس نتيجا به ان مطابق ملن ٿا. ان ۾ ڪو شڪ ناهي ته 1955_60 واري زماني ۾ علي گوهرآباد ۾ امن وامان وارو ماحول

هو. ان زماني ۾ هن محلي جي پڇاڙي وارن حدن جو محل و وقوع ڪجهه هن طرح هو. قاضي هدايت الله پيرزادي جي انبن، ڪيلن، زيتونن ۽ گلاب جي گلن جي باغ کان ننڍي بمبر مان هڪ ڪاريز وهي ناري خان ڪهاوڙ جي مينهن جي واڙي واري اوڌڪي پت سان اچي وهندي هئي جيڪا ڏکڻ طرف ڪوه جي ڀرسان لنگهي انب واري مسجد ۽ محمد فيصل ڪهاوڙ وارن جي گهر اڳيان وهندي قاضي هدايت الله، ڪمال ۽ مظفر پيرزادن جي گهر کان نڪري وڃي ڪني نالي ۾ پوندي هئي. اها واهي علي گوهرآباد پاڙي جي آخري حدن جو تعين ڪندي هئي. جنهن کان پوءِ واڙي جي پوکن سان گڏ انبن زيتونن ۽ کارڪن جي باغن جا سلسلا شروع ٿيندا هئا جيڪي بهارپور واري تاريخي محلي سان وڃي ملندا هئا. اهو هو سن پنجهٺ سال اڳ جو علي گوهرآباد جنهن ۾ اسان پرائمري اسڪول جي تعليم پوري ڪري هاءِ اسڪولن ڏانهن پنهنجا پيرڙا وڌائي رهيا هئاسين. ان زماني ۾ هتان جي جيڪا سماجي جوڙجڪ هئي. جيڪو تعليمي ۽ علمي ماحول هو تنهن جي حالت ابتر هئي. ان زماني جا قصا ۽ ڪهاڻيون سڀ سورن سان ڀريل آهن. ڪٿان جا چريا به سياڻا سڏبا ها. هتان جا ته سياڻا به چئي ڪٿي بس ڪر.

سائين وڏي عبدالرشيد پيرزادي واري اچي مسجد کان سامتيا روڊ واري پاڙي جي ٽڪري ۾ ڪي ذهين طالب علم رهندا هئا جن ۾ محمد نواز مهيسر عرف قينچي، بشير احمد پٺاڻ ۽ غلام علي سامتيو قابل تعريف آهن. سامتيا روڊ واري حصي ۾ نثار احمد سامتيو، اسرار احمد سامتيو، سراج احمد سامتيو، نور محمد سميجو، اختر ميراڻي، گروڏنو ۽ لچمڻداس آڏواڻي، سخاوت حسين، خادم حسين ڪوڪر عبدالغني سومرو، عبدالغفور سومرو، خوش محمد ڪهڙو ۽ عبدالقيوم صديقي جهڙا هوشيار شاگرد هئا جيڪي پنهنجي بهترين تعليمي ڪيريئر ۾ داخل ٿي رهيا هئا.

اسان جي پاڙي ۾ سينيئر شاگردن مان محمد وارث ولد تاج محمد سامتيو پاڙي جو وڏو تعليم يافته ماڻهو سڏبو هو جيڪو هندستان جي مشهور يونيورسٽي علي ڳڙھ مان گريجوئيشن ڪري آيو هو. باقي آبادي ۾ رهندڙ دوست جن سان منهنجا گهر ۽ در گڏ هئا ۽ جن سان ڏينهن ۽ رات اٿڻ ويهڻ هو سي تقريبن اڌ پڙهيا، اڻ پڙهيا، رول شڪاري، ڪاسائي يا اسڪولن جا گوسٽو شاگرد هوندا هئا. منهنجو ساٿ ۽ شمار ان ڪيٽيگري جي چوڪرن ۾ هوندو هو. پڙهڻ سان منهنجي دل نه لڳندي هئي. اڪثر اسڪول کان گسائي گهٽي جي دوستن خاص ڪري پيرزادي غلام نبي، غلام سرور، غلام حيدر ۽ انهن جي ننڍي ڀاءُ غلام حسين سان صبح جو اسڪول جي تائيم تي گڏهه گاڏي تي چڙهي رائس ڪئنال جي پرين پاسي رتيديري روڊ تي نارائڻ داس جي سرن جي بني تي سرون کڻڻ ويندا هئاسي. انهن پيرزادن ڀائرن جو والد محترم محمد عثمان سيٺ نارائڻ داس وٽ منشيگيري ڪندو هو. سندس ڌمي سرن جي پيداوار ۽ نيڪالي شامل هوندي هئي. هنن پيرزادن دوستن سان مان ان ڪري گڏ ويندو هوس ته جيئن اسڪول جو تائيم پورو ڪري پنهنجي گهر موٽي وڃان.

غلام نبي جو وڏو ڀاءُ محرم پيرزادو اڻ پڙهيل هوندو هو جيڪو لاڙڪاڻي جي گول سان لڳ ڳوٺ گلاب پتي جي ڏکڻ ۾ وهندڙ گهاڙي تي ڪجين جي باغن ۾ ڪجين ڌارڻ جي ڪم تي معمور هو. محرم ڪجي وڏي ان جا ٻه ٽڪر ڪري انهن کي ڇهتيرن جي شڪل ڏيڻ ۾ وڏي مهارت رکندو هو. جنهن هنڌ ۽ جنهن ماحول ۾ هو اهو ڪم سرانجام ڏيندو هو ان جهڙو دلڪش منظر مونکي زندگي ۾ وري ڪٿي ڏسڻ لاءِ نه مليو. غلام نبي پيرزادو ۽ مان ڪڏهن ڪڏهن گڏجي محرم پيرزادي کي نيرن جي ماني پچائڻ ويندا هئاسين. هڪ ڏينهن اسان هن لاءِ ماني کڻي سندس ڪم واري جاءِ تي پهتاسين ته اسان کي پري کان ايندو

ڏسي هن ڪم مان هٿ ڪڍيا ۽ ڀرسان وهندڙ نار جي پاڻي مان هٿ ڌوئڻ لڳو. جيسيتائين هن ويٺي ماني کاڌي تيسيتائين اسان هن جي هنر جي شاهڪارن ڇهتيرن جو معائنو ڪرڻ لڳي وياسين. اتان سري وڃي نار جي مٺي رون ران ٻڌڻ سان گڏ اکين ٻڌل ڏاند جا ڦيرا، ڪوه جو چاندي جهڙو پاڻي ۽ لوئين جي قطار جو ڪوه ۾ اچڻ وڃڻ جو منظر ڏسڻ لڳاسين. ڪوه جي سڄي هٿ تي گهاڙ واه مان نڪتل ننڍي واهي وهندي هئي جنهن کي گهاڙي سڏيو ويندو هو. تنهن کي ڏسڻ لاءِ ادا محرم کان اجازت وٺي گهمڻ وياسين. گهاڙي مٿان منهنجي سئوٽ محمد عمر جي دوست ادا غلام نبي پٽي، حاجي پٽي ۽ ان جي ننڍي ڀاءُ غلام رسول پٽي جن جو به ماڙ ڪڇين سرن جو گهر هو پر انهن جي گهر وڃڻ لاءِ اسان وٽ وقت ڪونه هو، تنهنڪري ڪڇين ۽ انبن جي وٽن جي خوبصورتي ۽ واڙين ۾ بيٺل ڇهڇ سائي گوبين جي پنن ۽ گوبي جي گلن جا نظارا اکين ۾ رکي موٽي آياسين. ايتري ۾ ادا محرم ماني کائي پوري ڪئي ۽ اسان کي سڏڻ لڳو.

جڏهن سامتيا روڊ پکين سرن جو هو ان زماني ۾ روڊ تي اليڪٽرڪ لائيتس جو ڪنهن قسم جو بندوبست ڪونه هوندو هو بلڪ ديوارن ۾ ڪتل فانوسن جي ذريعي ميونسپل ڪاميٽي گهٽين ۽ رستن تي روشني جو انتظام ڪندي هئي. سامتيا روڊ تي اهڙو انتظام سنڀالڻ لاءِ ٻه ملازم رکيل هئا جيڪي هفتيوار پاڻ ۾ ڊيوٽي مٽائيندا رهندا هئا. هڪ جو نالو محمد پريل هو ٻيو الهڏنو سومرو پڙهي وارو مقرر هوندا هئا. ياد رهي ته الهڏنو سومرو علامه مشرقي جي خاڪسار تحريڪ جو ڪارڪن هو ۽ پنهنجي سموري عمر سوشل ۽ سماجي ڪمن ۾ خدمت ڪندي گذاري ڇڏيائين. سج لڙڻ وقت انهن مان هڪڙو جڏهن سامتيا روڊ تي ايندو هو ته پاڻ سان گڏ ڪلهي تي ڪاٺ جي ڏاڪڻ، گاسليٽ جو دٻو، ڊسٽر نما ڪپڙي جو رومال ۽ پاڻي تبلي وارو ماچيس کنيو ايندو هو. انهن ميونسپل جي روشني ڪندڙ ڪارندن کي مان اڪثر ڏسندو هوس جڏهن انهن مان ڪو هڪ اسان جي گهر جي سامهون جليل واري گهر جي پٽ ۾ لڳل فانوس کي ٻارڻ ايندو هو. فانوس ٻارڻ وقت ڇا ڪندو هو جو پنهنجي ڏاڪڻ فانوس جي ڪبي پاسي پٽ سان لڳائي رکندو هو ۽ ساڻ آندل سامان ڪڍي ڏاڪڻ ذريعي فانوس تائين پهچندو هو. پهرين ساڄي سان فانوس جي دري کوليندو هو تنهن بعد اندر رکيل ليمپ کي ٻاهر ڪڍي ان جي شيشي کي ڪپڙي سان چڱي طرح منجندو هو، ان کانپوءِ ٻئي جي وٽ کڻي چڱي طرح چيڪ ڪري ان جي ڪنڊيشن ڏسي وائسي هيٺ مٿي ڪري هر طرح اطمينان ڪري ٻئي ۾ گاسليٽ وجهندو هو. تنهن بعد کيسي مان ماچيس ڪڍي ليمپ کي ٻاري فانوس کيس ۾ رکي ان جو در لاک ڪري هيٺ لهي ايندو هو ۽ اهري طرح اسان جون گهٽيون راتين جو روشن ٿينديون هيون.

جنهن ڏينهن سامتيا روڊ سيمينٽ ڪارپريٽڊ ٿي ويو، علي گوهرآباد جي ماڻهن جون خوشيون ڏسڻ وٽان هيون. ايترو ياد آهي

ته ان وقت جي سياسي سماجي اڳواڻن توڙي ورڪرن نه روڊ جي افتتاحي تقريب ۾ ڳاڙهين ربنين تي ڦينچون هلايون نه بريائين جون ديڳون ڇاڙهي مينڊيٽ ملڻ تي پنهنجي مشهوري ڪئي نه وري پنهنجي مخالف ڌرين کي ساڙڻ لاءِ ٽين طبلا وڄايا. سال ٻن کانپوءِ روڊ تي بجلي جا پول لڳا ۽ رب سائين جي مهرباني سان بلبن واريون لائيتيون به لڳي ويون ۽ سامتيا روڊ روشن تارا ٿي ويو. ان ڀلي ڪم جي سهڪار تي علي گوهرآباد جا رهواسي امير علي لاهوري، ميان غلام عباس قادري ۽ فقير محمد انڙ لاءِ هٿ ڪڍي دعائون ڪندا هئا. ڇاڪاڻ ته ورهاڱي کان اڳ لاڙڪاڻي جي ميونسپل ڪاميٽين جا اهي سربراه چونڊجي ايندا هئا ۽ شهر جي ترقي، تعمير ۽ صفائي سترائي جو ڪم سرانجام ڏيندا هئا. ياد رهي ته علي گوهرآباد امير علي لاهوري جي وڏي فرزند علي گوهر لاهوري جي نالي تي ٻڌل آهي.

جڏهن سامتيا روڊ تي بجلي لڳي هئي ته رات جي اونداهي ۾ ڪريل سُئي به آساني سان لپي ويندي هئي. جڳ روشن ته دل ما شاد. پاڙي ۾ بجلي لڳڻ جو وڏو فائدو پاڙي جي شاگردن کي ٿيو. رات جي ماني ڪاٿي اسڪول جا شاگرد منجيون، موڙا، استول ۽ ڪرسيون کڻي بجلي جي ٽپن جي هيٺان جمع ٿيندا هئا. مونکي به وسريل سبق ياد ڪرڻ جو شوق جاڳيو، سو آئون به پنهنجا ڪتاب کڻي بلب جي روشني هيٺ پڙهندو هئس. سخاوت حسين جو گهر اسان جي گهر سان لڳو لڳ هوندو هو سو اهو به بلب جي روشني جو فائدو وٺڻ لاءِ اچي گڏ اسٽڊي ڪندو هو. پاڻ اردو اسپيڪنگ هو مگر پاڙي واري اسڪول ۾ پرائمري تعليم سنڌي ميڊيم ۾ حاصل ڪيائين. سندس شمار هوشيار شاگردن ۾ ٿيندو هو. مان اڪثر هن کان مدد وٺندو هوس. عابده پروين معروف صوفي گايڪ اسان جي گهر جي سامهون واري واڻڪي گهٽي ۾ رهندي هئي، سندس جنم پومي به اها ئي گهٽي آهي. سندس پقي مائي جيوائي

پاڙي جي هر دل عزيز خاتون هوندي هئي ۽ پاڙي جي گهرن ۾ جيڪي به خوشيءَ جون تقريبنون ٿينديون هيون تن ۾ پنهنجي گروپ جي ساهيڙين سان اچي سهرا، لاڏا ۽ گانا وغيره ڳائيندي هئي. مائي جيوائي اسان جي پاڙي جي رونق هوندي هئي. سوشل به هوندي هئي سڄي پاڙي جون عورتون هن جي سهڻي سلوڪ ۽ سهڻي سپاءُ ڪري کيس پسند ڪنديون هيون. سندس ڀاءُ غلام حيدر هارمونيم وڄائڻ جو ماهر هوندو هو ۽ پنهنجي گهر جي اوطاق ۾ پنهنجي پٽ عابد حسين ۽ ڌيءَ عابده پرون کي راڳ ۽ ڊانس جي سکيا ڏيندو هو. مطلب ته مائي جيوائي جو گهر ٿو فن ۽ آواز جي دنيا ۾ نالو پيدا ڪرڻ جي ڪوشش ڪندو رهندو هو. مگر هن گهر جا ٻار تعليم سان به خاص شغف رکندا هئا. هڪ پيري مائي جيوائي پاڙي وارن جي دلچسپي ۽ خوشي لاءِ پنهنجي گهر ۾ پتلي تماشي جو ڪيل منعقد ڪرايو جنهن کي ڏسڻ لاءِ سڄي پاڙي جون عورتون ۽ ٻار جمع ٿيا هئاسين. منهنجي لاءِ اهو لائيو اسٽيج شو بلڪل نئون هو. جنهن کي ڏسي مان، منهنجي پيٽ ۽ والده ڏاڍو خوش ٿيا هئاسين. جنهن گهر ۾ عابده پرون جنم ورتو هو ان سان لڳو لڳ هندن جي هڪ وڏي ٻه ماڙ حويلي هوندي هئي جنهن ۾ منهنجا هر ڪلاسي دوست گرڌاري لال، ٿانورداس، سدارنگ، صفرمل، ڀوممل ۽ سندرممل رهندا هئا. جن مان سدا رنگ ۽ گرڌاري اسان سان اچي بلب جي روشني ۾ مطالعو ڪندا هئا. جيڪي مونڪان تقريبن انگريزي، ميٿميٽڪ ۽ جنرل ناليڪ وغيره ۾ گهڻو اڳتي هوندا هئا. انهن مان هڪ شاگرد اند مل پٽ بلندمل منائي واري جو هوندو هو جيڪو مون جهڙو ڪچو ڏڌ شاگرد هوندو هو ۽ منهنجو گهرو سنگتي هوندو هو. رلڻ گهڻو ۽ گهاٽو واه تي وهنجڻ لاءِ مونسان هر وقت تيار هوندو هو. بجلي جي بلبن هيٺان پڙهي جن صحيح فائدو ورتو سي ڪامياب ٿي گورنمينٽ هاءِ اسڪول ۾ داخل ٿيا مگر مان بهترين نتيجو نه آڻڻ سبب ميونسپالٽي جي زير

انتظام ميونسپل هاءِ اسڪول ۾ وڃي داخل ٿيس. پنجين اسٽينڊرڊ تائين مون ۾ ڪو به سڌارو نه آيو. مگر ان سال جي آخر ۾ اسڪول سسٽم يڪسر مٽجي ويو ۽ پنجين اسٽينڊرڊ وارن شاگردن کي نائين جماعت ۾ آندو ويو. گهڻن شاگردن کي ڳالهه سمجهه ۾ آئي هوندي يا انهن جي وڏن کين سمجهايو هوندو ته پنجين کان نائين درجي ۾ پهچي وڃڻ وارو فلسفو چاهي پر مونکي ڳالهه بنهه سمجهه ۾ نه آئي. مون کي گهر ۾ سمجهائڻ وارو به ڪوئي ڪونه هو.

منهنجي والده جي گهڻي خواهش هوندي هئي ته مان پڙهي ڪنهن منزل تي پهچان. بس هن جو خواب هو ته پاڙي واري رسول بخش ميراڻي جهڙو آفيسر ٿيان جيڪو اسانجي پاڙي ۾ وڏو عزتدار ماڻهو سمجهيو ويندو هو. سندس گهرواريءَ سان منهنجي والده جي ڏيڻ وائڻ ۽ اچڻ وڃڻ هوندو هو. والده ان خوشحال ۽ خوش اخلاق ميراڻين جي گهراڻي مان چڱو پلو متاثر هئي. رسول بخش ميراڻي پاڙي ۾ ڪلارڪ جي حوالي سان مشهور هوندو هو. منهنجي والده جو آئيڊيل ضرور هو مگر منهنجو آئيڊيل نه هو. پاڙي جي جن پڙهيل ماڻهن کان آئون متاثر هوس انهن ۾ ڪمال احمد پيرزادو ان جو ڀاءُ مظفر علي پيرزادو هوندا هئا. ڪمال احمد انجينيئر هوندو هو ۽ مظفر علي ٽريسر ڪلارڪ محمد نواز پيرزادي جي سهڻي شخصيت گهڻن لاءِ پرڪشش هوندي هئي. محمد نواز مهيسر وڏو پاڙهاڪو ۽ ذهين شاگرد هو ۽ ان جي شخصيت به دلنواز هوندي هئي. نثار احمد سامڻيو به انهن پڙهيل شخصن مان هڪ هو جنهن کان تعليم جي لحاظ کان مان متاثر هئس. بس ان وقت اها ئي منهنجي لاءِ وڏي ڳالهه هئي جو مان پڙهندڙن ۽ ذهين ماڻهن جي شناخت رکندو هوس. هڪ لحاظ کان منهنجي اندر اها مثبت سوچ جي شروعات هئي.

گهر جي اڳيان بجلي جي ٽنپي هيٺان ڪٽ رکي پڙهڻ جون ڪوششون جاري هيون ته منهنجي وڏي سئوٽ پنهنجي ڪوشش

سان گهر ۾ اڍائي پوائنٽ جي اليڪٽرڪ سٽي ڪنيڪشن حاصل ڪئي. گهر ۾ ٻه بلب ۽ هڪ ٽيبل فين لڳڻ سان اسان جو گهر به روشن ٿي پيو. مگر والد صاحب جي مسلسل صحت ڪرڻ سبب والده تي گهر جي معاشي مسائل جو بار ڏينهن ڏينهن وڌندو پئي ويو. جيتوڻيڪ گهر ۾ وڏي سئوٽ جو وڏو تعاون حاصل هو. پوءِ به منهنجي دل پنهنجو ڪجهه ڪرڻ چاهيندي هئي ۽ پنهنجو پوتو ٻارڻ لاءِ مجبور ڪندي هئي. اسان جي پاڙي جون عورتون ڪپڙا استري ڪرائڻ اسان جي گهر اينديون هيون. والده استري ڪرڻ جو ڪم وڌائي ڇڏيو هو صبح شام تائين رڳو ٻن ڪمن جي حوالي هوندي هئي هڪ ماني پچائڻ ۽ ٻيو ڪپڙا استري ڪرڻ. عابده پروين ننڍي هوندي اسان جي گهر پنهنجي پٽي مائي جيواني سان گڏ ڪپڙا استري ڪرائڻ ايندي هئي. منهنجو ننڍو ڀاءُ غلام اڪبر ۽ عابده پروين هڪ هفتي جي فرق سان ڄاول هئا. والده سان ٻانهن ٻيلي تي بيهڻ لاءِ مون کي گهڻي اٿڻ هوندي هئي پر منهنجي هٿ ۾ جيڪو هنر هو ته رڳو هڪڙو هو، جو آئون پنهنجي اڏائڻ لاءِ بهترين لغڙ ٺاهي ويندو هوس. تنهنڪري ان کي پيداواري ذريعي لاءِ استعمال ڪندي لغڙ ٺاهي پاڙي جي لائق حسين جي دڪان تي وڪري لاءِ رکندو هوس ۽ هو اهي ڪپائي پنهنجو فائدو رکي باقي پئسا منهنجي حوالي ڪندو هو.

ماتمي جلوس ۽ عشق - عشقِ حسين

بالڪپڙي ۾ هر مذهبي رنگ و محفل جي پويان لڳي پوندا هئاسي. چاهي ربيع الاول ۾ اٺن وارو جلوس هجي يا نائين ڏهين محرم وارا امام عالي مقام حسين رضي الله تعالى جا ماتمي جلوس هجن. اسان هر طرح، هر حال ۽ هر وقت شرڪت ڪرڻ لاءِ تيار هوندا هئاسين. هڪ ڀيري نائين محرم جو ماتمي جلوس هو اسان پاڙي جا ٻار جلوس سان هلندا رهياسين. چڱي طرح ياد آهي ته جلوس ايمپائر سينما روڊ کان ٿيندو قادرين واري الحقيقت پرنٽنگ پريس کان گذري مڇي مارڪيٽ وٽ پهتو ته رات اونڌا هئي چڪي هئي. ان جاءِ تي غلام رسول پنجابي جي گهر اڳيان ميان جي ڳڙهي کان مارڪيٽ ڏانهن گهٽي جي ڪنڊ وٽ هڪ واٽر هائيڊرینٽ لڳل هوندو هو جنهن جي ٻاهر نڪتل پاڻيپ هينان شهر جي روڊ رستن تي چٽڪار ڪرڻ وارا بائوزر پاڻي پريندا هئا. بلڪل ان جي لڳ هڪ کليل سيوريچ واٽر جو نالو وهندو هو. ان جاءِ تي پهچندي ماتمي جلوس سان هلندي هلندي، منهنجي اکين ۾ اوجھراڪيون پئي آيون ۽ اکيون ٻوٽو ٻوٽو پئي ويون اهڙي سمي مونکي ڪا سڌ نه رهي ۽ مان وڃي نالي ۾ ڪري پيس. رڙين ڪرڻ تي ماڻهن ٻاهر ڪڍيو ۽ ميان جي ڳڙهي کان ايندڙ گهٽي ۾ واٽر هائيڊرینٽ جو جتي موٽر لڳل هوندو هو، ان جي پٺيان پبلڪ نلڪو لڳل هوندو هو، جيڪو چوويهه ڪلاڪ استعمال هيٺ هوندو هو ان نلڪي مان ڪن الله راسين مونکي وهنجاري صاف ڪيو. ان واقعي جي وقوع پزير ٿيڻ کانپوءِ مونسان وري هڪ ٻيو سين پارت ٿيو. اڌ رات جو گهر ڏانهن ويندي جڏهن چوڙيگرن واري گهٽي ۾ الله ڏني پڙهي واري جي گهر وٽ پهتس تڏهن دل ۾ هي خيال جاڳيو ته جي هنن اڌو گابرو سڪل ڪپڙن جي حالت ۾ گهر

ويس ته بابو صفا چئي ڇڏيندو. انهيءَ ڊپ کان انصارين جي گهٽيءَ واري چونڪ کان بهشتي مسجد جو رخ ڪيم. رات چڱي گذري چڪي هئي، مسجد جا دروازا بند هئا. مون ڇا ڪيو جو وضو واري ٿانڪي واري در کان ٽپي مسجد ۾ اندر داخل ٿيس ۽ جنهن پاسي قرآن ناظران جو درس ٿيندو هو ان پاسي جمعي ڏينهن مسجد ۾ وڃائڻ وارين اضافي ڦراسين جو ڊگ پيو هوندو هو تنهن ڏير جي پويان لڪي سمهي رهيس. فجر جي آذان تي منهنجي اک کلي وضو ساري ستنون پڙهيم باجماعت فرض جي ادائگي کان پوءِ جڏهن جماعتين جو نڪرڻ شروع ٿيو تڏهن مسجد جي در وٽ محمد فيصل ڪهاوڙ جي مون تي نظر پئي. اسان ٻنهي جو گهر سامتيا روڊ تي هو تنهنڪري ٻئي گڏجي گهر ڏانهن روانا ٿياس. مون کيس پنهنجي گذريل رات واري معاملي جي باري ڪجهه به نه ٻڌايو. محمد فيصل اڃا حال حيات آهي جڏهن لاڙڪاڻي ويندو آهيان ته ساڻس قرب جون ڪچهريون ٿينديون آهن. جڏهن صبح جو گهر پهتس ته بابو سائين سوير ئي ڪم تي نڪري ويو هو باقي امڙ پڇا ڳاڇا ڪئي جنهن کي رات واري سڄي ماجرا ۽ قصي کي ڪجهه ڊرامائي ۽ درديلي انداز ۾ پيش ڪرڻ جي ڪوشش ڪيم مگر ڪاميابي جي جيتري اميد هئي سا پوري ٿي نه سگهي ۽ منهنجي نصيب ۾ امڙ جي هٿان جيڪي موچڙا لکيل هئا سي ڪجيءَ جي بهارن جي صورت ۾ پناڙن تي وسيا.

مذهبي رواداري واريون روايتون

علي گوهر آباد کان امام بارگاه جعفريا اسان جي گهر کان ڪا خاص پري نه هئي، ايمپائر روڊ ٽپي محمد ايوب کهڙي جي بنگلي جي پٺيان ويٺو پوندو هو. انصارين جي گهٽي ۾ منهنجو ننڍي هوندي جي لغڙن اڏائڻ وارو دوست محمد افضل افغان ولد علي نواز افغان رهندو هو. جنهن جو گهر اچي مسجد واري گهٽيءَ ۾ يعقوب سومري ۽ نظام چولن واري جي گهر سان لڳو لڳ هوندو هو. 1960 واري زماني ۾ سندس ڏاڏو سنڌي مسلم اسڪول جي داخلي دروازي اڳيان پنهنجي اوطاق جي ڪليل پلات ۾ ڪرسي وجهي ويٺو هوندو هو. جيتري قدر ياد آهي ته هو پنهنجي اوطاق ۾ گهوڙو ۽ تانگو به بيهاريندو هو. افضل جي ڏاڏي جي عليڪ سليڪ اسڪول جي هيڊ ماستر استاد عبدالرشيد پيرزادي، استاد فيض محمد سيال، محمد حسن شيخ دڪاندار، ملان پڪوڙائي ۽ ٻين پاڙي وارن سان گهڻي رهندي هئي. نهايت خوش اخلاق ۽ ملنسار ماڻهو هو. تنهنڪري هن صاحب جي وفات ۾ پاڙي جا ننڍا وڏا، پڪا پوڙها سڀ شامل ٿيا هئا. سندس جنازو انصاري گهٽي مان نڪري ٻاهر کهڙي جي بنگلي پويان رحمت حسين جعفري جي گهر سان لڳو لڳ جعفري امام بارگاه ۾ ڪڍي آيا. جڏهن جنازو امام بارگاه ۾ پهچايو ويو تڏهن مون کي اٿڻ لڳي ته پتو ناهي ته جنازي جي نماز ڪيئن پڙهبي ڇاڪاڻ ته جنازي ۾ شريڪ مولوي عبدالرشيد ۽ مولوي فيض محمد سان گڏوگڏ اڌ تي سني مسلڪ جا ماڻهو موجود هئا. اول ته مون کي پهريون دفعو اها ڳالهه معلوم ٿي ته منهنجو دوست افضل افغان جن جو تعلق شيعا مسلڪ سان آهي. اها هڪ حقيقت آهي ته ان زماني 1950ع واري

ڏهاڪي ۾ ماڻهون مسلڪ جي پيد پاءُ کان مٿانهون ٿي رهندا هئا ۽ سوچيندا هئا. مذهبي يا مسلڪي ڏيک وڌيڪ ان وقت هئو ئي ڪو نه. بهرحال امام بارگاهه ۾ پهريون شيعا مسلڪ جي مولوي نماز پڙهائي ۽ دعا درود ڪيو ۽ اسان سڀني فاتح ۽ دعائن ۾ شريڪ ٿياسين تنهن کان پوءِ استاد فيض محمد جنازي نماز پڙهائي ۽ تمام شيعا حضرات فاتح ۾ شريڪ ٿيا. الله الله خير صلاه اهي هئا ان وقت مذهبي رواداري وارا روياءَ جن جي ڪري سماج ۽ معاشري ۾ محبت، پائي چاري ۽ امن و امان جي فضا قائم هوندي هئي. مون کي اهو به ياد آهي ته ان زماني ۾ مساجد، امام بارگاهن توڙي مڙين مندرن ۾ ماڻهو ڏين جي روشني ڪندا هئا ۽ انهن ڏين جي تيل کي سينڌ ۾ هڻندا ۽ گلن تي مڪيندا هئا.

جشن ميلاد ۽ مجالس امام عالي مقام

علي گوهر آباد ۾ مجالس امام عالي مقام ۽ جشن ميلاد سامتيا روڊ تي منعقد ڪرڻ جي ريت 1960ع واري ڏهاڪي ۾ اسان جي پاڙي ۾ مولوي فيض محمد سيال وڌي، هو سماجي ڪم سر انجام ڏيڻ جي سلسلي ۾ به گهڻو متحرڪ رهندو هو. پاڻ محترم پرائمري اسڪول ٽيچر هو طبعن نرم مزاج ۽ اعليٰ ظرف جو ماڻهو هو رمضان جي سڄي مهيني ۾ ۽ ٻين مذهبي ڏهاڙن کان سواءِ عام ڀلائي ۽ سماجي ڪمن سان ٻاروهي سلهاڙيل ڏسي ماڻهو کيس ابوالخير سڏيندا هئا. مسجد جنهن جو پاڙي وارن جي سهڪار سان هو منتظم ۽ پيش امام هو تنهن ۾ هن قرآن شريف ناظره پڙهائڻ جو مڪمل بندوبست رکيو هو. رمضان جي ماه ۾ خدمت سانگي سحري تي اٿارڻ لاءِ باقاعدي گهند وڃائي روزي دارن کي جاڳائيندو هو. ميان ابوالخير ۾ اهڙي قسم جون ٻيون به گهڻيون ئي خوبيون هونديون هيون. سامتين جي ٻارن کان سواءِ پاڙي جا جيڪي ٻار هن وٽ قرآن پڙهڻ لاءِ ايندا هئا تن جي لاءِ سندس مدرسي جا دروازا کليل رهندا هئا. مرحوم ۽ مغفور قرآن جي پڄاڻ تي طالب علم کان رڳو هڪ پيالي کنڊ جي گهرائيندو هو. ٻين شاگردن سان گڏ اسرار احمد سامتيا ۽ مون هن وٽ قرآن ناظره پڄايو. سامتيا روڊ تي سندس انتظام هيٺ جيڪا مسجد هئي تنهن جي اڳيان سامتيا روڊ تي سامتين، پيرزادن، سومرن، جوکين ۽ ٻين سرندي وارن جي سهڪار سان هو جشن ميلاد جو ڀرپور بندوبست ڪندو هو. ان ڪم ۾ اسرار احمد سامتيا، ضمير پيرزادو ۽ مان مدرسي جا ٻيا طالب علم اڳتي وڌي هر ڪم ۾ سائين جن جو

هٿ وٺڻا ٿيندا هئاسين. سائين فيض محمد ميلاد پڙهڻ لاءِ مولوي قاري خير محمد کي مدعو ڪندو هو. جيڪو نهايت اثرائتي انداز ۾ سيرت نبي صلعم بيان ڪندو هو. محفل ميلاد ۾ مولود پيش ڪرڻ لاءِ وقفو ڏنو ويندو هو ته جيئن مولوي صاحب کي ساهي ملندي اچي تنهن ڪري سمورو پروگرام مڪمل ترتيب ڏنل هوندو هو. ان سهڻي موقعي تي ڪجهه پروفيشنل ڪجهه شوقين ۽ ڪجهه پاڙي جا خوش الحان نعت خوان ۽ مولود پڙهڻ وارا تيار وينا هوندا هئا. بشير احمد پٺاڻ اسان جي پاڙي ۾ نو وارد هو هونئن ته هر وقت شاد نظر ايندو هو پر بحیثیت شاعر شاد پوءِ بڻيو پر ان وقت پاڙي جو هوشيار ۽ محنتي شاگردن ۾ ليکبو هو. خوش الحان هو ۽ ميلاد جي موقعي تي نعت مولود ۽ منقبت سهڻي انداز ۾ پيش ڪندو هو. جيڪو مون کي ڏاڍو وڻيو هو. سچ پچو ته ان محفل دوران ئي مون فيصلو ڪيو هو ته هن نوجوان سان دوستي ڪندس. ساڳي محفل ۾ بشير احمد جي والد محترم مرحوم ۽ مففور در محمد پٺاڻ به نهايت مٺي آواز ۾ مولود پڙهيو هو سو مون کي اڄ تائين ذهن نشين آهي.

1960ع واري ڏهاڪي ۾ علي گوهر آباد ۾ عوامي سطح تي مجالس ۽ جشن ميلاد النبي منعقد ٿيندا هئا. اسان جي پاڙي سامتيا روڊ تي سامتين ۽ پيرزادن جي گهڻائي هئي مگر انهن ۾ فقهي ۽ مسلڪي لحاظ کان ڪنهن قسم جي ڌڙي بندي ڪا نه هوندي هئي. سامتيا قوم ۾ اڌ تي گهراڻا سني مسلڪ جا هئا پر سڀئي خانداني ۽ شريف النفس انسان هوندا هئا پاڻ ۾ تقريبن مٽي ماڻي ۾ ڳنڍيل هوندا هئا. پيرزادا ۽ ٻين ذاتين جا ماڻهو جيڪي ان پاڙي ۾ رهندڙ هئا سي پڻ محبت ۽ رواداري جا قائل هئا هندوستان پاڪستان جي ورهاڱي کان اڳ هن محلي ۾ سنڌي هندن جا گهر به ججهه هئا ۽ اهي به مسلمانن سان گڏ مذهبي ۽ پائيداري جي فضا ۾ گڏ رهندا هئا پاڪستان جي وجود ۾ اچڻ

کان پوءِ ڪيترا سنڌي هندو وطن ڇڏي ڀارت هليا ويا. ۽ انهن جي وڃڻ کان پوءِ هندوستان کان لڏ پلاڻ جي نتيجي ۾ سنڌ ۾ مهاجرين آيا. جن ۾ ماشاءُ الله سادات جو تعداد گهڻو هو. اسان جي پاڙي سامتيا روڊ علي گوهر آباد ۽ قافلي سرا ۾ به هڪ ساداتن جو ٿولو لٿو جن ۾ سيد اخلاق حسين سيد جليل ۽ سيد لائق حسين پنهنجي والدين سان قافلي سرا ۾ رهندا هئا پر انهن مان جليل حسين کي اسان جي گهر جي سامهون سامتين جي گهرن سان بلڪل لڳ هڪ جاءِ ڪليم ۾ ملي ۽ هن پنهنجي روزي روتي لاءِ سامتيا روڊ جي آخري ڇيڙي تي چانهه جو هوٽل ڪوليو. جليل جو ننڍي ڀاءُ لائق حسين به ان جي ڀرسان ڪليم ۾ مليل هندو جي ڇڏيل هڪ خالي هٿ ۾ سيڌي جو دڪان ڪوليو هندن جي لڏي وڃڻ کان پوءِ جيڪا اسان جي پاڙي ۾ سمنائي پيدا ٿي هئي ۽ جيڪي رونقون ڦٽي ويون هيون سي مهاجرن جي آئي ڪجهه بحال ٿيون. هنن تنهي ڀائرن جو والد تقريبن ارڙهن سئو پنجانوي چهانوي جي پيدائش لڳندو هو. نهايت شريف ۽ مذهبي ماڻهو هو. سندس اولاد چوندي هئي ته هو دم درود سان گڏ علم جعفر به ڄاڻندو آهي. ڏسڻ ڪرڻ ۾ نهايت سنجيده ۽ خاموش طبع ماڻهو لڳندو هو. اچي رنگ جو وڏي مهري وارو پائجامو پائيندو هو اڪثر مٿو ڍڪي هلندو هو. ڪڏهن ڪڏهن انڙن واري گهٽي قافلي سرا کان ڪهي اچي پنهنجي پٽ لائق حسين ۽ پنهنجي اڳ ڄاڻي پٽ جليل سان ملڻ دڪانن تي ايندو هو.

منهنجي پيءُ جي ڪنهن پاڙيسري سان ڪا نه لڳندي هئي خبر ناهي ته سندس ان ڪراڙي سان ڪيئن عليڪ سليڪ ٿي. 1958ع ۾ اسان جي گهر، سکر کان بابي سائين جا ڀاڻيجا، ربن، رانجهن ۽ رکيل پنهنجي گهر جي ڀاتين سان گڏجي آيا هئا. اسان جي گهر جو دالان ڪشادو هوندو هو جنهن جي پٺيان به ڪشاديون ڪوٺيون هونديون هيون. جن مان هڪ کي اوطاق

طور استعمال ڪندا هئاسين ۽ هڪ ڪوئي جنهن ۾ ڇپتي نهيل هئي ۽ ان تي ڪاٺ جي ڏاڪڻ رکيل هئي. اها گهر جي استور ۽ هنڌ ويهائڻ رکڻ جي جاءِ هوندي هئي ڪمري جي ڀت ۾ الماڙي ڦٽ هوندي هئي جنهن ۾ مان اسڪول جا ڪتاب ۽ ٻيون شيون رکندو هوس. هي ڪوئي چئني پاسن کان بند هجڻ جي ڪري اونداهي ۽ ٿڌي رهندي هئي. ياد رهي ته هي جاءِ واٽڪي اويڪيو پراپرٽي هئي جنهن جو جوڙائيندڙ ۽ مالڪ پهلولمل هو. جيڪو هندوستان لڏي وڃڻ وقت امانتن اسان جي چاچي محمد عمر جي والد محترم رسول بخش کي ڏئي ويو هو. سو ڳالهه ٿي ڪيم اونداهي ڪوئي جي جنهن ۾ جن رهندا هئا. اسان پنهنجي سکر جي مهمان مردن جي سمهڻ جو بندوبست اوطاق ۾ ڪيوسين ٻار سڀ پينگهي ۾ سمهي پياسين اسان ڀاڄائي کي سمهڻ لاءِ اونداهي ڪوئي جي در جي اڳيان دالان ۾ ڪٽ وڇائي ڏني سين. ٻئي ڏينهن ڀاڄائي امڙ کي چوي پئي ته توهان جي گهر ۾ جن آهن جن سڄي رات منهنجي وارن کي پٽيو آهي ۽ ڪٽ کي لوڏيو آ. اسان کي اها خبر ته هئي ته گهر جي ڪوئي ۾ جن آهن. ٻئي ڏينهن ڀاڄائي کي دالان جي ٻي ڪنڊ ۾ ڪٽ رکي ڏني سين. جڏهن مهمان ويا ته بابا سائين مون کي چيو ته سپاڻي وڃي لائق حسين جي پيءُ کي وٺي اچجان ته هن کان گهر ۾ ڪجهه پڙهائڻو آهي. لائق جي گهر وڃڻ کان اڳ مون ڪائنس سندس پيءُ جي باري ۾ معلوم ڪيو ته سندس پيءُ هن وقت گهر ۾ هوندو. هن جواب اثبات ۾ ڏنو. صبح جو ڏهين ڌارن مان لائق حسين جن جي اوطاق جو دروازو کڙڪايو ته اندران آواز آيو. ڪون هي، مون پنهنجي والد جو نالو ٻڌائيندي چيو مان غلام رسول، پوڙهي در کوليو ۽ اندر ڪرسي تي ويهڻ لاءِ چيائين ۽ اچڻ جو سبب پڻ پڇيائين مون کيس بابي وارو نياپو ڏنو. جنهن تي ورائيائين ته: ”میں شام کو آؤں گا.“ ڪراڙي جي اٿڻ ويهڻ سمهڻ ڪرڻ سڀ ان اوطاق

۾ هوندو هو، جنهن جي پويان سندس فيملي جي رهائش هئي. سندس اوطاق جي ڀر وارو گهر امان الله ۽ كفایت الله پيرزادي جي والد محترم ماستر محمد عتيق پيرزادي جو هوندو هو اهي سموريون عاليشان جايون ڪن امير هندن جون ڇڏيل جايون هونديون هيون. جيستائين هو سنڀري ڪري مون سندس ڪمري جو جائزو وٺڻ شروع ڪيو. ڪمري ۾ مصلا، جاءِ نمازون، تسبيون خاک شفا جي ٽڪي وغيره ٿيل تي پيون هيون پر ڪمري جي هڪ پاسي سندس بيبڊ جي ڀر ۾ ڪثرت ڪرڻ وارا ڪاٺ جا گرا پاوا نما رکيل هئا. جڏهن مان انهن کي غور سان ڏسي رهيو هوس ته ڀڄڻ لڳو ته ڪثرت ڪرتي هو، مون ورائيو ته نهين. تنهن تي چوڻ لڳو ڪثرت ڪيا ڪرو ڪام آئيگي. ڪجهه ڏينهن بعد مون جليل هوٽل واري کان جيڪو هندوستان جي بريلي ۽ دهلي جا قصا ٻڌائيندو هو معلوم ڪيم ته تنهنجو پيءُ پهلواني به ڪندو هو ڇا. چيائين ها جواني ۾ پهلواني ڪندو هو. منهنجي سوال ڪرڻ تي ته ڇا هو جن به ڪيندو آ ته چيائين بابا کي علم آهي جن ڪيندو آهي. بحرحال شام ٿي ته جليل جو پيءُ اسان جي گهر آيو پاڻ سان پڙهيل پاڻي جون شيشي جون ٻه بوتلون کڻي آيو هو جنهن ڪوئي ۾ جن هئا ۽ گهر جي سڀني ڀاتين کي ڪنهن نه ڪنهن طرح ڊيڄاري تنگ ڪندا هئا تنهن ڪمري ۾ اڌ ڪلاڪ کن پڙهي ڪمري جي چئني ڪنڊن ۾ پاڻي ڇڻڪائي بابي کي ڪجهه هدايتون ڏني هليو ويو. ان وقت کان پوءِ هڪ رات جن منهنجي ننڍي ڀاءُ اڪبر کي اٺ جي شڪل ۾ ڏيکاري ڏئي ڊيڄاريو. هڪ ڀيرو مان رات جو دالي ۾ سمهيو پيو هوس ته منهن جي مٿان چڙهي هن غائب مخلوق ڏاڍي سوڙهه ڪئي ۽ هو منهنجي والده کي به تنگ ڪندا رهندا هئا. مگر ان وچ ۾ ڪو دڪدائڪ يا سنگين واقعو پيش نه آيو.

لاڙڪاڻي ۾ ڀارت کان آيل جليل ۽ اخلاق جن وارو اهو سادات خاندان فقهي لحاظ کان شيعا مسلڪ جو هو ۽ انهن جو تعلق هندوسان جي مشهور شهر بريلي سان هو مگر اهو UP هندستان جو گڏيل صوبي وارو علائقو رضا احمد بريلي جي حوالي سان گهڻو معروف رهيو آهي ۽ سني مسلڪ جو ڳڙھ هو ۽ تهذيب ۽ ثقافت جي لحاظ کان اعليٰ مقام رکندو هو. اخلاق حسين ۽ جليل احمد وارا جيتوڻيڪ اعليٰ تعليم يافته نه هئا مگر آداب و اخلاق وارا ۽ مذهبي هئا. هن ڀائرن جي گروپ اسان جي پاڙي علي گوهر آباد سامتيا روڊ جي ماڻهن جي سهڪار سان گڏجي هڪ مذهبي پائيچاري وارو گروپ تشڪيل ڏنو. جنهن جي زير اهتمام سامتيا روڊ تي مجالس امام حسين اعليٰ مقام جو انعقاد شروع ٿيو.

سامتيا روڊ تي جڏهن پهرين مجلس امام حسين ۽ سادات ڪربلا جي حب ۾ برپا ٿي تنهن ۾ مجلس پڙهڻ لاءِ ان وقت جي معروف ۽ مشهور ذڪر گلڦام حسين کي ٻاهران گهرايو ويو هو. مجلس جي پندال کي پر رونق بڻائڻ لاءِ علي گوهر آباد جي نوجوانن ڏينهن رات هڪ ڪري ڇڏيو. جيتوڻيڪ اسان مان گهڻا مسلم اسڪول ۽ سني مسلڪ جي مساجد جا طالب علم هئا تڏهن به اسان مسلڪي مڙني ويڃن کان مٿي ٿي مجلس منچ کي خوبصورت بڻائڻ ۾ ڪا ڪم نه ڇڏيسين. قاضي هدايت الله جي اجازت سان ان جي باغ مان ڪيلن جا وڻ پتي اچي پندال جا داخلي دروازا تيار ڪياسين. ڪن دوستن انهن کي گلن ٻوٽن سان خوب سينگارايو. چئني پاسي پاڻي جو چڻڪار ڪيو ويو ان کان سواءِ روڊ تي گلر غاليچا وڇائي اسٽيج تيار ڪئي وئي. اهڙي طرح علي گوهر آباد جي سامتيا روڊ جي ايليوشن تي هڪ خوبصورت منظر برپا ٿي ويو. مولوي ذڪر

گلفام ان وقت جو شعلا بيان مقرر هو. تنهن جي مجلس پڙهڻ جي انداز بيان سڀني حاضرين مجلس کي ڏاڍو متاثر ڪيو هو.

لاڙڪاڻي جو غريب مقام شهر جو سڀ کان وڏو تفريحي سماجي معاشي ۽ ثقافتي مرڪز

لاڙڪاڻي مڇي مارڪيٽ جي سامهون ميونسپالٽي جي طرفان هڪ واٽر هائڊرینٽ لڳل هوندو هو جنهن مان ٽريڪٽر واٽر بائوزر ذريعي ميونسپل آفيس کان مڇي مارڪيٽ چونڪ تائين وري ان کان اڳتي ڪرما باغ چونڪ تائين پاڻي ڇٽڪايو ويندو هو. ساڳيو ئي واٽر بائوزر اتان ڦري مراد واهڻ ڏانهن ويندڙ سٽڪ واري چٽوواڻي تان عيش گهرن جي اڳيان روڊ تي پاڻي ڇٽڪائي ڪڇي امام بارگاهه کان ٿيندو محمد ايوب ڪهڙي جي بنگلي تائين هليو ويندو هو. غريب مقام ان وقت شهر جو وڏي ۾ وڏو راندين جو ميدان هوندو هو. جنهن تي شام جو روزانو پاڻي جو ڇٽڪار ٿيندو هو. اهو سمورو ڪم غلام نبي خان پناڻ ڪندو هو جيڪو ميونسپل آفيس جو ڊرائيور هو ۽ ڪهڙي جي بنگلي ڀرسان بهاءُ الدين شيخ جي اتي ان پيهڻ واري مشين سان لڳ جاءِ ۾ رهندو هو ۽ ٽريڪٽر ۽ بائوزر جي گيراج به اها ساڳي جاءِ هوندي هئي.

غريب مقام لاڙڪاڻي جو هڪ وڏو تفريح گاهه پڻ هوندو هو جنهن ۾ روزانو فٽبال ۽ ڪرڪيٽ ڪلب کان علاوه باڪسنگ ڪلب ۽ باڊي بلڊنگ ڪلبس به هوندا هئا جن ۾ روزانو شام جو رانديون ۽ تن سازيءَ جون سرگرميون شروع ٿينديون هيون. غريب مقام ۾ رتي چار ڪرڪيٽ ڪلب هوندا هئا جن ۾ فرينڊس ڪرڪيٽ ڪلب اسان جي دوستن قائم ڪيو هو جنهن جو هڪ پيري مسٽر عبدالوحيد ڪٽپر پريزيڊينٽ مقرر ٿيو هو. هن ميدان تي ڪرڪيٽ راند ڪيڏڻ ۽ فرينڊس ڪرڪيٽ ڪلب جي دوستن مان جيڪي مون سان گڏ ڪرڪيٽ ڪيڏيا هئا

تن ۾ ارشاد علي سولنگي، خادم حسين ڪوڪر، بشير احمد قريشي، آفتاب احمد جلباڻي، قيصر خان لنڊ، جاويد اله رکيو، عبدالستار گجراتي ۽ ٻيا شامل هئا. ان وقت جيڪي دوست ميدان ۾ اچي ڪرڪيٽ ۽ ٻين راندين ۾ دلچسپي رکندا هئا تن ۾ قمرالدين قريشي، قربان علي عباسي، ضياءُ احمد جلباڻي، اسرار احمد سامتيو ۽ سخاوت حسين قابل ذڪر آهن. لاڙڪاڻي غريب مقام جي هن وسيع ۽ عريض ميدان تي شام جو روزانو فٽبال ڪلب جي طرفان وڏو ميلو لڳندو هو جنهن کي ڏسڻ لاءِ ماڻهن جا ڪٽڪ ڪنا ٿيندا هئا. ان وقت لاڙڪاڻي ۾ ڪرڪيٽ کان پوءِ ٻئي نمبر تي مقبول راند فٽبال هوندي هئي جنهن ۾ لاڙڪاڻي جي اسڪولن ۽ ڪاليجن جا فارغ تحصيل شاگرد ۽ شهر جا شوقين فٽبالر حصو وٺندا هئا. لاڙڪاڻي جي فٽبال ميدان ۽ ديني مدرسي اسڪول جي اڀارين ديوار سان لڳ لاڙڪاڻي جي مشهور پهلوان ٻاڏي بلڊر عاشق حسين لوهر جو ٻاڏي بلڊنگ ڪلب هوندو هو جنهن ۾ روزانو شام جو شهر جي مختلف حصن کان نوجوان ڪهي اچي پنهنجي تنسازي جو شوق پورو ڪندا هئا. هن ڪلب جي مالڪ عاشق حسين پهلوان جو مشهور ائٽم هوندو هو پئنجريون ڪٽڻ. جنهن ۾ کيس ڪمال مهارت هوندي هئي. هو هڪ وقت هڪ اٽي پيهڻ واري وڏي اسٽينڊرڊ سائز مشين جي چڪين جا ٻه پڙ پنهنجي ڪلهن تي کڻندو هو. ان کان سواءِ پنهنجي چيلهه سان رسو ٻڏي ترڪ ۽ تريڪٽر کي پڻ چڪي ويندو هو.

عاشق حسين پهلوان جي تن سازي جي ڪلب مان لاڙڪاڻي جا ڪيترا نوجوان فيضياب ٿيا جن مان ڪن پنهنجا ٻاڏي بلڊن ڪلب قائم ڪيا انهن مان نوجوان ممتاز سينڊو هڪ هو جنهن جناح باغ جي اولاهين ڪنڊ تي پنهنجو تنسازيءَ جو ڪلب قائم ڪيو عاشق پهلوان جي ڪلب جي ڀرسان شهر جو

باڪسنگ ڪلب پڻ قائم هو جنهن جون سرگرميون روزانو شام جو شروع ٿينديون هيون. ڪلب ۾ باڪسنگ ڪرڻ ۽ سڪڻ لاءِ شهر جي مختلف حصن کان باڪسنگ جا شوقين ايندا هئا. هن ڪلب ۾ مسٽر حڪيم هليو، محمد نواز لوهه، محمد نواز مهيسر، غلام نبي پٺاڻ، ۽ ٻيا ڪيترا نوجوان پنهنجي فن جو مظاهرو ڪندا هئا.

ثقافتي ۽ معاشي سرگرمين جي لحاظ کان غور ڪري ڏسبو ته غريب مقام کي شهر لاڙڪاڻي ۾ راندين کان سواءِ ثقافتي ۽ معاشي لحاظ کان وڏي اهميت حاصل هئي. 1960ع واري ڏهاڪي ۾ غريب مقام جي ويڪري ميدان ۾ وڏا فيسٽيول، نمائشون، ڪارنيوالون، سرڪسون، موت جا ڪوهه، ميلا ۽ ملاڪڙا لڳندا هئا. هڪ ڀيري هڪ وڏي صنعتي فيسٽيول ۾ پاڪستان جي مشهور اڪرم پهلوڻ جو مقابلو جاپان جي مشهور فري اسٽائل ريسلر انوڪي سان ٿيو هو. ان مقابلي جون يادگيريون ضرور شهر جي ڪن جهونن جي ذهنن ۾ هونديون. لاڙڪاڻي شهر جو هي تفريحي، سماجي، معاشي ۽ ثقافتي مرڪز ان وقت هميشه لاءِ ختم ٿي ويو جڏهن ڀٽي صاحب جي حڪومت هن ميدان تي غريبن لاءِ اجهي فراهم ڪرڻ لاءِ پلان تيار ڪيو. ان ۾ ڪو شڪ ناهي ته ان وقت پ پ گورنمنٽ جو اهو هڪ احسن قدم هو پر ٻئي پاسي ڏسجي ته ان پلان جي تڪميل تي پهچڻ سان لاڙڪاڻي جي وچ شهر مان سماجي، ثقافتي ۽ صحتمند سرگرمين جو هميشه لاءِ خاتمو ٿي ويو.

غريب مقام ميدان لاڙڪاڻي جي لغڙ بازن جي جنت هوندو هو. شام ٿيندي هئي ته شهر جي اوري پري جا لغڙن اڏائڻ جا شوقين ۽ خفتي لغڙ باز غريب مقام جو رخ ڪندا هئا ۽ ميدان جي مختلف حصن ۾ پنهنجيون من پسند جايون سنڀالي بيهندا هئا. علي گوهر آباد، ڪچين جو پاڙو، ديني مدرسي وارو

انصارين جو پاڙو، قافلي سرا، جعفري محلو ويندي ڪٿاڻ بازار کان به شوقين پنهنجا لغت، مانجها، ڍيرا ۽ چرخيون ڪٽي اچي غريب مقام ۾ حاضر ٿيندا هئا. دراصل لغت ۾ چرخين ۽ مانجهن جي وڪري جي وڏي بازار ڪٿاڻ بازار هوندي هئي. مگر اتان جا لغت باز سنڌي لغت بازن کان مختلف طريقي سان پيچ بازيون ڪندا هئا ۽ سنڌي لغت بازن جي لغت اڏائڻ ۽ پيچ ويڙهائڻ جو طور طريقو جدا هوندو هو. مهاجر ۽ گجراتي اڪثر ڏور مانجهو چرڪين ۾ رکي لغت اڏائيندا هئا ۽ سنڌي لغت باز پنهنجا ڏاڳا سڳا ۽ مانجهو ڍيرن ۾ ويڙهي رکندا هئا ۽ لغت اڏائڻ وقت ڍيرو زمين تي رکندا هئا. لغت ۾ پيچ لڙائڻ وقت گجراتي، دهلي ۽ بريلي وارا مهاجر نوجوان لغت جو پيچ ويڙهائي ڏور ۽ لغت کي وٺي پاڻ ڏانهن ڊوهيندا هئا. لغت جي پيچ ويڙهائڻ جو سنڌي طريقو هوندو هو پيچ ڳنڍي لغت کي ڍر مٿان ڍر ڏيڻ. لغت ته ٻنهي طريقن سان کاتا ٿيندا هئا. ڪنهن طريقي سان لغت جو نقصان ٿيندو هو ته ڏور جو بچاءُ ٿيندو هو ۽ ڪنهن طريقي سان ڏور جو نقصان ٿيندو هو. مگر لغت وڌيڪ کاتا ٿيندا هئا. اسان جي پاڙي جي لغت بازن ۾ منظور ڪچي وڏو ڪامياب لغت باز ليکيو ويندو هو. جعفري محلي جو مقبول جعفري پينٽر پاڻ سٺو مانجهو تيار ڪندو هو ۽ سندس شمار شهر جي بهترين لغت بازن ۾ ٿيندو هو. پاڙي جي شوقين لغت بازن ۾ نور محمد عرف نورو گجراتي ۽ سندس ڀاءُ گلاب گجراتي، جاويد الهه رکيو، عبدالغفور سومرو مون سان گڏجي لغت اڏائيندا هئا. نور محمد گجراتي ايڏو خفتي هو جو هن پنهنجو ڪاروبار ئي لغت کي بڻايو. هو لاهور ۽ ڪراچي کان لغت گهرائيندو هو سندس دڪان غريب مقام جي ويجهو پراڻي گاهه پڙي تي هوندو هو.

آهنگرن جي بستي

منهنجا لکڻ پڙهڻ ۾ حال پورا هئا. آئون پنهنجي سارو ٿين ۾ تعليمي معاملي جي باري ۾ ڪڏهن ڪڏهن ڪجهه حال احوال اوريندو رهيو آهيان. انسان پنهنجي ڪرمن ۽ نصيبن کي ڪيترو پڙهندو. جيڪڏهن ڪو انسان غريبي ۽ مسڪيني جي ور چڙهيل آهي ته ان ۾ هن جو ڪو به ڏوهه ڪونهي. جيڪي ابتر معاشي حالتون ننڍي ڄمار ۾ والدين کان ورثي ۾ ملن ٿيون تن جو سور انسان کي پوڳڻو پوي ٿو. مگر انسان جي وس ۾ هڪ ڳالهه ضرور آهي ته هو پنهنجي رب مان آس اميد نه لاهي پر يقين محڪم رکي پنهنجي رب کي ٻاڏائيندو رهي ۽ پنهنجا عمل نيڪ رکي. انسان جيڪڏهن اهڙي روش ۽ روين جو سهارو وٺي هلندو ته اڄ نه ته سڀاڻي ضرور ڪاميابي ماڻيندو. ڪنهن نه ڪنهن طرح منهنجي دل ۾ اميد جاڳي هئي ته مان پنهنجي لاءِ ڪجهه نه ڪجهه ڪريان دل ۾ اهڙن ويچارن جي اچڻ کان پوءِ مون پاڙي جي انهن دوستن کان پاسو ڪرڻ شروع ڪيو جن سان سرن ڍوئڻ جي ڪم سان بنن تي پيو رهندو هوس. يا گهوڙن کي وهنجارڻ محض ان ڪري ويندو هوس ته جيئن اسڪول کان گسائي اسڪول جو ٽائم دفع ڪري سگهان. نون ويچارن جي ڪري هاڻ منهنجو توجهه پاڙي جي انهن شاگردن ڏانهن مرکوز پئي ٿيندو ويو جيڪي پڙهڻ ۾ ڪاميابيون حاصل ڪري اڳتي وڌي رهيا هئا. سن اٺويهه سئو ايڪهٺ ٻاهڻ واري سيشن جي نائين جماعت جو خير سان بورڊ جو نتيجو ظاهر ٿيو جنهن ۾ رڳو ٻه مضمون مس پاس ڪري سگهيو هوس. اهڙي نتيجي جي ڪري ماءُ ۽ پيءُ جون سموريون اميدون ختم ٿي چڪيون هيون ۽ منهنجي ذهني حالت به نهايت مايوس ڪندڙ هئي. گهر ۾

ٻوست سناتو خاموشي، ڪجهه ڏينهن ويچاريندو رهيس مگر اهڙي ڪيفيت ۾ ائين پئي محسوس ٿيو ته اهو ٻوست سناتو ۽ خاموشي منهنجي اندر ۾ هليا ويا آهن. ڪا ڳالهه سمجهه ۾ نه پئي آئي، اهڙي ڪيفيت ۾ مون پنهنجي سماج کان فرار اختيار ڪرڻ جو سوچيو. ڇاڪاڻ جو انهن حالتن کي آئون ڪهڙي به طرح منهن ڏئي نه ٿي سگهيس.

زندگي ۾ پهريون قدم سنجيدگي سان ڪڍندي سائين فيض محمد سيال واري مسجد جي پاڙي جي دوستن علي گوهر سومري ۽ بگو انصاري سان لاڙڪاڻي مان فرار اختيار ڪرڻ جو سوچيم. مذڪوره دوست مسجد جا نمازي هوندا هئا ۽ منهنجو انهن تي گهڻو پروسو هوندو هئو. وجهه وٺي مون ٻنهن سان پنهنجي دل جي ڳالهه ڪئي ته مان ڪيڏانهن بر منهن ڪرڻ چاهيان ٿو. سياڻا چوندا آهن ته چنڊو چنڊي کي سئو ڪوهه تي ڳولهي لهي. هنن منهنجي اها ڳالهه ٻڌي چيو ته اسان وري هتي ڪهڙو خوش آهيون. جيڪا صلاح تنهنجي اها اسان جي. اسان ٽنهي دوستن جي اهڙي هر آهنگيءَ اسان کي وڃي ڪوئيٽا ڪڍيو. شهر کان فرار ٿيڻ وقت به دل ڪتابن جي ڪجهه ورقن ۾ قاسمي پئي هئي جو ڪوئيٽا فرار ٿيڻ وقت انگريزي، ميٿميٽڪ ۽ جاگرافي جا ڪتاب ڪپڙن جي ڳنڍ ۾ ٻڌي پاڻ سان گڏ کڻي ويو هوس. پاڙو پتي ڪري ڪوئيٽا ته پهچي وياسين پر رهڻ گهمڻ ۽ کائڻ پيئڻ لاءِ پئسي جي ضرورت هئي تنهن ڪري اتي پهچي اچي مون کي فڪر لڳو ته هاڻي پئسا ڪيئن ڪمائبا. منهنجا ٻئي دوست اڳ ۾ هڪ پيرو ڪوئيٽا ۾ رهي ڪمائي کائي پي ويا هئا. بگو انصاري لاڙڪاڻي ۾ مڇي مارڪيٽ کان پاڪستان چونڪ ڏانهن ويندڙ روڊ تي لوهي تگارين ٺاهڻ جو ڪم ڪندو هو. ان دوست جي ڪهاڙين ۽ ڏاٽن ٺاهڻ وارن بروهي لوهرن سان دوستي هئي. سو ڪوئيٽا ۾ انهن سان ملڻ بستي

آهنگران وياسين. لوهرن جي هي خيمن جي هڪ وڏي بستي هئي. انهن بروهن لوهرن مان ڪن سان علي گوهر سومري ۽ منهنجي پڻ ڄاڻ سڃاڻ هئي. اهي لوهر سخت سردين واري موسو ۾ لاڙڪاڻي ۾ مڇي مارڪيٽ ۽ ڪڇين جي پاڙي اڳيان خالي پلاٽ تي پنهنجا خيما کوڙي ڏاتا، ڪهاڙيون، تقڻيون ۽ چهريون وغيره ٺاهي پنهنجو روزگار ڪندا هئا. بهرحال لوهر غريب ضرور هئا مگر هئا وڏي دل وارا. هنن اسان تنهي کي پاڻ وٽ نه رڳو رهائيو پر دل سان مهمانداري ڪندي پنهنجو هڪڙو خيمو خالي ڪري ان ۾ سنيون فراسيون وڇائي اسان کي ڏنيون ۽ اسان جي خاطر مدار دل سان ڪيائون. رات جي ماني کائي اوڙي پاڙي جو چڪر لڳائي اچي فراسين تي سمهي رهياسين. فجر جو سوير آهنگرن جي بستي ۾ لوهه ڪٽڻ جو ڪم شروع ٿي ويو اهڙي زبردست قسم جي ڪٽ ڪٽان ۾ اسان جي ننڊ ڪافور ٿي وئي. ڪجهه دير ۾ چانهه ماني جي نيرن ڪري اسان لوهر دستن جي اجازت سان ڪوئيٽا شهر گهمڻ لاءِ نڪري وياسين. منجهند جي ماني ٻاهر ڳلي ڪوچي جي هوٽل تي کاڌيسين. هڪ ٻه ڏينهن اهڙي طرح گذريا تين ڏينهن منهنجا دوست پنهنجي پنهنجي ڪمن سان لڳا. بگو انصاري لوهه ڪٽڻ شروع ڪيو. علي گوهر سومرو پڻ واري ڪالوني ۾ ڌوبي گهاٽ تي ڪم ڪرڻ لاءِ هليو ويو. ڏينهن جا يارهن کن ٿيا ته مون واري دوست اعظم علي لوهر چيو ته جي تون چاهين ته مان پنهنجي هوٽل واري دوست بيرري کي چوان ته تنهنجي لاءِ هوٽل ۾ بيرراگري لاءِ ڪو ڪم ڳولهي. هتي ته سوائي ڪم ڪرڻ جي ٻي ڪا واٽ ئي ڪا نه هئي. سو ٻئي ڏينهن مان به شهر جي هڪ هوٽل تي ٿيل صاف ڪرڻ جي ڪم سان لڳي ويس. هوٽل تي سڄو ڏينهن ڪم ڪندي گذري ويندو هو. دوستن سان سج لٿي کان پوءِ خيمي ۾ ملاقات ٿيندي هئي. خيمي جي ڊريگهه ۽ ويڪر ايتري هئي جو

رڳو تن ماڻهن جي سمهڻ جي جاءِ مشڪل سان ٿيندي هئي. خيمي ۾ روشني لاءِ شيشي وارو ليمپ هئو جيڪو خيمي جي وچ واري ڏنڊي ۾ لڳل ڪلي تي ٽنگي رکندا هئاسين. رات جي خاموشي ۾ جيستائين نند اچي تيستائين مان ليمپ جي ٻرندڙ وٽ ڪي پيو تڪيندو رهندو هوس جيڪا آهستي آهستي هيڏي هوڏي پئي پنهنجو ڪنڌ لوڏيندي رهندي هئي. ڪڏهن ڪڏهن رات جي ڪنهن خاموش پهر ۾ پاڻ سان آندل ڪتابن کي ڪڍي اٿلائي پٿلائي ڏسندو هوس. ان سمي ائين لڳندو هو جڻ مان انهن ورقن ۾ ڪنهن وڃايل شئي کي تلاش ڪري رهيو آهيان. ڪڏهن ڪڏهن اهو به احساس ٿيندو هو ته جيڪڏهن هنن ڪتابن سان سچائي ڪيان ها ۽ اسڪول کي صحيح معنيٰ ۾ برابر وقت ڏيان ها ته هيئن آهنگرن جي خيما بستي ۾ فراسي تي نه ستو پيو هجان ها.

ڪوئيٽا جي شهر ۾ ٽي مهينا سخت محنت ڪندي گذري ويا ان وچ ۾ ڪڏهن ڪڏهن پاءُ پيڻ، ۽ پيءُ ماءُ جي ياد ستائڻ لڳندي هئي. هٽل ۾ پهريون مان چانهن پيئڻ واريون ٽيبلون صاف ڪندو هوس. ٻه ٽي ڏينهن ٿيا هئا جو هڪ ٻيو رولاڪ چوڪرو هٽل تي اچي بيراگري جي ڪم سان لڳو هو. تنهن ڪري مون کي ٽيبل جي ڪم کان هٽائي هٽل جي بيڪ يارڊ ۾ ڪير جي وڏن ٻاٽن کي مانجڻ جي ڪم تي لڳايو ويو. اهڙي سخت ڪم جي ڪري مون کي هڪ ٻه ڏينهن بخار آيو. جيڪو ساريدان ٽيبلٽ ڪاٺ سان نيڪ ٿي ويو. منهنجي وياڪل وياڪل حالت ڏسي لوهرن جي عورتن ۽ مردن منهنجي دوستن کي صلاح ڏني ته توهان پنهنجي دوست کي وڃي ڳوٺان گهمائي اچو. منهنجن دوستن به منهنجي غم کي محسوس ڪيو هو تنهن ڪري لوهرن جي دوستن جي صلاح تي هنن لاڙڪاڻي موٽڻ جو فيصلو ڪيو. دوستن جو خيال هو ته گهر وارن جي لاءِ ڪا

سوڪڙي پاڪڙي وٺي هلجي. ٻن ڏينهن ۾ اسان جي تياري مڪمل ٿي. گهر وارن لاءِ پنهنجي ڪمائي مان مون سير ڪن ساون بادامين جو ۽ سير خشڪ توتن جو خريد ڪيو. هڪ ڏينهن اسان خير سان اچي پنهنجي گهر پهتاسين. صبح ڪا بهولا شام ڪو گهر لوٽ آيا. سياڻا چوندا آهن ته هر انسان جي زندگي ۾ ڪنهن نه ڪنهن موڙ تي ٽرنگ پوائنٽ ايندي آ. سو اها ٽن سوا ٽن مهينن جي وطن کان دوري ۽ سخت پورهئي ۽ مشقت دماغ جا ڍلا پيچ ٽائٽ ڪري ڇڏيا، پاڙي جي پڙهاڪو دوستن جن کان اڳ آئون متاثر ٿي چڪو هوس. تن سان دوستي رکڻ پڙهڻ ۾ مدد وٺڻ جو ارادو ڪندي مون بشير احمد پناڻ سان ملاقات ڪئي ۽ کيس عرض ڪيم ته توهان مون کي پنهنجو دوست بڻايو ۽ مون کي تپوشن پڙهايو ته جيئن مان امتحان ۾ پاس ٿي سگهان. منهنجي اهڙي دليري ڏسي هن ورائيو ته مان تپوشن پڙهايدو ته ناهيان البته پڙهڻ ۾ مان تنهنجي مدد ضرور ڪندس ۽ هڪ ٻن ڏينهن ۾ مان توکي جواب ڏيندس. بشير احمد پناڻ محنتي سليقي وارو ۽ پيارو ماڻهو. جنهن زماني ۾ رُلي ڌڪ کائي مشقت جي بني مان پڇي مان ٻاهر نڪتس ته منهنجي دماغ جون بتيون به روشن ٿي ويون هيون بشير احمد به دل و جان سان محنت ڪرائي انگريزي ۽ ميٿميٽڪ ۾ مون کي پڙ ڪري ڇڏيو. مون نائين ۽ ڏهين جماعت جا پيپر گڏي ڏنا ۽ مڙني پيپرن ۾ نه رڳو پاس ٿيم بلڪ ميٽرڪ سيڪنڊ ڪلاس ۾ پاس ڪيم ۽ جاگرافي جي پيپر ۾ دستنگشن پوزيشن پڻ آئي.

لاڙڪاڻي ۾ سينما جو دلنشين ماحول

لاڙڪاڻي ۾ سينما جو دلنشين ماحول 1955ع کان 1965ع واري زماني ۾ لاڙڪاڻي ۾ سينما گهرن جي وڏي رونق ۽ بهاري هوندي هئي. ورهاڱي کان اڳ هتي جي سينما گهرن جا مالڪ اڪثر هندو ئي هئا. هتان جون مشهور سينمائون جن تي شام جو ماڻهن جا هشارم گڏ ٿيندا هئا ۽ پنهنجي پسند جا فلم ڏسندا هئا. سي هيون ايمپائر سينما، نگار سينما ۽ رائل سينما پهريون ٻئي سينمائون محمد ايوب کهڙي صاحب جي بنگلي جي ڀرسان ايمپائر روڊ تي هيون ۽ ٽين سينما جناح باغ لڳ بيڪر روڊ تي هوندي هئي جنهن جو نالو رائل سينما هوندو هو. 1965ع جي جنگ کان پوءِ هندوستان ۽ پاڪستان جا حالات خراب ٿيڻ کان پوءِ پاڪستان گورنمنٽ هندوستان فلمن تي پابندي لڳائي ڇڏي تنهن بعد سينمائون تي اها رونق ۽ پيڙ ڪا نه رهي. تنهن هوندي به فلم بينن لاءِ ستر واري ڏهاڪي ۾ پاڪستاني فلمن ماحول کي چڱو گرمائي رکيو مگر فلم انڊسٽري جيئن جيئن وڌي وڌندي ٿيڻ تيئن تباهي جي رخ تي گامزن رهي.

لاڙڪاڻي ۾ فلمن جي اوج جي زماني ۾ اسان جو ٻاروٽڻ هوندو هو. قصن، ڪهاڻين، ڳالهين ۽ فلمن جي اسٽورين جي ٻڌڻ ۾ اسان هر وقت مست ۽ مگن رهندا هئاسين. پڙهڻ ڪرڻ ڏي ايترو توجهه نه هوندو هو بس رات ڏينهن ذهن تي هندوستان فلمن جون اسٽوريون، سينمائون تي لڳل وڏا وڏا پوسٽر ۽ سينما اندر شوڪيسن ۾ سينگاريل فلمي پوسٽر ۽ ڦوٽو اسان جي ذهنن تي چاڻيل هوندا هئا. ان کان سواءِ لاڙڪاڻي ۾ سينمائون جي ارد گرد چانهه جي هوتلن، پان بيٽري جي ماندين، مٺاين جي دڪانن جون وڏيون رونقون برپا هونديون هيون ۽

لاڙڪاڻي جي پبلڪ مان گهڻا شوقين ڪير پتي چانهن نوش ڪرڻ ۽ پنهنجي فلمي گانن جي فرمائش ٻڌڻ پٺيان سرائي ۽ گادن جي هوٽلن تي ويهي پنهنجو وقت ضايع ڪندا هئا. اسان جا گهر ايمپائر ۽ ننگار سينما جي بلڪل ويجهه هئا تنهن ڪري مان به پاڙي جي ان رنگين ۽ رونق افزا ماحول ۾ گهر رهندو هوس. خير هوٽل تي ويهي چانهن پيئڻ جي اڃا اسان جي وستا ڪانهئي. مگر مٿي تي فلم بيني جو وڏو پوت سوار رهندو هو. ان ۾ پهريون هٿ اسان جي وڏن جو ئي هئو. اسان جو مامو هدايت الله سومرو درديلي شاعري ۽ فلمن جو شوقين هوندو هو ۽ جڏهن شوق جاڳندو هوس تڏهن منهنجي والد صاحب کي فلم ڏيکارڻ وٺي ويندو هو. مون انهن سان گڏ پهرين فلم پرچائين ڏني. تنهن بعد دليپ ڪمار، راج ڪپور ۽ نرگس جي رومانٽڪ فلم انداز ڏني. گهريلو فلم بابل، بيجو باورا ۽ برسات فلمون به مون پنهنجي گهروارن سان گڏ ڏنيون. انهن فلمن جي ڏسڻ کان پوءِ اسان کي فلم بيني جو نشو چڙهيو.

مون کي پاڻ هرڙو يا پنهنجي سر فلم ڏسڻ جي همت ٿي چڪي هئي مگر ان لاءِ پئسن جي وڏي گهرج هئي، ان زماني ۾ اسان کي اسڪول وڃڻ وقت رڳو ٻه آنا خرچي ملندي هئي جڏهن ته ٿرڊ ڪلاس جي فلم جي تڪيٽ چار آنا هوندي هئي. ٻه آنا به اسڪول ۾ ريسيس جي ٽائمر ۾ کپي ويندا هئا. ان زماني ۾ ايمپائر ۽ ننگار سينما وارا صبح جو يارهين بجي سينما ۾ لڳل فلم جي مشهوري خاطر ننڍن وڏن پوسٽرن جي شهر ۾ جلوس جي شڪل ۾ نمائش ڪندا هئا. انهن جلوسن ۾ ٽي ڦيٽي ريڙهين ۾ ٻنهي پاسن امداد حسين ۽ مقبول حسين جعفري پيئڻن جي هٿن سان پينٽ ڪيل پوسٽر هڻندا هئا جن کي سينما جا مستقل ملازم ريڙهيندا هئا ان کان سواءِ ننڍا پوسٽر جن کي جهنڊيون سڏيو ويندو هو ۽ جنهن جي هڪ پاسي فلم جو پوسٽر لڳل

هوندو هو سو ڏيلي ويڃڻ تي پاڙي جا مزدور، جوان ۽ ٻار ڪڍي جلوس سان هلندا هئا. اهو جلوس روزانو نڪرندو هو جيڪو سنڀالڻ کان هلندو ميونسپل آفيس کان ٿيندو اناج منڊي ويندو هو جتان وري حبيب بينڪ کان ٿيندو سيٽو بازار ڪڍندو هو ۽ پاڪستان چونڪ کان ڦري مڇي مارڪيٽ کان ٿيندو اچي سينيما گهرن وٽ اختتام پزير ٿيندو هو. شروع ۾ فلم ڏسڻ لاءِ مون جهنڊي ڪڍي فلمن ڏسڻ جو رستو اختيار ڪيو. هڪ جهنڊي ڪڍڻ جا ڇهه آنا ملندا هئا جنهن مان چئن آڻڻ جي ٽڪيٽ خريد ڪندو هوس ۽ باقي پيسا ڪمند جون گنديريون، ڏهي، چولا پلا ۽ مڱيرا وغيره وغيره خريد ڪرڻ تي خرچ ٿي ويندا هئا.

اسان جو استاد محترم غلام الله شيخ به شوقين فلم بين هو. آچر جي ڏينهن اڪثر سنڀالڻ ۾ مارنگ شو تي انگريزي فلمون لڳنديون هيون تن کي ڏسڻ لاءِ لاڙڪاڻي جو پڙهيل ۽ سنجيده طبقو ايندو هئو. انهن مارنگ شو ۾ مون هنج بيڪ آف نائيٽ، بن حور، فال آف دي رومن ايمپائر ۽ زورو جهڙيون فلمون ڏنيون. ڪڏهن ڪڏهن شام جو سائين غلام الله سان اسان گڏجي فلمن جا پوسٽر به ڏسڻ سنڀالڻ تي ويندا هئاسين. سائين نه رڳو فلمن جو شوقين هو پر فلمن جي موسيقي ۽ گانن کي سمجهڻ ۽ ڳائڻ جو هنر به ڄاڻندو هو. هو باقاعدي موسيقي جو تربيت يافتہ ۽ ڄاڻو هو. اسان جي ميونسپل هاءِ اسڪول جي ساليانو فنڪشن ۾ ڊراما وغيره ٿيندا هئا جن کي مسٽر عبدالله مڪاني اسٽيج ڪرائيندو هو ۽ انهن ڊرامن جي موسيقي ۾ سائين غلام الله شيخ جو هٿ هوندو هو. ان زماني ۾ ڪڏهن ڪڏهن مڪاني صاحب ۽ ٻين ڪليگس جي فرمائش تي سائين غلام الله جن فلم بيجو باورا جو محمد رفيق جو هاءِ پيچ تي ڳايل سرمالڪونس ۾ ڳايل گانو پگوان پلا هو تيرا، اب تو نير بهالي... اگر تو ساگر تو پتوار مين هون.... ڊبو

دوگي نيا تو هم ڏوند لين گي، ڳايا هئا. سائين جا نهايت سريلي رنگ ۽ ڍنگ ۾ ڳايل اهي گانا ان وقت اسان کي موسيقي جي دنيا ۾ محو ڪري ڇڏيندا هئا. سائين غلام الله جڏهن ترنگ ۾ ايندو هو ته اسان کي ميان جي توڙي، دادرو، پيروي، سرپيم، ڪلياڻ ۽ ٻيون ڪيتريون ڪلاسيڪي موسيقي جون ڏنون ۽ راڳ جهونگاري ٻڌائيندو هو. ان خيال سان ته تنهن زماني ۾ اسان شاگردن کي به جيئن موسيقي جي سڌ ٻڌ ۽ ڄاڻ رهي.

نگار سينيما لاڙڪاڻي جي پراڻين سنيما مان هڪ هئي ان سنيما جو پهريون نالو شايد بسنت ٽاڪيز هوندو هو. جنهن زماني اڃا گونگيون فلمون هلنديون هيون. تنهن زماني ۾ ان سينيما ۾ ڊراما پڻ اسٽيج تي ٿيندا هئا. جيڪي اڪثر ڪري ڪوي ڪشنچڊن بيهوس ۽ هوند راج دڪايل تحرير ڪندا هئا. اها ڳالهه مون کي چاچي يار محمد سومري ٻڌائي هئي جيڪو ورهاڱي کان اڳ انهن ڊرامن ۾ اسٽيج اداڪاري ڪندو هو. ڊرامن جو روح روان ۽ ڊائريڪٽر لاڙڪاڻي جو مشهور ڪوي هوند راج دڪايل هوندو هو جنهن جو لاڙڪاڻي جي هندو سنڌي ڪلچر علم ادب ۾ هڪ اهم ڪردار هوندو هو.

نگار سينما جو دادا گير ڇاچو مڪراڻي

نگار سينما ورهاڱي کان پوءِ اسان جي سانڀر ۾ اسان جي پياري دوست نادر علي مرڪياڻي جي والد محترم سردار الله بخش مرڪياڻي خريد ڪئي. هن سينما تي به وڏي رش رهندي هئي. سينما جي مرڪزي دروازي جي ٻنهي پاسي ڇانهه جا هوٽل هئا انهن هوٽلن مان پناڻ واري هوٽل جي ڇانهه تمام ڀلي هوندي هئي جيڪا اسان دوست پيئڻ لاءِ بلڪل اندرين پاسي سينما جي آڱر لڳ ڪمري ۾ ويهي پيئندا هئاسين ڇاڪاڻ جو اتي ڪچهري ڪرڻ جي گهڻي آزادي هوندي هئي. اهو ڪمرو اڪثر ڪري ٿڌو رهندو هو تنهنڪري هوٽل جا ملازم کير جا وڏا ٻاٽلا گرم ڪري ان ڪمري جي هڪ حصي ۾ نارڻ لاءِ رکندا هئا. اسان منجهان ڪي شرارتي انهن ٻاٽلن مان پنهنجي ڇانهن جي ڪپن ۽ چينڪ ۾ ڪجهه سرس کير اوتي پيئندا هئا. سينما جي در تي پان پيڙي جي شاندار مانڊي هوندي هئي جنهن جو منو پان ان وقت گهڻو مزيدار ۽ مشهور هوندو هو جيڪو مان پاڻ وڏي شوق سان کائيندو هوس. مين گيت تي ڏهي پلن ۽ چولن وارو شام جو پنهنجو گاڏو سينگاري ٺاهي اچي بيهندو هو. ان جي ڏهي پلن جو لاڙڪاڻي ۾ جواب ڪو نه هوندو هو. نگار سينما تي جڏهن نئين فلم لڳندي هي تڏهن تڪيٽ وٺڻ لاءِ شريف قسم جي ماڻهن کي تڪيٽ خريد ڪرڻ ۾ وڏي دقت پيش ايندي هئي. ڇاڪاڻ جو ڪي ماڻهون تڪيٽ بليڪ ڪرڻ لاءِ پنهنجي داداگيري جي بل تي بار بار اچي تڪيٽ وٺندا هئا ۽ اڪثر انهن سان ماڻهن جو پاڻ ۾ مهادو اٽڪندو هو. اهڙن جهيڙن جهڳڙن جي ڪري سينما تي امن و امان جو مسئلو ڪڙو ٿي بيهندو هو ۽ اهڙن ڦڏن ۽ هنگامن کي منهن ڏيڻ لاءِ سينمائن تي داداگير مڪراڻي رکيل

هوندا هئا. نگار سينيما تي لاڙڪاڻي جو مشهور ڇاڇو مڪراڻي داداگير رکيل هوندو هو. ڇاڇو مڪراڻي بذات خود هڪ سٺو ۽ شريف ماڻهو هو پر جهيڙي ۽ فساد ڪرڻ وارن لاءِ پويون ڏينهن هوندو هو. هو قد جو ڊگهو ۽ رنگ جو ڪجهه سانورو هوندو هو مگر شڪل ۽ صورت ڏاڍي پوائتي هوندي هئس. اڪثر منهن ۾ سونڊ پائي گهمندو هو. مون جيترو وقت کيس ڏٺو ته تن تي ننڍي ٻانهن واري گنجي ۽ هيٺ تي پينٽ پائيندو هو. شام جو جڏهن شوشرو ٿيندا هئا تڏهن هت ۾ کين ڪٿي سينيما جي اڱڻ ۾ پيو ڦرندو هو. اسان جي پاڙي جي سينيما جي واتا ورڻ ۾ هن جي وڏي دهشت وينل هئي. هڪ ڀيري سينيما تي ايندڙ ڪن غنڊن هن سان اچي جهيڙو ڪنديو. بس پوءِ ڇا هو سينيما تي وڌو ڪهرام مڇي ويو هو. ڇاڇو مڪراڻي پهريون ته سينيما مان اندران انهن غنڊن کي ڪڍڙي مين گيت کان ٻاهر ڪڍيو ۽ ڏسندي ڏسندي پاڻ ڦڙتي سان سينيما واري هوٽل ۾ هليو ويو. هن هوٽل ۾ اندران بيهي جيڪا ڪارروائي ڪئي سان خوفناڪ ثابت ٿي. هن ڇا ڪيو جو هوٽل ۾ رکيل ڇڊي واريون سودا ۽ ليمن جون بوتلون هڪ هڪ ڪري ويو روڊ تي اڇلائيندو ۽ انهن بوتلن مان هڪ اڌ ڍنگي فساد ڪرڻ وارن جي مٿان ڦٽي ڪيائين اهڙي طرح ڏسندي ڏسندي هڪ اڌ ڪلاڪ ۾ سينيما جي ماحول ۾ ناپر آئي. هن شير دل ماڻهو جي رهائش سينيما جي اندر ئي هوندي هئي. اسان پراڻا ڇاڇو مڪراڻي جا سلامي هوندا هئا مان کيس سلام ڪندي فخر محسوس ڪندو هوس.

ايمپائر سينيما ۾ گڏيل هندوستان واري زماني ۾ هوندراج ڊڪايل ۽ ڪشنچند بيوس جي مقابلي ۾ ڊراما اسٽيج ٿيندا هئا. انهن ڊرامن کي ڊائريڪٽ ڪرڻ ۽ رچائڻ ۾ ميان غلام عباس قادري جوش مرحوم جو وڏو هٿ ۽ سهڪار هوندو هو. ايمپائر سينيما ۾ نيون نيون معياري فلمون لڳنديون هيون. هي

سينيما وڏي ڪشادي ۽ هڪ وسيع آڱر سان هوندي هئي منجهس اندر هڪ بڪ اسٽال ۽ اخبارن جو اسٽال هوندو هو ۽ سينيما جي در تي هڪ شاندار هوٽل هوندو هو جيڪو اڪثر ڪري گاد هلائيندا هئا. مين گيٽ تي گادن جو پان پيڙي جو دڪان هوندو هو ۽ هڪ پاسي مٺائي جو دڪان هوندو هو جنهن وٽان آئون نڪتي ۽ سنگر ملائي وٺي کائيندو هوس جيڪا منهنجي من پسند مٺائي هوندي هئي. هن مٺائي واري جي ميسو ۽ بالوشاهي مٺائي بهترين هوندي هئي جيڪا عيدن ۽ خوشين جي ڏهاڙن تي اسان خريد ڪندا هئاسين.

رائل سينيما اسان جي گهرن کان گهڻو پري هئي پوءِ به اسان ان جو چڪر لڳائيندا هئاسين. ان سينيما جي صدر دروازي تي اخبارن، رسالن ۽ ڪتابن جو اسٽال هوندو هو جنهن جي ڀر ۾ رڳو شاندار بلڪ هڪ اعليٰ درجي جو مٺائي جو مرڪز ۽ چانهه جو هوٽل هوندو هو جنهن جي ڪراڪري بين سينمائين جي هوٽلن کان بهتر ۽ جديد هوندي هئي جنهن ڪري هتي اڪثر شهر جي جينٽري به اچي چانهه نوش ڪندي هئي. اسٽيشن روڊ جي لڳ هجڻ ڪري هوٽل تي گهڻي رش رهندي هئي. جڏهن 1968ع ڌاري اسان پنهنجي سنگت سان ايم اي جي امتحانن جي تياري لاءِ جناح باغ جي تجر واري لان ۾ رات جو دير تائين پڙهندا هئاسين ته رائل سينيما هوٽل وارا وڏي ڪرتسي جو مظاهرو ڪندي اسان کي پنهنجي بيري جي سهڪار سان چانهه جو آرڊر جناح باغ ۾ پهچائيندا هئا.

رائل سينيما جي دروازي تي لاڙڪاڻي جو مشهور چولن وارو محمد يعقوب سومرو شام جو پنهنجو گاڏو تيار ڪري اچي بيهندو هو. هي واحد چولن جو ڪاريگر هو جيڪو ساون ڏاڻن، بصرن، پٿائن، ۽ بهن جي ڪاٺر جي گارنش سان چولن جي پليٽ گراهڪ کي سينگاري ڏيندو هو. رائل سينيما جي ارد گرد کاڌي

پيتي جا ننڍا وڏا هوتل هوندا هئا ۽ ڏهي لسي ۽ مٺاين جا دڪان هئا. جن مان مندر جي دروازي تي دليپ جي ناريل جي مٺائي ۽ عباس جو گجرن جو حلوو جهڳ مشهور هوندو هو ان کان سواءِ هتي ٻاڪري گوشت جي ڪڙهائي به ڪيترا هوتل تيار ڪندا هئا مگر جيڪو مزو ۽ لذت عباس هوتل جي ڪڙهائي ۾ هو اهو ٻئي ڪنهن جي ڪڙهائي ۾ ڪو نه هو.

دوستي جي نئين باب جو آغاز

دوستي جي نئين باب جو آغاز، ڪاليج وڃڻ لاءِ آئون شام جو تقريبن چئين بجي ڌاران ٺهي سنڀري بشير احمد جي گهر پهچي ويندو هوس ته جيئن صحيح تائيم تي ڪاليج پهچي وڃون جيتوڻيڪ بشير احمد سيڪنڊ ايئر ۾ پڙهندو هو ۽ آئون فرسٽ ايئر ۾ پوءِ به هو منهنجي پروگرام مطابق هلي مون سان ڀرپور ساٿ ڏيندو هو. ياد اٿم ته بشير احمد فرسٽ ايئر ۾ پنهنجا ڪتب آندل ڪتاب مون کي اسٽڊي ڪرڻ لاءِ ڏنا هئا. ڪاليج ايندي ويندي ڪٿي چانهه شربت يا بوتل وغيره پيئندا هئاسين ته پئسن جي ادائينگيءَ وقت بشير احمد هميشه اڳواٽ اٿي ڪائونٽر تي پهچندو هو. منهنجي نظر ۾ دوستي ۽ دليري جا جيڪي انگ آدرش هوندا آهن سي سڀ قدرتي طور هن دوست ۾ موجود هوندا هئا.

محمد يوسف پنهنجي والد محترم محمد جعفر شيخ سان دڪانداري جي ڪمن ۾ هٿ وٺرائيندو هو. سندس رهائش جعفري محلي ۾ هوندي هئي تنهن ڪري هو پنهنجي تائيم تبيل مطابق ڪاليج ايندو هو مگر ڪاليج جي اختتام تي رات جو گڏجي گهر موٽندا هئاسين. محمد يوسف فرسٽ ايئر ۾ مون سان گڏ هو ان جو سبب شايد اهو هو ته هن دوست کي پهريائين زرعي يونيورسٽي ٽنڊي ڄام ۾ داخلا ملي هئي. مگر ڪنهن سبب هو زرعي يونيورسٽي کي خير آباد چئي لاڙڪاڻي آرٽس ۽ ڪامرس ڪاليج ۾ اچي داخل ٿيو هو. بهرحال اسان ٽنهي دوستن جون پهرين سال خوب روح رهاڻيون ۽ ڪچهريون رهيون. انهن ڏينهن اسان ٽنهي جي محبت ايتري قدر وڌي وئي هئي جو هڪ ٻئي سان ملڻ ۾ وڏي پوندي هئي ته دل جي بيقرارِي وڌي ويندي

هئي. جهڙ هجي برسات هجي يا طوفان روزانو شام جو مان وڃي بشير احمد جي گهر جو در کڙڪائيندو هوس. اڪثر محترم چاچو در محمد دروازو کوليندو هو. منهنجي روزاني اهڙي ڪرت تي هو بشير احمد کي ٻڌائيندو ضرور هو ته غلام رسول آيو اٿئي. مگر ائون محسوس ڪندو هو ته چاچي سائين کي منهنجي روزاني جي هي حرڪت ڪجهه ناگوار گذري ٿي. ڪامرس ڪاليج ۾ بشير احمد جو ساٿ مون سان رڳو هڪ سال رهيو. هو بي اي ڪرڻ لاءِ گورنمينٽ ڊگري ڪاليج پڙهڻ هليو ويو تنهن بعد محمد يوسف ۽ مان هڪ سال ڪنا هڪ ئي ڪلاس ۾ رهياسين.

هڪ ڏيڍ سال ميڊيڪل اسٽور تي ڪم ڪرڻ کان پوءِ مون کي فارميسي جي ڪجهه معمولي ڄاڻ ٿي هئي ۽ ميڊيڪل اسٽور تي چڱي طرح ڪم ڪار سر انجام ڏيندو هوس. پاڪ مسلم ميڊيڪل اسٽور جي مالڪن بهاءُ الدين شيخ ۽ عبدالستار شيخ جي صحبت ۾ رهي مان زندگي جي گهڻن رازن ۽ رمزن کان واقف ٿيو هوس. دوستن جي دوستي ۽ ڪتابن جي مطالعي مان جيڪي ڪجهه پرايو تنهن مون کي زندگي جي هڪ نئين لطف سان آشنا ڪيو. محمد يوسف مطالعي جو شوقين هوندو هئو. روزانو اخبار، رسالا ۽ نوان نوان ڪتاب پڙهڻ سندس هابي هوندي هئي. شام جو اڪثر وقت ڪڍي ريلوي اسٽيشن تي قائم بڪ اسٽال تي تازين اخبارن جون سرخيون پڙهڻ ويندا هئاسين جتان محمد يوسف سنڌي اردو رسالا پڻ خريد ڪندو هو. ان زماني ۾ هو شورش ڪاشميري جي ادارت هيٺ نرڪنڊڙ چٽان رسالي جو شوق سان مطالعو ڪندو هو. اسٽال تان اين اردو سيڪالاجسٽ رسالو خريد ڪري مون کي مطالعي لاءِ ڏيندو هو. ان رسالي ۾ بهترين معلوماتي ۽ علمي و ادبي مضامين شايع ٿيندا هئا جن جي مطالعي مون تي ڪي قدر باغيانا اثر مرتب

ڪيا هئا. مگر ان سان گڏوگڏ زندگي ۾ اڳتي وڌڻ ۽ ترقي ڪرڻ جا ويچار پڻ پيدا ڪيا هئا. ساڳئي رسالي ۾ هڪ ڀيري ايڊولوف هٽلر جي زندگي جي ڪهاڻي چپي هئي جنهن کي پڙهي مان گهڻو متاثر ٿيو هوس. ته هن پنهنجي ابتدائي زندگي بي گهر ماڻهن وانگر گذاري هئي ۽ روڊن رستن تي چاڪ سان پينٽنگ ڪري پيسا ڪمائي پنهنجو پيٽ پاليو ۽ پاڻ کي زمين تان ڪڍي آسمان تي پهچايو هو. انهن ڏينهن پرائمري اسڪول ٽيچر شپ لاءِ ضلعي جي ڊپٽي ڪمشنر عبدالسميع جي آفيس ۽ ڊسٽرڪ ايڊيوڪيشن جي نگراني هيٺ پرائمري اسڪول ٽيچرس جا انٽرويز ٿيا هئا جنهن ۾ اسان دوستن شرڪت ڪئي هئي ۽ ڪامياب ٿيا هئاسين بشير احمد کي آرڊر مليو جنهن وڃي ڊيوٽي رزيوم ڪئي هئي. مگر مون ان خيال کان اها آفر قبول نه ڪئي هئي، ڇاڪاڻ جو منهنجو خيال هو ته مان پنهنجي زندگي ۾ اهڙو ڪجهه ڪريان جنهن سان پنهنجي زندگي جي آسمان کي پنهنجي آڱرين سان چهي سگهان. تنهن ڪري زندگي کي اڳتي گهڻو اڳتي ڪڍي وڃڻ لاءِ مون پنهنجي ويچارن ۽ دل جي چوڻ ته پنهنجا فيصلا ڪرڻ شروع ڪيا ۽ مون سنڌ سمالي انڊسٽري اسٽيٽ لائزنگ جي جو رخ ڪيو.

انهن ڏينهن منهنجو سئوٽ محمد عمر سومرو قاضي فضل الله وڪيل جي بنگلي تي پنهنجي واشنگ فيڪٽري کولي هئي ۽ قاضي فضل الله جو اردلي پڻ هو. ڪنهن زماني ۾ مظفر حسين لعل محمد پٺاڻ، قاضي فضل الله جو لائق فائق پرسنل اسسٽنٽ هوندو هو تنهن پنهنجي قابليت جي بنياد تي قاضي صاحب جي دل ۾ وڌي جاءِ پيدا ڪئي هئي. ويسٽ پاڪستان جي وزارت داخلا ملڻ دوران قاضي فضل الله مظفر حسين کي ولايت مان ٽيڪسٽائل جي مشينري درآمد ڪرڻ جون پرمٽون وٺي ڏنيون هيون، لائزنگ جي ڪپڙي جي صنعت کي مظفر

حسين علي ٽريڊرس جي نالي تي لاهوري محلي ۾ اڳ ۾ ئي ڪڍي ۽ آڏاڻن تي ٺهندڙن ڪپڙي جي صنعت جو ڪم ڪاروبار ڪندو هو. ان ڪاروبار جي خاتمي کان پوءِ هن علي ٽريڊرس جي جاءِ تي علي ٽيڪسٽائل ملز قائم ڪئي. لاڙڪاڻي ۾ پرائيويت سيڪٽر جي طرفان اعليٰ ۽ بين الاقوامي معيار جو پرڏيهي آٽوميٽڪ مشينن ذريعي سينٽيٽڪ ڪپڙي تيار ڪرڻ جو لاڙڪاڻي ۾ هي پهريون ڪارخانو هو. مون پنهنجي سئوٽ کي چيو ته مظفر حسين صاحب کي منهنجي لاءِ سفارش ڪري ته هو مون کي پنهنجي ڪارخاني ۾ ڪنهن نوڪري تي رکي. محمد عمر سومري جي سفارش تي مظفر صاحب مون کي پنهنجي ڪارخاني ۾ بحاليت ڪلارڪ جي هڪ سئو رپيا ماهانو تي نوڪري جو آرڊر ڏنو ۽ اهڙي طرح مون زندگي جي نئين موڙ تي قدم رکندي زندگي جي نئين سفر جو آغاز ڪيو. ڪپڙي جي جديد صنعت جي ڪارخاني جي هي نئين زندگي جو نئون موڙ منهنجي لاءِ زندگيءَ جو هڪ بهترين ٽرنگ پوائنٽ ثابت ٿيو. لاڙڪاڻي ۾ نئين شمال انڊسٽري اسٽيٽ، ڪپڙي اٿل جون جديد آٽوميٽڪ هاءِ اسڪيل پيداواري صلاحيتن جي حامل مشينون چوويهه ڪلاڪ ڪم ڪرڻ لڳيون هيون. دراصل ڪپڙي جي صنعت جي هي علي ٽيڪسٽائل ملز لاڙڪاڻي جي صنعتي تاريخ ۽ ترقي جو پڻ سنگ ميل هئي.

شيخ بهاو الدين ۽ عبدالستار شيخ

محمد يوسف شيخ ۽ بشير احمد پاڻ ۾ ٻئي دلبر دوست هوندا هئا. ٻنهي جي محبت جون گهريون پاڙون سندن دل جي اونهائين ۾ لٿل هيون. منهنجي نظر ۾ هڪڙو گلاب جو گل هئو ته ٻيو گل لالا هئو. ننڍي هوندي جون ڳالهيون ياد آهن ته محمد يوسف علي گوهر واري مسلم پرائمري اسڪول ۾ جعفري محلي کان پڙهڻ ايندو هو. ان وقت مان پڪي پهرين ڪلاس جو شاگرد هوس ۽ محمد يوسف ڪلاس ٻئي ۾ زير تعليم هو. هو بالڪڍي کان وڏو خوش نصيب هو مان جنهن ڪلاس روم ۾ هيس ان جي اڌ ڇت پڪي هئي ۽ باقي اڌ حصو آگر ۾ هوندو هو جنهن جي مٿان ڪانن جون پترون پيل هيون. محمد يوسف جو ڪلاس روم عمارت جي وچ واري حصي ۾ محفوظ ۽ ٿڌي جاءِ تي هئو. هن جي ڪلاس روم ۾ داخل ٿيڻ وارو دروازو اسان جي ڪلاس مان گذري ويندو هو. ڪلاس روم ۾ جيئن هوشيار ۽ حرڪتي ٻار پنهنجي مصروفيت جو احساس ڏياريندا آهن تيئن هي به پنهنجي ڪلاس روم جي دري جي لوهي شيخن پٺيان اسان جي ڪلاس روم جي شاگردن کي پنهنجي موجودگي جو احساس ڏياريندو هو.

محمد يوسف اسڪول جي هيڊ ماستر سائين وڏي واري اچي مسجد ۾ ناظران قرآن پڙهڻ ايندو هو. مسجد جو ماحول اسڪول جي ماحول کان مختلف، ۽ وڌيڪ منظم هوندو هئو مسجد ۾ سبق پڪي نه ڪرڻ تي سائين وڏو شاگردن جي چنچري لاهڻ دوران انهن کي دسي سخت لفظن سان الرون ڪندو هو. محمد يوسف کي مون ڪڏهن اهڙي ڪارروائي مان گزرندي نه ڏٺم. اسڪول يا مسجد ۾ منهنجي ساڻس ڪنهن قسم جي ڪا عليڪ سليڪ يا شناسائي ڪا نه رهي. ميٽرڪ پاس ڪرڻ کان

پوءِ دوست بشير احمد پناڻ جي معرفت اسان جي ملاقاتن جو سلسلو شروع ٿيو. ميٽرڪ پاس ڪرڻ تي منهنجا پيءُ ۽ ماءُ ڏاڍو خوش ٿيا هئا ٻنهي کي آتت ۽ اميد جاڳي هئي ته هاڻي اسان جو پٽ پنهنجي زندگي ۽ گهر جي معاملن کي چڱي طرح سمجهي سگهندو. منهنجي ماءُ منهنجي ڪلارڪ ٿيڻ جو جيڪو خواب ڏٺو هو. تنهن جي لاءِ منهنجي مئٽرڪ وارو نتيجو ڄڻ ان جو تعبير هو. مون کي دل ۾ محسوس ٿيو ته قسمت جي مالڪ منهنجي لاءِ قسمت جا دروازا کوليا آهن. منهنجو چاچو غلام حسين مون کي، بابي ۽ امان کي مبارڪ باد چوڻ آيو هو. ان موقعي تي منهنجي وڏن کي صلاح ڏيندي چيو هئائين ته جي اوهان چاهيو ته مان غلام رسول کي ميڊيڪل استور تي نوڪري تي بيهاريان. بابا سائين کيس ورائيو هو ته نڪ ڪم ۾ ڪهڙي دير. ڪجهه ڏينهن کان پوءِ چاچا سائين مون کي سڀو بازار بندر روڊ تي پنهنجي واقفڪار شيخ بهاو الدين ۽ شيخ عبدالستار جي پاڪ مسلم ميڊيڪل استور تي ماهانو نوي رپيا پگهار تي بيهاريو. هن ميڊيڪل استور تي مون پنهنجي زندگي جا مختصر ترين ڏينهن گذاريا مگر هتان ئي مون زندگي جي گذارڻ جو فلسفو ۽ راز سکيم. منهنجي زندگي جا اهي ئي اهي ڏهاڙا هئا جڏهن مون کي پنهنجي زندگي جو وڏي ۾ وڏو ڌڪ مليو. آئون ميڊيڪل استور تي هوس ته منجهند جي وقت منهنجو ننڍو ڀاءُ اطلاع ڏيڻ آيو هو ته والد صاحب جي طبيعت ڏاڍي ناساز آهي. آئون موڪل وٺي گهر پهتس ته گهر جا ڀاتي قرآن حڪيم جي تلاوت ۾ مصروف هئا. مون به قرآن پاڪ جون سورتون ۽ درود شريف پڙهي بابا سائين جي حياتي جي لاءِ دعائون گهريون مگر قادر ڪريم کي جيڪو منظور هو اهو ئي ٿيو. ٽي پهري کان سانجهي جي وچ تي سندس روح پرواز ڪري ويو. انا لله و انا اليه راجعون .

پاڪ مسلم ميڊيڪل اسٽور جا مالڪ انگريزي، ميٿميٽڪ اقتصاديات جي علم جا ڄاڻو ۽ تجارتي هنر ۽ گر جا ماهر هوندا هئا. ان سان گڏ هو صوم، صلات ۽ زڪوات ادا ڪرڻ جا نه رڳو پابند هئا پر پنهنجي زندگي به ديني اصولن ۽ قاعدن پٽاندڙ گذاريندا هئا. عبدالستار شيخ جڏهن به گهر جو سودي ست ۽ گوشت پياڇي خريد ڪرڻ بازار ويندو هو تڏهن مون کي پاڻ سان گڏ وٺي ويندو هو. هو گوشت ۽ مڇي وٺڻ جو تمام وڏو ماهر هوندو هو. گوشت مڇي جي خريداري مون کائڻس سکيم. جڏهن گهر جو سيدو سامان وٺڻ لاءِ جيلس بازار هلندو هو ته وڏيون چليون ۽ هڪ اڌ ڪپڙي جو ٿيلهو کڻائيندو هو. گهر جو سمورو سودو ٻڌي اڳهه تي تڪي توري ۽ وڏي بارگين ڪري وٺندو هو. ٻڌي تي سودي وٺڻ جا فائدا ۽ گر مون عبدالستار شيخ کان سکيا. ميڊيڪل اسٽور تي ڪم ڪرڻ دوران بي پهري، تي پهري ۽ سانجهي جي نماز لاءِ وقت خوشي سان ملندو هو. اسان ورڪرن جي صبح جي چانهه ۽ منجهند جي ماني به شيخ صاحبان جي گهران ايندي هئي. مانجهاندو ڪري اڌ منو ڪلاڪ جيڪو وقت آرام لاءِ ملندو هو سو اسٽور جي فرسٽ فلور تي گزاريندا هئاسين. بهاءُ الدين صاحب جو پٽ سعيد الدين ۽ عبدالستار صاحب جو پٽ حبيب الله اسٽور تي اچي پنهنجي وڏن کان تجارت جو گر ۽ هنر سکندا هئا. جن اڳتي هلي لاڙڪاڻي ۾ پنهنجا پنهنجا ميڊيڪل اسٽور کوليا سي ان وقت اسان ورڪرس جا معاون ۽ مددگار هوندا هئا. ميڊيڪل اسٽور جي فرسٽ فلور تي اسٽور جي دوائن رکڻ جو گودام هوندو هئو. ان کان سواءِ اتي هڪ وڏو ڪمرو هوندو هئو جيڪو سڄو جو سڄو ڪتابن سا پريل هوندو هو. انگريزي سنڌي، عربي، فارسي، ديني ڪتاب، قرآن حديث، فقه، ڊڪشنريون، انسائيڪلوپيڊيا مطلب ته اتي هر موضوع تي ڪتاب موجود هئا. سعيد الدين ٻڌايو هو ته بازار ۾

پهريون اسان جي وڏن جو لکي استور ڪتاب گهر هوندو هئو جيڪو اسان جي وڏن ۽ پائيوارن جي اڻڀڻت ڪري ڇڏيو هو. هي سمورا ڪتاب ان ڪتاب گهر جا آهن. ڪمري ۾ ڪتابن جا انبار هئا جيڪي بنا ڪنهن ترتيب جي لوهي شيلفن ۽ پٽ تي ڪارٽن ۽ ڪوڪن ۾ بنا ڪنهن ترتيب جي رکيل هوندا هئا. آرام جي تائمر تي اسان کي ڪتاب پڙهڻ جي آزادي هوندي هئي مگر منجهند جي وقت ورقن اٿلائڻ جو موقعو گهٽ ملندو هو تنهنڪري مالڪن جي اجازت سان اسان پنهنجي مطلب جا ڪتاب پڙهڻ لاءِ گهر کڻي ويندا هئاسين. ميڊيڪل استور تان جيڪا ماهوار پگهار ملندي هئي تنهن مان سٺ رپيا پنهنجي والده کي ڏيندو هوس ۽ باقي پئسا پنهنجي تعليم تي خرچ ڪرڻ جو ارادو ڪيم. استور تي رهندي مون آرٽس ۽ ڪامرس ڪاليج لاڙڪاڻي ۾ پهرين سال انٽرميڊي ايٽ ۾ داخلا ورتي. تعليم جي معاملي ۾ بهاءُ الدين ۽ عبدالستار شيخ جو مون کي مڪمل تعاون ۽ سهڪار حاصل هو. هو شام جو پنجين بجي ڪاليج وڃڻ لاءِ مون کي موڪل ڏيندا هئا. انهن ٻنهي پائرن جو اهو مون تي زندگي ۾ جو احسان رهيو.

مظفر حسين پناڻ هڪ اعليٰ آدرشن جو مالڪ مل اوڻر

منهنجي زندگي جي نئين جدوجهد جي شروعات 1964ع کان ٿي منهنجي وجود ۾ جن انقلابي خيالن ولوڙ وڌي هئي تن جي نتيجي ۾ دل اهو چاهيندي هئي ته زمين کي ڪٿي آسمان تي اُڇلائي. مگر دل ۾ اهي خيال به اڀرندا هئا ته پنهنجي جوش ۽ جذبي کي قابو رکي زندگي ۾ آهستي آهستي اڳتي وڌڻ جي ڪوشش ڪجي ته سٺو لاڀ ملندو. مون ڪارخاني ۾ رهندي به ٽي مهينا منشيگيري ڪندي، ست ٽورڻ، ڪپڙي جي پيداوار جي انگن اکرن کي نوٽ ڪرڻ ۽ ڪپڙي جي پيداوار کي ڪراچي پلٽي ڪرائڻ جي ڪمن ۾ مصروف رهيس. انهن ڪمن ۾ مدد ۽ رهنمائي ڪرڻ لاءِ هڪ سينيئر منشي منهنجي رهنمائي ڪندو هئو. مگر منشيگيري ڪمن ۾ رهندي مون کي فائيلن جي ڪالمن کي پرڻ ۾ خفت محسوس ٿيندي هئي ۽ انهيءَ نوعيت جو سمورو ڪم ڪندي ائين لڳندو هو جڏهن آئون هتي رڳو فائيلن جي پيٽ پرڻ جو ڪم ڪري رهيو آهيان. تنهن ڪري اهڙو ڪم مون کي پنهنجي انقلابي خيالن جي منافي لڳندو هو. ڪارخاني ۾ ڪم ڪندي منهنجو پيداواري ۽ مشينري سيڪشنز ۾ اچڻ ويڃڻ ٿيندو رهندو هو. انهن سيڪشن ۾ ڪم ڪندڙ مشين آپريٽرس جي هاءِ اسڪيل پگهارون کڻڻ تي مون کي رشڪ ٿيندو هو. پنهنجي پگهار ۽ انهن جي پگهار جي وچ ۾ وڏي تفاوت کي ذهن ۾ رکي مون فيصلو ڪيو ته مون کي منشيگيري ڇڏي مڪينڪل ڪم سکڻ گهرجي. مون پنهنجي اهڙي ارادي جو اظهار ڪارخاني جي مئنجر مسٽر قلندر بخش بدوي ۽ علي ٽيڪسٽائل مل جي مالڪ مظفر حسين سان ڪيو ۽ ان سان گڏوگڏ ٽيڪسٽائل مڪينڪل ورڪس ماسٽر (فورمين) ۽ مشين

آپريٽرس سان تعلقات پيدا ڪرڻ لاءِ ڪوششون شروع ڪري ڏنيون. مون پنهنجي صلاحيتن جو استعمال ڪندي مل جي مالڪ مظفر حسين صاحب جي دل ۾ جاءِ پيدا ڪري ورتي هئي ۽ هو ڪنهن قدر منهنجي ڪم ۽ اخلاق کان پڻ متاثر هوندو هئو. مهيني ٻن کان پوءِ ڪارخاني ۾ ٻن نين مشينن جو اضافو ٿيو تنهن ڪري ڪارخاني ۾ هيلپرس ۽ آپريٽرس جي ضرورت پيدا ٿي پئي. مينيجر قلندر بدوي صاحب جي سفارش تي مڪينڪ ماسٽر ولي محمد منهنجي مشين هيلپر جي مقرري لاءِ راضي ٿيو ۽ ساڳئي وقت مسٽر قلندر بخش مظفر صاحب سان مشورو ڪندي مون کي مشين سيڪشن ۾ موڪلي ڇڏيو.

علي ٽيڪسٽائل ملز لاڙڪاڻي ۾ جديد وارپ تننگ آٽوميٽڪ مشينن جو پهريون ڪارخانو هو ۽ انهن مشينن تي ڪم ڪندڙ مڪينڪ، ٽيڪنيشن ۽ ڊيزائن ميڪرس وغيره سڀ پنجاب ۽ ڪراچي کان گهرايا ويندا هئا تنهن ڪري انهن ٻاهران آيل ڪاريگرن کي هي خطرو محسوس ٿيندو هو ته جيڪڏهن لوڪل ماڻهو وارپ تننگ جو هنر سکي ويندا ته ڪارخاني ۾ گهٽ پگهار تي به ڪم ڪرڻ لاءِ تيار ٿي ويندا ۽ اهڙي حالت تحت مل جا مالڪ انهن کي ترجيح ڏيندا ۽ ٻاهران آيلن ڪاريگرن جي نه رڳو اهميت گهٽبي پر ڪن صورتن ۾ کين واپس ڳوٺ وڃڻو پوندو. بهرحال وڏيون محنتون ۽ ڪوششون ڪري لاڙڪاڻي شهر مان مير محمد ڀٽو سندس وڏو ڀاءُ جنهن کي عرف عام ۾ مستري سڏيو ويندو هو ۽ مان پهريان چوڪرا هئاسين جن ڪراچي ۽ لاهور جي ڪاريگرن جون ذاتي طور خدمتون ڪري ڪجهه نه ڪجهه وارپ تننگ جو ڪم سکي مشين آپريٽرس ٿياسين. جنهن وقت آئون آپريٽر جي حيثيت ۾ ڪم شروع ڪيو تنهن وقت علي ٽيڪسٽائل ۾ آس پاس جي ڳوٺن، وليد ڳوٺ، کوسن جي ڳوٺ ۽ رسول آباد جا چوڪرا

هيليپر جي حيثيت ۾ ڪم سڪندا هئا. مگر انهن لوڪل سيڪٽرن ۾ گهڻا پهراڙين جا رهائشي هئا تن پنهنجي سر ڪوشش ڪندي ڪراچي ۽ لاهور جي آپريٽرن کي ماکي، مڪڻ ۽ ڊيسي گيهه جا تحفا ڏيڻ شروع ڪيا انهي تحفن جي ترسيل ۾ جيتوڻيڪ منهنجو مشورو شامل هو مگر ڪاميابي ماڻڻ جو ريشو زيرو نڪتو. جيتوڻيڪ مان پنهنجي سر اڃا ڪامياب ۽ فل اسڪل ڪاريڪر ڪو نه ٿيو هوس پر پوءِ به منهنجي اها خواهش هئي ته لوڪل ماڻهو وارپ تنگ جو ڪم سڪي پڙ ٿين ۽ سني روزي روتي لائق ٿين. موقعو وٺي مون ڪارخاني جي مالڪ مظفر حسين صاحب کي پنهنجو هي خيال پيش ڪيو ته جيڪڏهن لوڪل ماڻهو ڪاريگر ٿيندا ته هڪ ته اهي ٻاهرين جي پيٽ ۾ اڌ پگهار تي ڪم ڪرڻ لاءِ راضي ٿيندا. ٻيو ٻاهرين آيل ماڻهن کي جيڪا اوهان رهائش فراهم ڪيو ٿا. سا لوڪل ڪاريگرن کي ڏيڻي نه پوندي. ٻاهريان ڪاريگر سال ۾ هڪ مهينو موڪل تي هليا وڃن ٿا ۽ ڪنٽريڪٽ مطابق مهيني جي پگهار به ڪڍن ٿا. اوهان انهن جي جاءِ تي ڪنهن ٻئي ڪاريگر کي ٻئي اوور ٿاڻ تي ڪم تي لڳايو ٿا. جيڪڏهن لوڪل ڪاريگر موجود هوندا ته اوهان کي اهڙا مسئلا سامهون نه ايندا. اوهان جو ڪارخانو ته سالن جا سال هلڻو آهي تنهن ڪري اوهان ڪا واٽ ڪڍو جنهن ۾ اوهان جو فائدو به ٿئي ۽ لوڪل ماڻهن جو به. منهنجي اها ڳالهه مظفر حسين صاحب کي مناسب لڳي. جنهن جي نتيجي ۾ 1965ع واري گرمي جي سيزن ۾ هو مون کي وڌيڪ ڪم سيڪارڻ لاءِ ڪراچي وٺي آيو. مظفر حسين نه رڳو مولائي ماڻهو هو پر طبيعت جو مڪڻ ۽ فراغ دل انسان پڻ هئو. مون کي هن صاحب جي زندگي ۾ اها ڳالهه نه وسرندي ته هن ريل جي فرسٽ ڪلاس ۾ پنهنجي ٻچن سان گڏ منهنجي به بڪنگ ڪرائي هئي

۽ ڪراچي ۾ پنهنجي بنگلي تي ئي منهنجي رهڻ جو بندوبست ڪيو هو.

مظفر حسين صاحب جي رهائش سنڌي مسلم هائوسنگ سوسائٽي ۾ هڪ هزار گز جي عاليشان بنگلي ۾ هئي جيڪو هن وقت ايف ٽي سينٽر ڪراچي جي پٺيان موجود آهي. ان وقت ايف ٽي سينٽر جي عمارت اڃا معرض وجود ۾ ڪانه آئي هئي، ۽ ان جاءِ تي وفاقي حڪومت جا سلور ڪوارٽرس اڏيل هوندا هئا جن ۾ وفاقي حڪومت جو ڪلاريڪل اسٽاف رهائش پزير هوندو هو. ان زماني ۾ ان جاءِ تان ايمپريس مارڪيٽ صدر لاءِ تقڙائي ڇهن سِٽن وارا رکشا هلندا هئا. مظفر حسين صاحب جي بنگلي تي لاڙڪاڻي واسي هڪ ڊرائيور، باورچي ۽ هڪ مينهن چارڻ لاءِ ڌنار رکيل هئو جيڪو بنگلي تي ڌاريل مينهن جي سنڀال ۽ رڪوالي ڪندو هو. ان کان سواءِ بنگلي تي ٻارن ٻچن سان گڏ سندس والده به رهائش پزير هئي. ٻن ٽن ڏينهن جي آرام کان پوءِ مظفر صاحب مون کي ايڇ ايم سلڪ ملز جي وارپ تنگ سيڪشن جي ماسٽر سان ملاقات ڪرائي جنهن مون کي تنگ مشين جو ڪم سيکارڻ لاءِ مل ۾ ڀرتي ڪرايو. چند مهينن ۾ مون پنهنجي صلاحيتن ۾ ڪافي اضافو ڪيو. سيپٽمبر جي مهيني ۾ ڀارت پاڪستان تي حملو ڪري ڏنو جنهن جي نتيجي ۾ ملڪ جون واپاري منڊيون، اسٽاڪ ايڪسچينج ۽ اسٽاڪ شيئرس جا گراف اچي زمين تي بيٺا. ڪراچي مارڪيٽ سخت منڊي جو شڪار ٿي پيو جنهن سبب شهر جا ڪيترا ڪارخانا بند ٿي ويا. ايڇ ايم سلڪ ملز جو وارپ تنگ سيڪشن به عارضي طور تي بند ڪيو ويو. اهڙين حالتن جي ڪري مون کي به مجبورن لاڙڪاڻي واپس موٽڻو پيو.

لاڙڪاڻي ۾ جديد صنعتن جو قيام

سيپٽمبر واري جنگ جي خاتمي کان پوءِ علي ٽيڪسٽائل مل جي مزدورن کي ديوتِي جوائن ڪرڻ لاءِ گهرايو ويو. مل ۾ پيداواري ڪم ڪار شروع ٿي ويو. هاڻي لاڙڪاڻي ۾ علي ٽيڪسٽائل ملز کان سواءِ ٻيا به وارپ ٽنگ جا ڪارخانا لڳي ويا هئا جنهن سبب سنڌ شمال انڊسٽري اسٽيٽ لاڙڪاڻي ۾ صنعتي ۽ ڪارخانيداري سرگرمين ۾ اضافو ٿي ويو. 1965ع کان 1970ع واري زماني ۾ صنعتي طور لاڙڪاڻي ۾ وڏي ترقي ٿي. مين وڳڻ روڊ تي يوسف شاهه جيلاني ڳوٺ وٽ وڏي پيماني تي پيداواري صلاحيت جو حامل سٽ جو ڪارخانو لڳايو ويو. هي ڪارخانو جناب ذوالفقار علي ڀٽي جي ڪوشش سان ٺهي تيار ٿيو هو. رتيديري روڊ تي منگي وولن مل به ڀٽي صاحب جي تعاون سان ڀٽي صاحب جي دوستن قائم ڪئي. ساڳئي روڊ تي حئي سنز وارن پنهنجو ڪارخانو قائم ڪيو. اڳي جتي رڳو سرن جا بنا هوندا هئا هاڻي انهن هنڌن ماڳن تي جديد آٽوميٽڪ مشينن تي وولن سوٽنگ، ٽيٽران، نائلون ڊيڪران سوٽنگ، ڪيرولين شرٽنگ ۽ سينٽيٽڪ فائبر جا ڊوپٽ ۽ لیسس تيار ٿيڻ لڳا. جيتوڻيڪ انهن ڪارخانن جي پيداوار ملڪ جي وڏن مارڪيٽن ۽ منڊين ۾ وڃڻ لڳي مگر وارپ ٽنگ فيڪٽرين جو اهو مال جنهن جي پروسيسنگ فيڪٽرين ۾ ٿيڻ لڳي هئي سو لاڙڪاڻي جي بازار ۾ پڻ وڪامجڻ لڳو. مون خود لاڙڪاڻي جي ريشم گلي ۾ علي گوهر آباد جي ڊوپٽا فروش علي حسن ميتلي، راجو مل ۽ صدوري مل جي دڪانن تي ڪميشن جي عيوض ڊوپٽا ۽ لیسس پڇايون هيون.

سماڻ انڊسٽري اسٽيٽ لاڙڪاڻي ۾ ڳوٺ وليدن جي ڀرسان هڪ وڏي زرعي ورڪشاپ ۾ زرعي ترقياتي ڪمن ڪارن ۽ مشورن لاءِ سرڪاري آفيسر موجود هوندا هئا. ان کان سواءِ رينٽل بنيادن تي زرعي هيوي مشنري پڻ دستياب هوندي هئي جنهن کي آبادگار ڪلاڪن ڀيري مساواڙ تي وٺي سگهندا هئا. سنڌ سماڻ انڊسٽري اسٽيٽ جو بهترين محل و وقوع ۽ خوبصورت آفيسون جهنگل ۾ منگل جو ڏيڪ ڏينديون هيون. جنهن ڪارخاني ۾ آئون مشين آپريٽر جي حيثيت سان ڪم ڪندو هوس تنهن جي ڀر ۾ به ٻيا وڏي پيماني تي پيداوار ڏيندڙ ڪارخانا قائم ٿي چڪا هئا جن ۾ جرمني جي ماير ۽ لڀيا جرمنيءَ جي ڪمپنين جي مشينري درآمد ڪري لڳائي وئي هئي انهن مان هڪ ڪارخانو ميان عبدالغفور شيخ قائم ڪيو هو جنهن کي غفور ٽيڪسٽائل ملز سڏيو ويندو هو ۽ ٻيو نيلون ۽ ڪيرولين جي ڪپڙي ٺاهڻ جو ڪارخانو محمد يوسف خوجي لڳايو جنهن جو نالو نور ٽيڪسٽائل ملز رکيو ويو هو. انهن سڀني صنعتي يونٽن جي قيام سان لاڙڪاڻي ۾ هڪ نئين صنعتي دور جو هڪ نئون باب رقم ٿي ويو هو جنهن جي پويان جناب ذوالفقار علي ڀٽي جي ذاتي ڪوششن ۽ پاڪستان پيپلز پارٽي حڪومت جي پاليسين جو هٿ هو. 1960ع واري زماني ۾ لاڙڪاڻي جي ڳلين ڪوچن ۽ گهٽين گهرن ۾ ديسي گهرو ڪپڙي جون صنعتون ۽ ڪارخانا کڏين ۽ آڏاڻن جي شڪل ۾ موجود هئا. جن مان ڪجهه لاڙڪاڻي واسين کي ورهاڱي وقت هندو صنعتڪارن ۽ واپارين جي ويڃڻ کان پوءِ ورثي ۾ مليا هئا، مگر 1965ع ۽ 1960ع واري زماني ۾ انهن ڪارخانن مان ڪي ڪارخانه پويان پساڻ ڪئي رهيا هئا ۽ ڪي ختم ٿي چڪا هئا مگر ذوالفقار علي ڀٽي جي سماجي شعور ۽ سياسي بيداري ۽ هن جي ذاتي ڪوششن سان لاڙڪاڻي ۾ نئين صنعتي دور جي آغاز سان

پراڻي ڪاڻج انڊسٽري کي پڻ وڏي هٿي ۽ سهارو مليو. ڳوٺ
وليدن ۾ ڪاڻج انڊسٽري جو قيام عمل ۾ آيو جنهن ۾ بهترين
قالين نهڻ لڳا جنهن جو سهرو وليدن جي ميان منور عباسي
خاندان جي سر آهي جن پنهنجي ڳوٺ جي نوجوانن کي پنهنجي
ڳوٺ ۾ جهجهو روزگار فراهم ڪيو.

سنڌ شمال انڊسٽري ۾ يونائيٽيڊ ورڪرس يونين جو قيام

سيپٽمبر واري جنگ جي خاتمي کان پوءِ جيئن ئي ملڪ ۾ اسٽاڪ ايڪسچينج انڊيڪس جا گراف مٿي چڙهڻ لڳا تيئن ئي مارڪيٽن ۽ منڊين ۾ هر قسم جي ڪپڙي جي گهرج وڌندي وئي. ۽ ڪپڙي جي صنعت سان لاڳو ڪارخانن ۾ پيداواري عمل تيز ٿي ويو. لاڙڪاڻي جي شمال انڊسٽري اسٽيٽ جا نائلون جا ڪارخانا رات ڏينهن چوويهه ڪلاڪ پيداواري عمل کي جاري رکڻ لاءِ تنگ جي ڪاريگرن کان اوور ٽائم ڊيوٽيون ڪرائڻ لڳا. اهڙين حالتن ۾ مون کي به اوور ٽائم ڪرڻو پيو. جيتوڻيڪ اهڙين هنگامي حالتن جي ڪري منهنجي ڪاليج جي اسٽڊي کي وڏو نقصان پهتو. امتحانن جي ڏهاڙن ۾ گهٽ وقت ملڻ ڪري آئون چڱي تياري ڪري نه سگهيس. پوءِ به انٽرميڊي ايٽ جي امتحان ۾ شرڪت ڪئي ۽ جيئن جو تيئن امتحان پاس ڪري وڌيڪ پڙهڻ لاءِ مون بي اي ڀارت ون ۾ رجسٽريشن ڪرائي ڇڏي.

شمال انڊسٽري اسٽيٽ لاڙڪاڻي ۾ هڪ جاءِ تي هڪ جهڙي صنعتن جي قائم ٿيڻ سان جڻ هڪ ئي جاءِ تي هڪ گروپ آف ڪمپنيز قائم ٿي ويو هو ۽ ملز مالڪن پنهنجي هڪ جهڙي مفادن کي نظر ۾ رکندي مل جي مزدورن خصوصن لوڪل آپريٽرس ۽ هيلپرس سان سخت روين وارو وهنوار ڪرڻ لڳا هئا. جيتوڻيڪ اهڙي قسم جي ڪمن ۾ ملين جا مالڪ پاڻ لوڪل مزدورن ۾ سڌي طرح هٿ ڪو نه وجهندا هئا، مگر مشين ماسٽر، ڊزائينرس ۽ جابرس انهن جي مفادن ۽ حقن آڏو رکاوٽون کڙيون ڪندا هئا. ملين جي مالڪن ۽ مئنيجرن جي هڪ هٿي قائم هجڻ ڪري مجبورن انهن جي چوڻ مطابق فيصلا ٿيندا هئا. علي ٽيڪسٽائل مل ۾ به لوڪل آپريٽرس ۽ هيلپرس اهڙين حالتن

تحت پيدا ٿيندڙ اگر نتيجن سببان سختيون ۽ ناانصافيون پوڳڻ لڳا جنهن جي نتيجي ۾ لوڪل مزدورن جون پگهارون ڳچ وقت کان هڪ هنڌ تي جام ڪري ڇڏيون ويون هيون. ان کان علاوه ڪڏهن ڪڏهن لوڪل مزدورن جي ڪنهن حيلي بهاني سان چانتي به ڪئي ويندي هئي. جنهن سبب انهن جي اڪثر سينارتي متاثر ٿيندي هئي. اهڙي عجيب صورتحال جي ڪري ڏينهن ڏينهن مل مزدورن ۾ بي چيني وڌندي پئي وئي. مزدورن ۾ ٻه چار اکر پڙهيل هجڻ ڪري لاهور ۽ ڪراچي کان آيل ماسٽرس ڊزائن ميڪرس ۽ مشينن جي ڏاڳن جي ڀرتي ڪري انهن جو ٽيڪنيڪل ڪم سنڀاليندڙن جي چالبازين کي آئون چڱي طرح سمجهندو هوس ۽ وارو وٺي مون هڪ ٻن مزدورن سان ٿيندڙ زيادتي جي معاملي تي ڳالهائڻ جي ڪوشش ڪئي هئي مگر ڪا خاطر خواهه ڪاميابي حاصل نه ٿي سگهي هئي. مزدورن جي مفادن، حقن ۽ مسئلن کي قانوني طور سمجهڻ لاءِ لاڙڪاڻي جي سوشل ويلفيئر ۽ ليبر آفيسن جا چڪر لڳايم ۽ ليبر آفيسر سان لهه وچڙ ۾ اچي فيڪٽري ايڪٽ ۽ ڪارخانيداري رولز ۽ ريگوليشن مطابق ڪم ڪرڻ لاءِ ڪجهه معلومات حاصل ڪري مزدورن جي حقن جي حصول لاءِ جدوجهد جو آغاز ڪري ڏنم. پهريون مون پنهنجي هم خيال دوستن جو هڪ حلقو تيار ڪندي تنهي ملين جي مزدورن کي هڪ پليٽ فارم تي ڪنو ڪيو. تنهن کان پوءِ سنت ٿي گڏجي مڙني مزدورن جي اڃا تي يونائيٽيڊ ورڪرس يونين جو بنياد رکيوسين.

بي اي ڀارت ون جي امتحانن ۾ ٻه ٽي مهينا باقي رهيا هئا. ملين ۾ اوور ٽائيم ڪرڻ جي سيزن شروع ٿي چڪي هئي. جڏهن گهران ڊيوٽي ڪرڻ لاءِ آئون نڪرندو هوس تڏهن پاڻ سان ڪتاب کڻي ويندو هوس. ڪپڙي اُڻڻ واريون هي جديد خودڪار

وارپ تنگ مشينون هڪ اليڪٽرڪ سويچ جي دٻائڻ سان پيداواري عمل شروع ڪري ڏينديون هيون. مشين آپريٽر رڳو مشين تي ٺهندڙ ڪپڙي جي نگراني ڪندو هو. مشين جي هلندي جيڪڏهن ڪا تند يا سڳا ٿئي پوندا هئا ته آپريٽر جو ڪم هوندو هو ته مشين جو سويچ بند ڪري مشين کي بيهاري ۽ تٽل تند يا تندون بيمن مان ڪڍي، سنواري ٺاهي انهن کي مشين جي رچن جي پاڪڙن ۾ هڪ هٿ سئي جي ذريعي پوئي ۽ وري مشين کي ري اسٽارٽ ڪري. هي خودڪار مشينون ڪلاڪن جا ڪلاڪ پنهنجو پيداواري عمل جاري رکنديون هيون ۽ ان وچ ۾ آپريٽر کي ڪجهه وقت ۽ ڪجهه آرام ملندو رهندو هو. اهڙي وقت جو فائدو وٺندي مان ڪتابن جا سبق ۽ چيپٽر ياد ڪري پنهنجي ايندڙ امتحان لاءِ تياري ڪندو هوس. جي ڏينهن جي ڊيوٽي هوندي هئي ته مان رات جو پڙهندو هوس ۽ جيڪڏهن رات جي ڊيوٽي هوندي هئي ته ڏينهن جو ڇهه ست ڪلاڪ نند ڪري ٻه اڏائي ڪلاڪ شام جو اسٽڊي ڪندو هوس. اهڙي طرح سنڌ يونيورسٽي مان پرائيويٽ گريجوئيشن ڪرڻ بعد مون کي مل مزدور يونين جو دائرو وسيع ڪرڻ خاطر لاڙڪاڻي جي جيلس بازار ۾ قائم پيڙهي پانڌن جي يونين ۽ ٻين مزدور يونين جي ليڊرن سان رابطو ڪري ملاقاتون ڪيون. مگر ٽيڪسٽائل سيڪٽر جي وڏين ملز يوسف شاهه جيلاني واري، منگي وولن ملز ۽ حئي سنز جي تعاون نه ملڻ ڪري رڳو پنهنجي تنگ سيڪٽر جي مل مزدورن سان لهه وچڙ ۾ اچي گيان باغ جي وسيع لان سيتا پارڪ ۾ گڏجاڻيون ڪري هڪ اليڪشن سيل تشڪيل ڏٺوسين. جڏهن يونين سازي جو پورو ماحول تيار ٿي ويو تڏهن مزدورن جي وچ ۾ اليڪشن ڪرائي سون جنهن ۾ مزدور دوستن مون کي يونائيٽڊ ورڪرس يونين جو سيڪريٽري جنرل چونڊيو ۽ يونين جي صدارت لاءِ يڪراءِ ٿي مسٽر غلام

نبي پٽو کي چونڊيو ويو جيڪو ڊاڪٽر صلاح الدين جي ڪلينڪ ۽ بينڪ اسڪوائر پٺيان هڪ گهٽي ۾ رهندو هو. مسٽر غلام نبي پٽي جي تعاون ۽ معاونت سان ستت ئي اسان ليبر ڊويزن آفيس حيدرآباد وڃي پنهنجي يونائيٽڊ ورڪرس يونين کي رجسٽرڊ ڪرايوسين ته جيئن مزدورن جي حقن لاءِ قاعدي ۽ قانون مطابق وڪيلن جي ذريعي جدوجهد ڪري سگهجي ۽ مزدورن کان فنڊنگ ڪري لاڙڪاڻي ۾ يونين ازم کي مضبوط ۽ منظم ڪري سگهجي.

لاڙڪاڻي جو قديم لاهوري محلو

1968-69ع جو زمانو هو ملين جي قريب رهڻ کي ترجيح ڏيندي مون پنهنجي پيٽوئي سئوٽ محمد عمر کي صلاح ڏني ته علي گوهر چڏي هلي ٿا لاهوري محلي ۾ رهائش اختيار ڪيون. ان صلاح تي گهر جا سڀ ڀاتي متفق ٿيا ۽ اسين امير علي لاهوري جي بنگلي واري گهٽي ۾ اچي رهياسون. هي پاڙو به لاڙڪاڻي جي قديم پاڙن مان هڪ هو. منجهس وڏيون سهولتون هونديون هيون. پنهنجيون بازارون جتي هر وقت هر قسم جون سايون ڀاڄيون، گوشت مڇي ۽ ڦل فروٽ موجود هوندو هو. اگهه به سٺا سستا ۽ هر ڪنهن جي پهچ مطابق هوندا هئا. ان زماني ۾ رانس ڪئنال پنج پل وٽ ڪاسائي ڪونهت ذبح ڪندا هئا جن جو تازو گوشت ارزان اگهه تي ملندو هو. ان کان سواءِ وهنجڻ تڙڪڻ لاءِ ٽي واه جالارا پيا وهندا هئا ۽ جون جولاءِ جي مهينن ۽ انهن جي ڪڙن ۽ ڪنارن تي ميلي جهڙو ماحول برپا ٿيندو هو. سبو بازار، ڪناڻ بازار، علي گوهر آباد ۽ ڌڙي محلي کان ماڻهون ڪهي اچي هتي پڪنڪ ڪندا هئا. ڪارڪون، ڌوڪا، انب، هنداڻا، گدرا ڪڍي اچي پاڻي ۾ ڪچهريون ڪندا هئا. سياري توڙي سائو ٻنهي مندن ۾ هتي واهن جي ڪنارن تي ننڍن باغن جي ٻارن ۾ گهمڻ ڦرڻ جو لطف الڳ الڳ ايندو هو. هن پر امن پاڙي ۾ علي ٽيڪسٽائل ملز جا مالڪ، مئنيجر، ماسٽر، جابر ۽ ڪاريگر رهندا هئا تن سان ميل ملاقاتون ۽ صلاح مصلحتون پيون ٿينديون هيون. لاهوري محلي ۾ اسان جي گهرجي ڀرسان قائد اعظم محمد علي جناح جي ويجهي ساڻي خليق الزمان جو هڪ تاريخي گهر هئو جنهن ۾ سندس پٽ عتيق الزمان پنهنجي فيملي سان رهائش پذير هو. ساڳئي گهٽي ۾ سنڌ جو معروف

عالم اديب پروفيسر، ڊاڪٽر عبدالمجيد ميمڻ به مقيم هو. ان کان سواءِ پاڙي ۾ سنڌي ڪهاڻيڪار ۽ شاعر الله بخش انيس انصاري ۽ شاعر قلندر بخش بدوي، مسٽر مهتاب تونيو لا ڪاليج جو پرنسپل قاضي اختر ۽ منهنجو استاد عبدالمنان چانڊيو پڻ هتي رهندا هئا. جن سان ڪڏهن ڪڏهن ملاقات ٿيندي رهندي هئي. هن محلي ۾ منهنجي ٻاروڻ جي هندو دوستن مان گرڌاڙي لال، سدا رنگ ۽ ٿانور داس جن جا گهر هئا جيڪي علي گوهر آباد مان لڏي اچي هتي ويٺا هئا جن سان به ڪچهريون ٿيڻ لڳيون مطلب ته هن محلي ۾ رهائش دوران منهنجي لاءِ وڏيون سهولتون ۽ آسائشون پيدا ٿي پيون هيون.

مل جي مزدورن جي منجهند جي ماني هر ڪنهن جي گهران ايندي هئي. سائڪلن جو زمانو هو هر ڪنهن وٽ اچڻ وڃڻ لاءِ اها ئي سواري هوندي هئي. سائڪل خريد ڪرڻ لاءِ ڪارخاني مان پيشگي قرض وٺي سگهيو هو. تنهن ڪري اهڙي سهولت جو فائدو وٺندي مون به سهراب سائڪل خريد ڪئي جنهن تي مل ڊيوٽي ڪرڻ لاءِ ايندو ويندو هوس. رات جي شفت يارهين بجي شروع ٿيندي هئي مگر مغرب کان پوءِ اوندهه ٿي ويندي هئي ۽ سٺ واي ڏهاڪي ۾ رائس ڪئنال جي پل کان ڀرتي سنساني هوندي هئي رات جي ماني ۽ نماز کان پوءِ ته چور ۽ ڌاڙيل پنهنجي چرپر شروع ڪري ڏيندا هئا. تنهن ڪري ان شفت تي وڃڻ لاءِ سڄ لٽي ماني کائي سوير ئي وڃي مل جي ڇت تي سمهي رهندا هئاسين. ڪارخاني ۾ سمهڻ لاءِ ڪنهن قسم جي سهولت ڪا نه هوندي هئي. خالي ڪونن جا ڪارتن ۽ پانا هٿ ڪري انهن جي مٿان ناڪاره سٺ جي ويسٽ وڇائي سمهي پوندا هئاسين. مڪرم مهينو ماه رمضان ايندو هو ته مزدورن جي ڪم ڪار جي ٽائم ٽيبل ۾ ڦير گهير ٿيندي هئي. شفت روزي کولڻ کان پوءِ شروع ٿيندي هئي ۽ سحري کان اڳ

۾ ختم ٿيندي هئي ته جيئن مزدور پنهنجي گهر وڃي روزو رکي سگهن. هڪ ڀيري مون پنهنجي ڏيوتي پوري ڪري روزي رکڻ لاءِ شمال انڊسٽري کان نڪري لاهوري محلي روانو ٿيس. پهرين ننڍي شاخ ٽپي انبن جي باغن کان ٿيندو. جتي هاڻي شيخ زيد ڪالوني ٺهي وئي آهي. پنج پل جي وراڪي وٽ پهتس ته ٻه همراھ ڪهاڙين سوڌو اچي مٿان ڪڙڪيا، انهن مان هڪ همراھ سائيڪل جي هيٺل ۾ هٿ وجهي چوڻ لڳو هن محل ڪٿان پيو اچين. اوچتو اهڙي خوفناڪ وٺ پڪڙ ڏسي مان ٿورو گھبرائجي ويس مگر پاڻ سنڀاليندي جواب ڏنو ته مان شمال انڊسٽري جي ڪارخاني ۾ ڪم ڪندو آهيان مزدور آهيان ۽ هن وقت روزي رکڻ لاءِ گهر پيو وڃا. هڪ ٻئي ڏانهن ڏسي هڪ همراھ چيو ته هن ويرانِي ۾ هيڙي پهر ۾. توکي ڀڄو نٿو ٿي. خدا جا بنڊا اڄ توکي ڇڏيون ٿا جي وري توکي هتي ڏنوسين ته پاڻ سمجهين ٿو. همراھ مڃڻ کي مروٽيندي ڌمڪي ڏني. مان ورائيو ته چڱو بابا اڳتي ڪٿي روزو نه رکنداسين.

هڪ ڀيري سچل اورنٽيئل ڪاليج لاڙڪاڻي جي پرنسپل محمد حسن صاحب جي ڪچهري ۾ ويٺو هوس ته مسٽر قلندر بخش بدوي جيڪو علي ٽيڪسٽائل ۾ منهنجو باس ٿي رهيو هو اچي مسٽر محمد حسن صاحب سان ملاقاتي ٿيو. ٻئي پاڻ ۾ گھرا سنگتي هئا. محمد حسن جو شاعراڻو مزاج هوندو هو. تعليمي ۽ علمي معاملات سان گڏ موسيقي ۾ به کيس گھڻي دلچسپي هوندي هئي. قلندر بخش بدوي ته هونئي شاعر تنهن ڪري ٻنهي جي پاڻ ۾ لڳندي هئي آئون به ايم اي سنڌي ڪري چڪو هوس ۽ محمد حسن صاحب وٽ ان خيال سان ويو هوس ته من هن جي ڪاليج ۾ سنڌي سبجيڪٽ ۾ هڪ ٻه ڪلاس وٺڻ جي ڪا گنجائش نڪري پوي. مگر هن صاحب صلاح ڏني ته توهان عبدالمنان چانڊيي صاحب سان ملو. موسيٰ آرتس ڪاليج جي

اسٽرينٽ اسان جي ڪاليج کان گهڻي آهي تنهن ڪري ٿي سگهي ٿو ته ان ۾ تنهنجي لاءِ ليڪچر شپ جو ڪو بندوبست ٿي پئي. مهيني اڌ کان پوءِ سائين عبدالمنان سان بشير احمد شاد، مولا بخش ڀٽو ۽ مان گڏجي ملاقات لاءِ وياسين. عبدالمنان چانڊيو ۽ سائين غلام الله شيخ اسان جا محترمين اساتذہ ڪرامن مان هئا اسان مڙني دوست جي تعليم ۽ تربيت ۾ هنن پنهنجي ذاتي ڪاوش سان اسان جي رهبري ۽ رهنمائي ڪئي هئي. تنهن ڪري سائين منان صاحب سان مرڻ گهڙي تائين پنهنجي سکيا جو تعلق ڳنڍيل رکيوسين. ۽ سائين غلام الله سان بشير احمد شاد ۽ محمد يوسف شيخ ۽ مان اڄ به سندس ڪلفتن واري جاءِ تي ملڻ ويندا آهيون. سو ان ملاقات ۾ سائين عبدالمنان هڪ نئون تائيم ٿيل تيار ڪري اسان تڏهي لاءِ پنهنجي ڪاليج ۾ سنڌي سبجيڪٽ جا پيريدس وٺڻ جي گنجائش ڪڍي. مگر ايترو چيائين ته فنڊس محدود آهن بجيٽ جو حال پورو آهي. سو پئسي پنڄڙ جي حال في الحال ڪا اميد نه رکجو باقي تجربي حاصل ڪرڻ لاءِ توهان جي لاءِ هي سنو موقعو آهي. سو اسان به استاد محترم جو چوڻ وٺي الله توهان ڪئي سين پنهنجي سهولت آهر مون پنهنجي مئنيجر سليم احمد خوجي کان صبح واري شفٽ ۾ ڊيوٽي چارٽ هڪ جاءِ تي فريز ڪرايو. ۽ اهڙي ريت صبح جو ڪارخاني ۾ ڪم ڪندو هوس ۽ شام جو ڪالڄ ۾ ڪلاس وٺندو هوس. 1972ع جنوري جا ڏينهن هئا شام جو ڪاليج ۾ سائين عبدالمنان گرم چانهه جو ڍڪ پري هٿ مهئيندي مون ڏانهن اشارو ڪندي چيو ته تون ته ٻئي پيرا ڪراچي مان ٿي آيو آهين. پهرين فيبروري کان ڪراچي ۾ سيڪريٽري تعليم وٽ ليڪچرس لاءِ انٽرويو ٿيڻا آهن سو تون ٽپڙ ٻڌ وڃي انٽرويو ڏي. محترم استاد جو چوڻ اکين تي رکي مون ڪراچي پهچي انٽرويو لسٽ ۾ نالو درج ڪرايو. سنڌي سبجيڪٽ جو

انٽرويو فيبروري جي ٻئي هفتي دوران ٿيا. سيڪريٽري تعليم ڊاڪٽر قاضي ممتاز صاحب سبجيڪٽ اسپيلسٽ پينل سان گڏجي اسان جا انٽرويو ڪيا جنهن ۾ آئون به انهن خوش نصيبن مان هڪ هوس جن کي 23 فيبروري 1973ع تي بحیثیت ليڪچرر جي ڊيوٽي جوائن ڪرڻ جا پائنتمينٽ آرڊر مليا ۽ ائين اهڙي طرح مان زندگي جي وري هڪ نئين موڙ تي اچي پنهنجي نئين زندگي جو آغاز ڪيو.

ليڪچرر شپ

فيبروري 1973ع تي آئون هڪ ڀيرو ڪراچي آيس. هن ڀيري وارو ڪراچي جو ڦيرو زندگي جو هڪ وڏو ڦيرو ثابت ٿيو. مان 20 فيبروري جي صبح جو ٻارهين بجي ٽيڪسي تي ڪينٽ اسٽيشن کان نيو ڪراچي روانو ٿيس. مون کي بلاڪ E5 صبا سينما جي سامهون واري گهٽي ۾ وڃڻو هو جتي پهچڻ ۾ ڏيڍ ڪلاڪ لڳي ويو. مذڪوره بلاڪ ۾ منهنجي پيڻ شڪيلا رهندي هئي. گهر تي پهچي مون دروازو کڙڪايو سليم نالي ننڍو ٻار نڪتو جيئن هن مون کي ڏٺو، شور ڪوڪارا غلام رسول مامون آڱئي، مامون آڱئي چونڊو گهر ۾ اندر هليو ويو، ٿورو ترسي بيگ سوڌو مان به گهر ۾ اندر داخل ٿيس پيڻ شڪيلا ڪلندي اچي ڀرسان بيٺي ڀاڻيجن ۽ ڀاڻجين وٺي پاڪر ڀاڻڻ شروع ڪيا. سلام دعائون حال احوال ڏنا ورتا سي ٿوري جهٽ ۾ اسان جو ڀائي صاحب افتخار احمد (جنهن کي لاڙڪاڻي گرلز اسڪول جي ڀرسان علي گڙهه بڪ اسٽور هوندو هو) به گهر ۾ داخل ٿيو. ڀائي افتخار احمد کي احوال ڏيندي مون ٻڌايو ته مون کي سنڌ گورنمينٽ طرفان ليڪچرر شپ جو آرڊر مليو آهي ۽ 23 تاريخ فيبروري تي سنڌ سيڪريٽريٽ وڃي ڊيوٽي جوائن ڪرڻي آهي. گهر جي سڀني ڀائين سان ميل ملاقات ٿي. اسين رات جي ماني کائي سمهي رهياسين. ٻئي ڏينهن صبح جو ناشتو ڪري مان يارهين لڳي سنڌ سيڪريٽريٽ پهچي ويس جتي تعليم کاتي جي ايڊمنسٽريٽيشن بلاڪ ۾ سيڪشن آفيسر مراد علي نظاماڻي سان ملاقات ڪندي کيس اپائنٽمينٽ آرڊر پيش ڪيم. هن صاحب آرڊر ڏسي ايم اي جي ڊگري ۽ ٻيا گهريل سرٽيفڪيٽ پيش ڪرڻ لاءِ چيو. اتفاق سان منهنجا سرٽيفڪيٽ اٽيسٽڊ ٿيل ڪو نه هئا. سندس آفس ۾ هڪ دوست سيڪشن

آفيسر وڻو هو تنهن کي چيائين يار هي پنهنجا پاڻر آهن اوريجنل سائس اٿس مهرباني ڪر هن جا سرٽيفڪيٽ ته تصديق ڪري ڏي. نظاماڻي صاحب ڊائريڪٽر ايجوڪيشن ڪراچي ڏانهن آرڊر ڪڍيو ته هن صاحب جي ڪراچي جي ڪنهن ڪاليج ۾ پوسٽنگ ڪئي وڃي. ان وقت ڪراچي جو ايجوڪيشن ڊائريڪٽر افتخار احمد انصاري صاحب هو ۽ ڊپٽي ڊائريڪٽر انصاري صاحب هوندو هو. ڊپٽي ڊائريڪٽر جو اسسٽنٽ لياري جو رهاڪو ترڪ صاحب هو جنهن وڏي عزت سان پليڪار ڪندي ڪرسي جي آڇ ڪئي کيس سيڪريٽريٽ جا ڪارروائي ٿيل سمورا ڪاغذ مون کيس هڻو هٿ ڏنا. ترڪ صاحب ڪلٽو ۽ سلچڻو ماڻهو هو چانهه پيارڻين ۽ جيتري ۾ چانهه جون چسڪيون ورتم تيسين هن پنهنجو ڪم پورو ڪندي هٿ ۾ لياري ڪاليج لاءِ جوائننگ آرڊر ڏئي چوڻ لڳو ته توهان وڃي اسان جي علائقي جي ماڻهن جي خدمت ڪريو اسان توهان سان گڏ رهنداسين.

گورنمنٽ سائنس ڪاليج لياري ان وقت ٽينري روڊ تي هڪ گرلز هاءِ اسڪول جي عمارت ۾ عارضي طور کوليو ويو هو. اهو ڪاليج لياري وارن جي خواهش موجب محترم ذوالفقار علي ڀٽي صاحب جي ذاتي دلچسپي سان کوليو ويو هو. هن ڪاليج جو پهريون پرنسپل پروفيسر آف فزڪس عبدالرئوف سمون ۽ وائس پرنسپل کي ايس آئر هو. ستر جي ڏهاڪي ۾ لياري جا حالات سٺا ۽ ماحول پرسڪون هئو ۽ گورنمنٽ لياري ڪاليج کي هڪ مثالي ڪاليج بڻائڻ لاءِ ڪراچي جي چونڊ بهترين ڪالجن مان پروفيسرس کي آڻي ڪاليج ۾ ڪنو ڪيو ويو هو. پروفيسر سمي صاحب جو نسلي طور تعلق سنڌ جي سمن سردارن جي قوم سان هو تاريخ جا پنا ٻڌائن ٿا ته سمن سومرن جا ويري ها پر هن صاحب ته قرب و محبت جا پنهنجا

رشتا پهرين ڏينهن کان ئي سهڻي نموني ڳنڍيندي منهنجي وڏي
عزت افزائي ڪئي. چانهيون پاڻي ناشتا مسڪراھتون ڪچهريون
مطلب ته ان موقعي تي عبدالرئوف سمی وڏا پال ۽ پلايون ڪري
چڏيون.

خدا جا پُرسرار ٻانها

(رنگ بدلتا هجي آسمان ڪيس ڪيس) منهنجي زندگي جو هي زمانو هڪ انقلابي زمانو هو ڪجهه ڏينهن اڳ آئون وارپ تننگ مشين آپريٽر هوس ۽ ڪپڙي جي صنعت ۽ ڪارخانيداري ماحول ۾ پنهنجي جواني جا سڄا سارا ڏهه سال نذر ڪري زندگي جي ڪتاب جو هڪ باب نبي زندگي جي ٻئي باب جو پهريون ورق ورائي رهيو هوس. ڪراچي ۾ منهنجي رهائش جا ٽي چار ڏينهن پيٽ شڪيلا جي گهر ۾ بسر ٿيا. شڪيلا پيٽ اسان جي پوري ڪٽنب لاءِ هڪ بهترين آئيڊل ڪردار هوندي هئي. منهنجي والده کي امان سڏيندي هئي ۽ اهو رشتو ڪراچي لڏي اچڻ کان پوءِ به ڀلي ڀت قائم رکيو آئي. ۽ مرڻ گهڙي تائين پنهنجا ناتا نپائيندي آئي. پاڻ متقي ۽ پرهيزگار خاتون هئي. ورهاڱي کان پوءِ پنهنجي خاندان سان هندوستان کان لڏي آيل هئي. سندس تعلق علم و تهذيب جي گهر علي ڳڙه سان هو ۽ علي ڳڙه ۾ ئي ڄائي هئي. سندس مڙس افتخار احمد جو تعلق به علي ڳڙه سان هو. هندوستان مان لڏي آيلن مان ڪي ڪي مڪڻ ماڻهون به هئا. افتخار احمد اهڙن ماڻهن مان هڪ هو. سدائين مسڪرائيندو رهندو هو. شريف النفس پڪو نمازي ۽ متقي انسان هو. لاڙڪاڻي علي گوهر آباد ۾ هن جو گهر ۽ اسان جو گهر هڪ ٻئي جي آمهون سامهون هوندا هئا. رڳو وچ ۾ پنجن ڇهن فتن جي گهڙي جو فرق هوندو هو. پيٽ شڪيلا جي منهنجي پيٽ ۽ مون سان گهڙي محبت هوندي هئي. جڏهن گهر ۾ ماني پچائيندي يا تيار ڪندي هئي ته اسان پيٽ پاءُ کي گهران سڏي ماني ڪرائيندي هئي. هي بختاور مائي امير گهراڻي جي هئي مگر رشتا چاڪاڻ ته آسمان تي جڙندا آهن. هر انسان جو مقدر به پنهنجو پنهنجو هوندو آهي. قسمت سانگي هن جي شادي غريب گهراڻي ۾ ٿي

هئي. سندس مڙس افتخار احمد جون معاشي حالتون ڪي قدر ڪمزور هيون. لاڙڪاڻي ۾ رهائش دوران سندس ساهراڻي گهر وارا ڪجهه نه ڪجهه هن جي مدد ڪندا رهندا هئا. شڪيلا جنهن گهر ۾ رهندي هئي سو سنڌي هندن جو ترڪ ڪيل گهر هو. ان گهٽي وارن گهرن ۾ اڪثر ننڍيون ڪهيون هيون. جن مان گهر جي استعمال لاءِ پاڻي هٿن سان ڪڍڻو پوندو هو. پاڻي ڪڍڻ دوران جڏهن به سندس بالٽي ڪهي ۾ ڪري پوندي هئي تڏهن اها ڊيوٽي منهنجي هوندي هئي ته ڪهي ۾ لهي کيس بالٽي ڪڍي ڏيان. شڪيلا جي والد محترم ۽ ڀائرن جو هندوستان ۾ وڏو ڪتب فروشي جو ڪاروبار هو. لڏ پلاڻ سبب پاڪستان آيا ته سکر سنڌ ۾ اچي ساڳيو ڌنڌو اختيار ڪيائون. نيم ڪي چاڙهي تي هول سيل ۽ رٽيل اگهن جو علي ڳڙه ڪتاب گهر انهن جو هئو جتان هو سموري سنڌ ۾ ڪتاب سڀلاءِ ڪندا هئا.

ستر واري ڏهاڪي ۾ افتخار ڀائي مهاجرن سنڌين جي وچ ۾ وڌندڙ ڪشيديگي سبب لاڙڪاڻو ڇڏي اچي نيو ڪراچي ويٺو. ڪجهه ڏينهن افتخار ڀائي جي گهر ۾ رهڻ کان پوءِ مان انهن کي الوداع چئي پنهنجي پراڻي پاڙي شير شاهه جو رخ ڪيو. جتي مل ۽ ڪارخانن سان تعلق رکندڙ دوستن سان منهنجي چڱي ڏيڻ وائڻ هئي. شير شاهه ۾ اچي مون علي ٽيڪسٽائيل ملز واري ماسٽر ولي محمد جي ننڍي ڀاءُ خوشي محمد جي پڇا ڪئي مگر معلوم ٿيو ته هو سعودي عرب هليو ويو آهي. ان کان پوءِ وري ٻي دوست ماسٽر شفيق محمد جي ننڍي ڀاءُ جو وڃي در ڪٽڪايم. اهو دوست گهر ۾ موجود هو. ملي حال احوال ڪيائين ماني جو ٿاڻم هو همراھ هت ڏوٽاري ڪٽ تي ويهاريو. ماني ڪاٺڻ کان پوءِ مون کيس ماجرا ٻڌائي ته مان ڪجهه ڏينهن هتي رهڻ چاهيان ٿو. جي مسواڙ تي ڪو گهر ملي پوي ته ڏاڍو سٺو چيائين ڪا ڳالهه ئي ناهي هي گهر تنهنجو

آجيسٽائين دل گهرئي رهيو پيو هج. هي مزدور طبقي جا ماڻهو به خدا جا پراسرار بندا هوندا آهن. خاص طور تي ڪارخانيداري ماحول ۾ مان جتي انتهائي ڏکين ۽ ڏک ڀرين حالتن ۾ انهن جي قريب ويو آهيان ته انهن کي ڪرو، سڄو، ايشار ۽ سون ورنِي دل جو مالڪ ڏٺو اٿم. گهرن ۾ ڏک ڏولارا، ٻار بک تي، اتي جا ڪنستري خالي، لٽي ڪپڙي جي محرومي، زالن ٻارن جا پير اگهاڙا گهر ۾ ڳهه ڳڻو نڌارڊ مگر غريب مزدور جي در تي جڏهن به ڪو مزدور پاءُ ڪهي ايندو آهي ته هو قرض وٺي به ان جا يار و مددگار ٿي بيهندا آهن. ان سلسلي ۾ مزدورن جي هڪ ٽولي جي ڪهاڻي ياد اچي ٿي ته لاڙڪاڻي ۾ تڙيد يونين ازم ڪڙو ڪرڻ جي پاداش ۾ ڪنهن بهاني سان مون کي نوڪري مان ڪڍيو ويو. مون کان پوءِ صاحب خان شيخ کي به اهو چئي نوڪري تان جواب مليو ته: ”پهله تيرے مون ۾ زبان نھیں ھوئي تھی اب جو بھی تو بولتا ہے يے تیری زبان سے غلام رسول بولتا ہے۔“

ڪجهه ڏينهن کان پوءِ صاحب خان شيخ ڪوٽڙي حيدرآباد وڃي سنڌ ٽيڪسٽائل ملز ۾ نوڪري هٿ ڪئي هئي. بن مهينن کان پوءِ هن منهنجي لاءِ به آپريٽر جي جاءِ جو بندوبست ڪيو. ستت ئي مان حيدرآباد حالي روڊ تي چوڙيگرن واري بستي ۾ ساڻس وڃي مليس. ان بستي ۾ پهرين ڏينهن ئي جنهن حالت ۾ مون مزدورن کي ڏکڻائڪ حالت ۾ سمهندي ڏٺو ته منهنجو روح صفا ڪنبي ويو. رات جي پهر ۾ سنگت جا سڀ مزدور ڪنا ٿيا ته هڪ ننڍي دڪان جيتري ڪمري ۾ وڏي ڪچهري ۽ ڪل پوڳ جو هڪ ماحول برپا ٿي ويو. تهڪڙا، موج مستي، اوياريون ۽ لهناريون ڳالهيون ۽ حال احوال شروع ٿي ويا ان سمي ائين پئي لڳو جڻ هنن همراهن کي ڪنهن قسم جو ڪو ڏک درد يا زماني جو ڪو غم آهي ئي ڪو نه. مسجد جا به دڪان هنن جو گهر هو جنهن ۾ هيٺان سوڙيون ۽ مٿان رليون وڇايل

هيون ۽ انهن جي پاسن کان سندن سامان جا بيگ رکيل هئا. گرمي جي موسم هئي ڪمرن جا در کليل هئا مون کي استاد سمجهي اندرين پاسي مسجد جي ڀت سان لڳ سمهڻ لاءِ جاءِ ڏنائون ۽ باقي جيڪي تي چٽا پراپسي ۾ سٺا هئا انهن جا پير ڪمري جي چانڊ کان ٻاهر گهٽي ۾ پيا ڏيکارجن. مگر ڏهن متنن جي گذرڻ کان پوءِ همراهن جا ڪهونگهرا پيا لڳن. مون انهن مزدورن ۾ ڪمال درجي جي محبت ۽ ڪمال درجي جو ايتار ڏٺو خدا جي انهن پراسرار ٻانهن جون ڳالهيون وسريون نٿيون وسرن.

شير شاهه ۾ منهنجو ميزبان محمد علي هو. جيڪو پنجاب جي ڪنهن مضافاتي ڳوٺ جو رهاڪو هو. سندس وڏو ڀاءُ محمد شفيق لاڙڪاڻي ۾ نور ٽيڪسٽائل ۾ ماسٽر جي عهدي تي ڪم ڪري رهيو هو. ٻنهي ڀائرن جي وچ ۾ روين ۽ روش ۾ زمين آسمان جو فرق هو. جڏهن مان هن وٽ رهڻ آيو هوس ته کيس ان ڳالهه جي چڱي طرح ڄاڻ هئي ته سندس وڏو ڀاءُ مون کي پسند ناهي ڪندو. ان کان سواءِ اسان ٻنهي جي وچ ۾ لساني ۽ نسلي تفاوت پڻ موجود هو پوءِ به هن پنهنجي ٻچن سان مون کي پنهنجي گهر ۾ رهائش مهيا ڪئي ۽ مون سان اهڙيون ڀلايون ۽ ڀال ڪيا جهڙا ڪوئي فرشتو ئي ڪري سگهي ٿو. ٻئي ڏينهن نيرن کان اڳ محمد علي مون کي وهنجڻ جو چئي گهر جي غسل خاني ڏانهن وٺي ويو. جيستائين آئون وهنجي ٻاهر نڪتس تستائين هن اڳر ۾ رکيل ڪٽ تي نيرن ڪرڻ لاءِ دسترخوان وڇايو. مون ڏٺو ته اڳر ۾ هڪ پاسي سندس گهر واري ناشتو پئي تيار ڪري. هو خاتون ٿئي چاڙهيو ويٺي هئي جنهن ۾ اقراتا ٿئي پئي وجهندي وئي. مون کي علي محمد مسڪرائيندي پنجابي زبان ۾ چيو. تنهنجي پايي اڄ سڄي گيهه ۾ پرانا پئي پچائي. مون چيو مانس ته ڀائو اها تڪليف ڇو،

ورايو ته اُمان پنجاب کان آئي آهي ۽ پاڻ سان اصلي گيهه جو ٽين ڪٽي آئي آ. سو هاڻي نه ڪپائينداسين ته وري ڪڏهن ڪپائينداسين. سندس والده سان منهنجي اڳ ۾ لاڙڪاڻي ۾ ملاقات ٿيل هئي هوءَ انتهائي سادي ڳوناڻي نڪ ۽ ديندار خاتون هئي. بهرحال اقرائن سان گڏ ڏهي جي لسي هئي بس منهنجون ته پنجنئي آڱريون گيهه ۾ هيون. نيرن ڪرڻ کان پوءِ آئون محمد علي کان موڪلائي پنهنجي ڊيوٽي ڏيڻ لپاري ڪاليج هليو ويس. منجهند جي ماني مون ڪاليج جي ويجهو لي مارڪيٽ تي هڪ هوٽل تي کاڌي. شام جو گهر اچي اوطاق تي آرام ڪيم رات جي ماني کائي محمد علي مون کي پنهنجو ڪارخانو گهمائڻ لاءِ وٺي ويو جيڪو شير شاهه ۾ ئي هن جي رهائش کان فرلانگ کن پري مين روڊ تي هو. محمد علي ان ڪارخاني ۾ ويونگ ماسٽر هو. جتي هن پنهنجي سيڪشن جي مشينن جي چال ۽ پراڊڪشن چيڪ ڪئي. مشين آپريٽرس کان حال احوال وٺي انهن کي ڪم جون پارتون ڪري. چوڻ لڳو اڄ ته هاڻي فلم ٿا هلي ڏسون. شير شاهه ۾ ڪارخانن جي وچ ۾ سينيما هئي جنهن ۾ اڪثر پنجابي فلمون لڳنديون هيون. فلم ڏسي رات جو ٻارهين بجي وري ڪارخاني جو چڪر لڳائي اچي گهر آرامي ٿياسين. موڪل جي ڏينهن محمد علي مون کي صدر بوهري بازار گهمائڻ لاءِ وٺي ويو جتان هن کي ڪي ضروري شيون ڪپنديون هيون، جن جي خريداري ڪرڻ کان پوءِ هن مون کي صدر جون سينيمائون ڏيکاري هوٽلن تي ڪيڪ پيس ۽ سموسا وغيره ڪارايا. ڪوشش ڪندي مون ڪٿي پئسن ڏيڻ جي کائنس اجازت پئي گهري ته ائين چئي منع ٿي ڪيائين ته توهان منهنجا مهمان آهيو توهان کي پگهار ملي ته پوءِ توهان خرچ ڪجو. انهن ڏينهن دائود انجنيئرنگ ڪاليج ۾ سائنس ۽ ٽيڪنالاجي جي موضوع تي ايجوڪيشن ڊپارٽمينٽ طرفان

فنڪشن ٿي رهيا هئا. ايران کان قاضي نبي بخش مقالو پڙهڻ لاءِ مدعو هو. هن فنڪشن جا انتظامات اسان جي ڪاليج جي پرنسپل عبدالرئوف سمي کي ڪرڻا هئا سو مون کي به چيو هئائين ته اڄ وارو فنڪشن ضرور اٿيندو ڪجانءِ، مان شام جو نهجي سنڀري دائود ڪاليج پهتس. محترم قاضي نبي بخش قرآن فهمي جي موضوع تي رب سائين جي سهڻن نالن مان المصور کي پنهنجو موضوع بڻائيندي سير حاصل خطاب ڪيو. ٻين عالمن آرت و سائنس تي فهم و فراست ڀريون تقريرون ڪيون. پر مان جيئن فنڪشن کان ٻاهر نڪري ڪاليج جي دروازي وٽ پهتس ته پٺيان آواز آيو مائٽ، منهن ورائي ڏنر ته لاڙڪاڻي جو دوست انسٽرڪٽر عبدالغفار سومرو سامهون بيٺو هو. چوڻ لڳو مائٽ تون هتي ڪيئن، جواب ڏنو مانس ته مان هتي لياري ڪاليج ۾ ليڪچرر مقرر ٿيو آهيان. پڇيائين ڪٿي ٿو رهين ورائيو مانس ته شير شاهه ۾. مائٽ پوڳ نه ڪر. چيو مانس نه ادا پوڳ ڇو ڪندس نيٺ پاڪر ڀري اين اي ڊي انجنيئرنگ ڪاليج جي هاسٽل ۾ آڻي ڪڍيائين. حال احوال هلن ئي پيا ته چوڻ لڳو مائٽ اٿ ته هلي ماني کائون. ائين چئي پنهنجي هاسٽل جي ميس ۾ وٺي آيو. ماني کائڻ کان پوءِ چوڻ لڳو مائٽ اڄ ته توکي تنهنجي دوست سعيد احمد وارثي سان ملايان. مسٽر سعيد وارثي ميونسپل هائي اسڪول ۾ مون کان هڪ سال سينيئر هو ۽ جڏهن ڪاليج ۾ پڙهندا هئاسين ته هو ڪامرس سيڪشن جو شاگرد هو پر سنگت جي لحاظ کان هڪ ئي گروپ جا هئاسين. ان وقت هو اين اي ڊي ڪاليج جي فنانس سيڪشن ۾ فنانس آفيسر هو ۽ سيوا ڪنج هاسٽل جي وارڊنشپ به وٺس هئي. مسٽر عبدالغفار ان جي سامهون چيو ته مائٽ سياڻي سامان ڪٿي اچي مون سان گڏ ره. اندو گهري هڪ اک جي ٻه اکيون ملنس ته ان کي ٻيو ڇا گهرجي. رات جو گهر پهتس ته محمد علي دير سان

اچڻ جو سبب پڇيو. مون کيس سربستو قصو ٻڌايو ۽ اهو به ٻڌايو ته سڀاڻي آئون سيوا ڪنج هاسٽل ۾ شفٽ ٿيندس. تنهنجي دعا سان چانس ملي آهي سو مهرباني ڪري خوشي سان اجازت ڏجائن. ورائيو ته مون تنهنجي ويڻ جي دعا ڪو نه ڪئي آهي منهنجي دل چوي ٿي ته تون مون وٽ رهيو پيو هج پر جي توکي سهولت ملي ٿي ۽ تنهنجو ڪاليج به اتان ويجهو پوندو ته پوءِ آئون توکي منع نه ڪندس.

سيوا ڪنج هاسٽل

سيوا ڪنج، برنس روڊ، آرام باغ ڪراچي جي هڪ ٺي علائقي جا هي ٽي نالا آهن ته جدا جدا مگر هڪ ٻئي سان ڳنڍيل آهن. سيوا ڪنج شاهائي گروپ وارن جي عمارت آهي. آرام باغ جيڪو ورهاڱي کان اڳ رام باغ نالي سان مشهور هوندو هو تنهنجي پراڻي رام باغ روڊ جي ڪنڊ تي گانڌي چونڪ تي پراڻي برٽش ڪائونسل لائبريري جي بلڊنگ آهي. هاڻي ورهاڱي کان پوءِ گانڌي چونڪ کي پاڪستان چوڪ سڏجي ٿو. تنهن جي اوڀر ۾ ڪارنر تي آرام باغ مسجد جي سامهون سيوا ڪنج بلڊنگ آهي جيڪا ستر واري ڏهاڪي ۾ اين اي ڊي ڪاليج جي هاسٽل هوندي هئي تنهن ۾ آئون پنهنجي دوستن جي تعاون سان 1973ع ۾ ڪراچيءَ ۾ اچي رهڻ لڳس. ڏسجي ته منهنجي زندگي جون هي سونهري گهڙيون هيون. زندگي جون جيڪي چار گهڙيون مون هتي گذاريون سي ڪنهن پل وسرن نٿيون شايد اڪيون ٻوٽ تائين نه وسرن. هن زماني ۾ زندگي ۾ ڪجهه آسانيون پيدا ٿيون هيون. زندگي ۾ ٿورو لطف پيدا ٿيو هو ۽ مون کي قدر سک جو ساهه ڪنيو هو. ڪارخانداري ۽ مزدوري واري زماني جي پگهار جي مقابلي ۾ هاڻي منهنجي پگهار چار ڀاڱا وڌي چڪي هئي. تن بدن ۾ نئون روح ڀرجي ويو هو. هاڻي آئون پنهنجي گهر والده کي اڳ کان ٻيڙا پيسا موڪلڻ جي قابل ٿي چڪو هوس. والده جيڪي دعائون ڪندي هئي اهي دل ۾ محسوس ٿينديون هيون. سيوا ڪنج ۾ رهائش دوران وڏي سهولت اها هئي ته ڪاليج اچڻ ويڃڻ وارو فاصلو هاڻي پهريان کان اڌ ٽي چڪو هو. ان کان سواءِ هن صاف سهڻي ۽ خوبصورت علائقي جي زندگي خوشگوار، پر رونق ۽ رمق سان ڀرپور هئي. بهترين روڊ رستا، چوڌاري خوشگوار ماحول ۽ اوسي پاسي

سهڻيون قديم ۽ تاريخي عمارتون جن جا بنياد ٽيگور جهڙي شخصيت رکيا هئا. اهڙين سهڻين عمارتن ۾ برٽش ڪائونسل لائبريري جيڪا ڪنهن زماني ۾ اسڪول آف آرٽس جي عمارت هئي. ان جي ڀرپاسي ۾ آرام باغ جهڙا تاريخي باغ باغيچا، پاڙي ۾ منا رام هاسٽل جي عمارت جيڪا ان وقت اين اي ڊي ڪاليج جي هاسٽل هئي. وري ان جي سامهون ڊي جي سنڌ ڪاليج جي ڀر شڪوه گلابي پٿرن سان جڙيل تاريخي عمارت. ڀرسان قديم تاريخي هندو جيمر خاني جي سهڻي عمارت، سامهون گوڻي انسٽيٽيوٽ وري ان جي سامهون آرٽس ڪائونسل آف پاڪستان پاڙي ۾ ڊائريڪٽوريٽ، هاسٽل لڳ سيڪريٽريٽ ان کان سواءِ سنڌ جي تاريخي خوبصورت سنڌ اسيمبلي بلڊنگ بس هن سحر انگيز علائقي ۾ رهندي منهنجا ته ٻئي چڪا ٻارنهن ٿي پيا هئا. ڪن انتظامي معاملن جي ڪري سيوا ڪنج هاسٽل جي ميس کي ڪجهه ڏينهن لاءِ بند رکيو ويو هو. پوءِ به ڪنهن کي ڪا پرواهه ڪا نه هئي. هاسٽل جي هيٺان چنڊ قدمن تي پاڪستان چونڪ هو. جنهن جي چئو ڦير سڄو سارو هوٽلن جو ماحول هو. ڇانهه جا ننڍا وڏا هوٽل، نان نهاري ۽ پاون جا عمدہ مرڪز. بهترين متن ڪڙهائي، پنجاب لسي هائوس، فريسڪو بيڪري ۽ سويتمارٽ، بنگالي مشتي مڪ مناين جو دڪان برنس روڊ جا مشهور ڏاڳي وارا گولا ڪباب، قورمان قوفا پڳل گوشت ۽ گرلڊ متن چاپون مطلب ته هتي هر وقت سڄي علائقي ۾ عمدن کاڌن جي خوشبو پکڙيل هوندي هئي.

منهنجو نيم هوندو هو ته صبح جو وهنجي سنهجي تيار ٿي پنجاب لسي هائوس تي فروٽ بن سان لسي جي گلاس سان نيرن ڪري ڪاليج روانو ٿي ويندو هوس. جواني جا ڏينهن هئا پنڌ ڪرڻ ۾ لطف ايندو هو. ان کان سواءِ گهمندي ڦرندي نوان پراڻا پاڙا، بازارون، عمارتون، اسڪولن ۽ ڪاليجن جون

عمارتون وغيره ڏسندو ڪاليج پهچندو هوس. ان وقت اڪثر جيڪو آئون رستو وٺندو هوس سو سڀوا ڪنڇ کان سائين اياز حسين قادري جي گهر جي پاسي کان نڪري ميان عبدالوهاب شيخ (برادر مر بهاءُ الدين شيخ ۽ عبدالستار شيخ) جي فليٽ کان ٽپي بندر روڊ لٽاڙي ڏاڻو ميڊيڪل ڪاليج جي بلڊنگ جي ڪنڊ تي حبيب بينڪ ۾ ايندو هوس جنهن ۾ منهنجو بينڪ اڪائونٽ هوندو هو. ان جي اندرين پاسي کان هڪ دروازو هوندو هو جيڪو اندران ئي ڏاڻو ميڊيڪل ڪاليج ۾ ڪلندر هو. اتان نڪري سول اسپتال جون جهونيون گلابي پٿرن واريون عمارتون ڏسندو ايمرجنسي وارڊ واري دروازي کان نڪري چاند بي بي روڊ تي پراڻي سنڌ يونيورسٽي بلڊنگ (موجوده ڪراچي ڪاليج چاند بي بي) کي تڪيندو وفاقِي اردو ڪاليج کان گذري پيمر پوره سومرن جي محلي ۾ داخل ٿيندو هو. هن علائقي جي منهنجي پان خور مائٽن جون مڪرائين جهڙيون شڪليون واپيندو وڃي ڪمپار پاڙو کڻندو هوس. اتان اڳتي وڃي ٻه ٽي گهڙيون ڪراچي جي مشهور سنڌي آرٽس پينٽر گل محمد ڪٽري جي دڪان تي هن جي شاهڪارن تي طاعرانا نگاهه ڦيري لي مارڪيٽ جي چونڪ تي پهچندو هوس. واه ڇا منظر هوندو هو ان وقت ان چٽو واٽي جو، ٿاور کان نيپٽر روڊ ڏئي ايندڙ ٿرام جي وچندڙ گهنٽي، ته روح جون تارون ڇيڙي ڇڏيندي هئي. هن چوراهي تي اچي تقريبن ٿرام خالي ٿي ويندي هئي. هڪ ٻه مسافر جنهن کي اڳتي وڃي چاڪي واڙي لهڻو هوندو هو سي وڃي باقي بچندا هئا. منهنجو ٿرام جو سفر اتان شروع ٿيندو هو جيڪو ٿورو اڳتي وڃي سنڌي ميڊيم سيڪنڊري اسڪول چاڪي واڙي جي آخري اسٽاپ تي ختم ٿيندو هو. ٿرام جي ان آخري اسٽاپ جي آمهون سامهون ٻه گهٽيون هونديون هيون جيڪي منهنجي ڪاليج جي

دروازي تائين پهچڻ لاءِ شارٽڪٽ هونديون هيون انهن مان هڪ هئي گل محمد لين ۽ ٻيو هئي حميد لين.

مان اڪثر گل محمد لين مان لنگهي ڪاليج ويندو هوس. اهي گهڻيون لياري ڪوارٽرس جون مشهور ۽ معروف ڳليون آهن جتي لياري جي ماڻهن جو واضح ۽ سهڻو ڪلچر نظر ايندو هو. ان سان لڳو لڳ ٽينري روڊ آهي مگر اتي اچي اهو سمورو علائقو چاڪي واڙو سڏجي ٿو. ارد گرد ننڍا وڏا اسڪول، چانهه جا ڪارنر هٽل، پان، بيٽيون مانديون ۽ ميڊيڪل اسٽور آهن. پاڙي جو اهو ئي ٽڪرو آهي جتي اصل مڪرائي بلوچي ۽ لاسي سنڌي گاڏڙ ڪلچر ۽ ماحول نظر ايندو. ڪنهن زماني ۾ اهڙي ماحول جي پس منظر ۾ ڪنهن ڪارنر هٽل تي ويهي يا پنهنجي اسڪول جي رستي تي ايندي ويندي محترم اياز حسين قادري پنهنجي مشهور ڪهاڻي بلو دادا جو پلاٽ تيار ڪري هڪ لازوال ڪهاڻي تخليق ڪئي هئي جيڪا جديد سنڌي ادب جي ڪهاڻين جي شروعاتي ڪهاڻين مان هڪ هئي.

ٿرام جو آخري اسٽاپ چاڪي واڙو

ٿرام جي آخري اسٽاپ چاڪي واڙي تان لهي مان اڪثر گل محمد لين مان لنگهي لياري ڪاليج پهچندو هوس. لياري چاڪي واڙي جي پاڙي جي گهٽين گهيرن مان ايندي ويندي ماڻهون مون کان اڪثر سوال ڪندا هئا ته بابا هي ڪالا نانگ ۽ ان جي شاگرد مافيا جو علائقو آهي توکي ايندي ويندي پئو نٿو ٿئي. خود انهن گهٽين جا باسندا جن ۾ عورتون به شامل هونديون هيون ڪڏهن ڪڏهن روڪي اهڙي قسم جو سوال ڪنديون هيون کين منهنجو، اهوئي جواب هوندو هو ته مان هڪ استاد آهيان ۽ هر قوم پنهنجي استادن جي عزت ڪندي آهي. مڪراڻي هجي، لاسي چاهي بلوچ سڀ اسان هڪ قوم جا فرد آهيون ۽ مون کي خبر آهي سڀئي استاد جي عزت ڪندا آهن تنهنڪري مون کي هتي گهمندي يا ايندي ويندي ڪو خوف يا خطرو محسوس نه ٿيندو آهي. هنن علائقن جا اڪثر وڏي عمر جا ماڻهون جن جو تعلق ڪٿي ڪهڙي به گروپ يا قوم سان هوندو هو سڀ سنڌي ڳالهائيندا هئا ۽ سنڌين جي عزت ڪندا هئا. لياري گورنمنٽ سائنس ڪاليج پهچڻ لاءِ جيڪي به رستا وٺي ويندو هوس تن جو روماتڪ ماحول اڄ سوڌو اکين اڳيان ڦري ٿو. جميلان اسٽريٽ جنهن تي ورهاڱي کان اڳ، مشهور سنڌي جميلان ٿيٽر ۽ معروف ڊراماٽڪ سوسائٽيون هونديون هيون جيڪي شام کان رات دير تائين آغا حشر ڪاشميري ۽ ٻين معروف ليکڪن جا دلچسپ ڊراما ۽ ڪيل رچائينديون هيون.

مولوي مسافر خاني جي پويان ويندڙ گهٽي سڄي هٿ تي مڙي شوساڏناڻين جي گهرن کان جميلان ٿيٽر ڏي ويندي هئي. وري جناح روڊ وٽان جوبلي سينيما کان ويندڙ جميلان

اسٽريٽ قديم يهودين جي عبادتگاهه سينيگاگ ڏانهن ويندي هئي. ان جاءِ تي شروع ۾ پراڻن سينيما گهرن جو هڪ گروپ هوندو هو جن مان گوڊين، جوبلي ۽ ناز سينيما مشهور هيون. انهن سينيما گهرن ۽ ارد گرد جي ٿيٽريڪل ماحول ۾ جيڪي جهونا ماڻهو هندوستان ۽ پاڪستان جي ورهاست کان اڳي رهندا هئا ۽ لطف اندوز ٿيندا هئا انهن مان جيڪڏهن ڪو جيئرو هوندو ته ان کان ان زماني جي حسين روماتتڪ يادگيرين ۽ ماحول معاشرت ۽ سماجي زندگيءَ جو احوال وٺي ميڊيا تي آڻجي ۽ ان کي ڪتابي صورت ڏجي ته جيئن اسان جو هڪ تاريخي سماجي ۽ ثقافتي ورثو محفوظ ٿي سگهي.

ورهاڱي کان اڳ ڪراچي جي ان پاڙي ۾ روماتتڪ ماحول ۾ شوساڏائين جي گهر ۾ 1941ع ۾ هڪ چوڪريءَ جنم ورتو هو. سندس پتا ان جو نالو ساڏنا رکيو هو. هند ۽ سنڌ ۾ وريون ٻوڏ کان پوءِ جڏهن هي سنڌي هندو خاندان ڀارت لڏي ويڃڻ لاءِ اُسهِي پيو ته ان وقت ساڏنا اٺن نون ورهين جي هئي. هوءَ پاڙي جي ٿيٽريڪل ۽ روماتتڪ ماحول کان گهڻو متاثر هئي ۽ ٻاروڻن ۾ ڪراچي ۾ ئي ڊانسنگ جي تربيت وٺي چڪي هئي. هندوستان وڃي جڏهن سنڌ جي هنڌن سنڌ وطن کي ساريندي اباڻا فلم ٺاهي هئي ته جميلان اسٽريٽ جي هن چوڪري ساڏنا شوساڏائي سنڌي فلم ۾ پنهنجو ڀارت خوب نڀايو هو. اڳتي هلي اها سنڌ ڪراچيءَ جي چوڪري هندستان جي مشهور ۽ روماتتڪ اداڪارا ساڏنا سڏجڻ لڳي. سندس هيئر اسٽائل ساڏنا ڪٽ سڄي هندوستاني ۽ پاڪستاني سماج ۽ فلمي دنيا ۾ خصوصن عورتن ۾ ائين مشهور هوندي هئي جيئن مردن ۾ مشهور فلمي اداڪار جي دليپ ڪٽ. فلمي ڪريئر ۾ ساڏنا شو ساڏائي تي جيڪو روماتتڪ گانو پڪچرائز ڪيو ويو هو. لڳ ڀڳ گلهه ڪي پهرين رات هونءِ، شايد پهراس جنم ۾ ملاقات هونءِ. نه رڳو سپر هٽ

ٿيو هو بلڪ هن گاني اسان جي سرحدن ۾ داخل ٿي عاشقن جي دلين ۾ اڱارا اوتي ڇڏيا هئا.

جميلائن روڊ جي ان پاڙي کي رام سوامي ۽ رنچوڙ لائن به سڏيو ويندو آهي جنهن ۾ گذر، سلاوت، مارواڙي، ڪڇي، پوڄپوري ۽ راجستاني قوم جا ماڻهو رهندا آهن پاڪستان نهڻ بعد هندوستان کان پلاٽيل مهاجر به هنن پاڙن ۾ اچي آباد ٿيا آهن. 1976ع جڏهن پراڻي حاجي ڪيمپ واري علائقي ۾ لياري سائنس ڪاليج جي نئين عمارت ٺهي تيار ٿي. تڏهن اسان هن نئين بلڊنگ ۾ شفٽ ٿي وياسين. ان کان اڳ آئون به پنهنجي دوست عبدالغفار سومري جي انگلينڊ اسڪالر شپ تي ويڃڻ کان پوءِ فيڊرل بي ايريا ۾ شفٽ ٿي چڪو هوس. فيڊرل بي ايريا ڪريم آباد کان لارينس روڊ لاءِ B-5 بس ملندي هئي. آئون اڪثر ان بس جي ذريعي ڪاليج ايندو ويندو هوس.

ان زماني ۾ منهنجي خريداري جو مرڪز رام سوامي بازار ۾ رام سوامي ٽاور هوندو هو. هي علائقو منهنجو پسنديدو هنڌ هوندو هو جتي لڏيدڙن جا بهترين هوٽل هوندا هئا. هنن مارواڙي هوٽلن جي چانهه توڙي ماني ارزان ۽ مزيداري هوندي هئي. هي پاڙو ڪاليج جي بلڪل قريب هئو تنهن ڪري ڪاليج کان واپسي وقت ماني جو خفو لاهيندي هتان ئي ماني کائي گهر هليو ويندو هوس. ڪراچي جي رام سوامي ۽ رنچوڙ لائن جي پاڙن ۾ رهندڙ ماڻهون جو تعلق جيتوڻيڪ مختلف قومن ۽ ٻولين ڳالهائيندڙن سان هئو. تنهن هوندي به هنن جي لهجن ۾ هڪ جهڙائي پئي معلوم ٿيندي هئي ۽ هنن جي مزاج، سڀاءُ ۽ روين ۾ به مون کي ڪو ئي خاص فرق محسوس نه ٿيندو هو. سڀ هڪ جهڙا لڳندا هئا. شايد ان ڪري جو گذر، سلاوت، مارواڙي، پوڄپوري، راجستاني، ڪاٺياواڙي ۽ گجراتي جن جي هتي اڪثريت هئي سي تقريبن هندوستان جي هڪ ٻئي سان

گنڊيل صوبن سان تعلق رکندڙ هئا. جن گهٽين يا پاڙي جي حصن ۾ گذر ۽ سلاوتن جي اڪثريت هوندي هئي انهن جي گهرن توڙي گهٽين ۾ اچڻ وڃڻ تمام ڏکيو ڪم هوندو هو. هنن قومن جون عورتون پاڻ کي ۽ پنهنجن گهرن کي ته صاف سترو رکنديون آهن پر پنهنجي گهرن جو سمورو گند ڪچرو گهرن اڳيان گهٽين ۾ اڇلائي. پنهنجي گهرن جي دڪين تي سڄو ڏينهن وينيون قصا ڪٽينديون آهن. ڪنهن اشراف ماڻهو ويسر پل ۾ هنن جي گهٽي جو ڪو هڪ اڌ چڪر پل ۾ وڌيڪ ڏنو ته پوءِ ان جي لاءِ توپي بچائڻ مشڪل ٿي پوندو هو.

هڪ پيري آئون رام سوامي ٿاور کان ڪي ايم سي ورڪشاپ جي پٺيان واري گهٽي ڏٺي سنڌ يونيورسٽي جي پراڻي هاسٽل جي پٺ ۾ فائبرگيڊ اسٽيشن جي ڪوارٽن ڏانهن جاڻي بجهي هليو ويس ڇاڪاڻ جو ورڪشاپ جي پٺين پاسي وارو وڏو گيت تمام قديم ۽ اينٽيڪ پيو لڳندو هو. تنهن ڪري مون کي شڪ جاڳيو ته اتي يا ته ڪا پراڻي مشينري پئي آهي يا پراڻيون فائر برگيڊ جون ناڪارا موٽرون ۽ ڪاڻ ڪپاڙو پيل آهي. رام سوامي واري سيوريج جي نالي جي ان پاسي ڪنهن بني بشر جي اڇ وڃ گهٽ هوندي هئي. جڏهن مان ان وڏي پراڻي گيت وٽ پهتس ته منهنجي حيرت جي حد نه رهي. اندر هڪ وڏي ميدان ۾ راڻي اليڙبت جو تقريرن پندرهن ويهن فٽن جو ڊگهو سنگ مرمر جو بت زمين تي لڻيل رکيو هو. ان جي ڀر پاسي ۾ ٻيا به ڪيترائي پٿر ۽ ٽامي جا بوتا هڪ ٻئي جي مٿان ستيا پيا هئا. هڪ لحاظ کان اهو سڄو سارو هڪ قومي اينٽيڪ اٿاڻو هو. جيڪو ماڻهن جي نظرن کان اوجھل هئو. پڇا ڳاڇا ڪرڻ تي معلوم ٿيو ته اڻويهه سئو ستيتاليهن ۽ اڻتاليهن دوران ڪراچي جي روڊن، رستن، سرڪاري توڙي نجی عمارتن تي جيڪي يادگار يا ميموريل بت نصب ٿيل هئا سي ميونسپل آفيس وارن

هڪ سرڪاري حڪم تي لهرائي ڪراچي ميونسپل آفس جي
انهي ورڪشاپ جي بيڪيارڊ ۾ ڦٽا ڪري ڇڏيا هئا. هن وقت
انهن يادگار بتن مان ڪيترا بت مهوتا پيلس جي ميوزيم جو
سينگار بڻيل آهن.

سوامي نارائڻ مندر ۽ سيوا ڪنج هاسٽل

ڪاليج کان واپسي تي مان بندر روڊ تي ميوئنسپل ڪارپوريشن جي گلابي پٿرن واري شهر جي خوبصورت عمارت کي ٽڪيندو سوامي نارائڻ مندر جي ونگن واري ويڪري دروازي مان اندر لنگهي هليو ويس. مندر ۾ مارواڙي، راجستاني پوڄپوري هندو، گجراتي، پٽيل ۽ سنڌي واڻيا رهندا هئا. جن جون ٻوليون ۽ لهجا هڪ ٻئي کان مختلف هئا. مندر جي چوڌياري جي حصار ۾ اندر اچبو هو ته هي هڪ مضبوط قلعو لڳندو هو. ديوار جي ٻاهران بندر روڊ واري پاسي وڏا وڏا دڪان هن وقت به موجود آهن پيپر گلي واري پاسي کان بهترين رهائشي فليٽ آهن. مندر جي اندرين ميدان ۾ پڻ ننڍيون وڏيون رهائشون آهن جن ۾ هڪ اڌ دڪان ۽ هڪ کاڌي پيٽي جو هوٽل آهي. برٽش دور ۾ ئي نارائڻ مندر جي گرد وڏيون حفاظتي ديوارون کڙيون ڪيون ويون هيون. ان جو وڏو سبب هي هو ته مندر جي گنبد جي مٿان وڏي مٽڪي جيڏو آرائشي سون جو واس رکيل ويو هو جيڪو اڄ ڏينهن سوڌو موجود آهي. مندر ۾ اندر ميرن جي دور جون به عمارتون آهن جيڪي هن وقت نهايت خسته حالت ۾ آهن.

هڪ ڏينهن مان پنهنجي لاڙڪاڻي (دڙي محلي جو رهائشي) دوست لياري ڪاليج جي ليڪچرار مسٽر ديالڊاس ساڻ گڏجي انهن پراڻن فليٽن ۾ ويو هوس. اندر سنڌي هندن جو چانهه ماني جو هوٽل آهي جتي پنهنجي گهر جهڙي ماني، ڦلڪا، دال پياڄي ۽ ڀاڙ وغيره مناسب اگهن تي ميسر آهن ۽ ساڳئي هوٽل تي چانهه سموسا، موهني ۽ اندر سا وغيره پڻ ملندا آهن جڏهن به سنگت سان سوامي نارائڻ مندر ۾ وڃڻ ٿيندو هو ته منهنجي اقتفا وڌ ۾ وڌ چانهه سموسي تي هوندي هئي. مندر ۾ هڪ پيري

اهڙو اتفاق ٿي پيو جو هڪ هندو دوست سيوا ڪنج ۾ رهندو هو ۽ پروفيسر عبدالغفار جي وڃڻ بعد مان ان جي ڪمري ۾ شفٽ ٿي ويو هوس. هڪ ڏينهن مان هن دوست ساڻ گڏجي شام جي سهڻي پهر ۾ مندر گهمڻ ويس. مندر جي خوبصورت ڪشادين ڏاڪن تان چڙهي جڏهن هندن جي ڳئون ماتا جي سامهون ڊڪي ٿي وينل ٻائي جي سامهون آياسين ته سڀني کي قطار ۾ لڳڻو پيو. دوست پٺيان ۽ مان اڳيان هوس. جڏهن مان اڌ اگهاڙي ٻائي صاحب وٽ پهتس ته هندو دوست سان گڏ هجڻ جي ڪري مندر جي ادب و آداب کي ملحوظ خاطر رکندي مون کي به قطار ۾ هلڻو پيو زالين مردين هڪ ئي قطار ۾ پئي اڳتي وڌياسين. قطار ۾ نياڻيون چوڪرا ٻارڙا ننڍا وڏا سڀ پنهنجو پڪ ٻائي جي اڳيان پيا جهلين ۽ هو وري ٿالهي ۾ رکيل وڊيل گاڏڙ ميوي مان مٺ پري هر هڪ جي پڪ ۾ پئي وجهندو ويو. پنهنجي نمبر تي پهچڻ وقت مون پنهنجي دوست ڏانهن ڪنڌ ورائي ڏٺو. هن اشاري سان چيو پڪ جهل، مگر جڏهن ٻائي وٽ پهتس ته بنا پرساد وٺڻ جي اڳتي وڌي ويس. منهنجو اهڙو رويو دوست کي سخت ناگوار لڳو. مندر جون ڏاڪڻيون ته هو مون سان گڏ لٿو پر ڪاوڙ ۾ تڪڙو تڪڙو منهنجي اڳيان نڪري ديدن کان دور خبر ناهي ڪاڏي هليو ويو. مندر جي اندران اندران گهرن جي وراڪن کان نڪري پٺئين پاسي خفيا دروازو جيڪو فريئر روڊ کان نڪرندو هو مان پاسي کان نڪي سيوا ڪنج هاسٽل پهتس. منهنجي ان ناشائستو حرڪت جي ڪري همراھ مون سان ڳالهائي نه پيو. ميس ۾ رات جي ماني لاءِ ميس ڏانهن هلڻ لاءِ چيو مانس ته وراثيائين توهان وڃو مون کي بڪ ڪانهي. پتي ڏينهن گذريا همراھ چيو ”سڀاڻي ڇاچري کان منهنجو وڏو ڀاءُ اچي رهيو آهي. توهان سعيد احمد وارثي صاحب کي چئي پنهنجي لاءِ رهڻ جو ڪو بندوبست ڪريو.“ هن جو غضبناڪ ڪروڌ ڏسي مان ان

وقت ئي پنهنجي دوست سعيد وارثي جي ڪمري ۾ ويس. وارثي ڪمري ۾ موجود نه هو مگر ان وقت ڪمري ۾ لاڙڪاڻي جو دوست علي انور ميسٽو پلنگ تي لٽيو پيو هو. ڪل ڪيڪار کان پوءِ کيس ماجرا ۽ مطلب ٻڌايم ته چوڻ لڳو ڪا ڳالهه ئي ڪانهي تون سامان ڪٿي اچ گڏجي ٿا رهون، سعيد پندرهن ڏينهن لاءِ لاڙڪاڻي ويل آهي. آيو ته وري ڪو بندوبست ٿي ويندو تون ڳڻتي نه ڪر.

هڪ ڏينهن ميس ۾ منجهند جي ماني ڪاڻي رهيو هوس ته لاڙڪاڻي جا ٻه دوست پنهنجي سامهون ويٺل ڏٺم. جن مان هڪ هو روشن علي ٻگهيو ۽ ٻيو دوست هئو مسرور منگي، ويجهو ٿي هڪ ٻئي جو حال احوال ورتوسين. ٻئي دلبر ماڻهو هئا. سيواڪنج ۾ هاڻي لاڙڪاڻي جي دوستن جو چڱو جڻو ٿي ويو هو. شام جو گڏ گهمڻ، چانهيون بوتلون ۽ ڪچهريون پيون هلنديون هيون. زندگي مڙجن مڙن ۾ پئي گذري. گرمين جا ڏهاڙا هئا هڪ شام جو بشير احمد شاد لاڙڪاڻي مان اچي مون وٽ نڪتو. اسان جا ٻه مڙج مڙن جا ڏينهن هئا سج لٽي کان پوءِ گڏجي هيٺ لٽاسين پاءُ کان پچيم ڇا ڪائيندين چيائين يار دل ٿي چوي ته ڪراچي جي نهاري ڪاٿون. پاڪستان چونڪ تي پاڙي جو مشهور نهاري جو هوٽل هو. هوٽل ۾ ويهندي مون گرم نان ۽ نهاري نلي جو آرڊر ڏنو ۽ بيري کي هدايت ڪئي ته ماني مٿان ڪيرڻي جون ٻه ٽي ڊهڪڻيون به ڪٿي اچي. ماني ڪاڻي تن من توش ڪري سنتوش ٿي ڏي جي سائنس ڪاليج وارو روڊ ڏئي برنس روڊ ڏي روانا ٿياسين ته پائو چوڻ لڳو يار سيني تي پٿسان نهاري اڱاري ڪري وڌي آهي، چيو مانس ڳڻتي نه ڪر ان جو توڙ به ڪيون ٿا. پنجن منٽن ۾ دوست کي پنڄاب لسي هائوس تي آڻي بيهاريو. چيائين لسي اندر ويهي پيئنداسين. پيچيومانس مٺي پيئبي يا نمڪين پائو نمڪين جي فرمائش

ڪئي سو مون هڪ مٺي ۽ هڪ نمڪين لسي جو آرڊر ڏنو ۽ لسي هائوس ۾ اندر وڃي بالمر ٿي ويناسين.

هڪ پيري دلبرن جو دلبر مولا بخش ڀٽو مون سان ڪراچي ملڻ آيو ياد ناهي شايد سکر ۾ ليڪچررشپ جو انٽرويو ڏنو هئائين تنهنجو رزلٽ معلوم ڪرڻ سنڌ سيڪريٽريٽ آيو هو يا ڪنهن ٻئي ڪم سان. بهرحال رات جو سڀوا ڪنج جي ڪشادي ڪوٺي تي ٿڌي هير ۾ آسمان جي وسعتن هيٺان ويٺي ڪچهري ٻئي ڪسين سين ۽ ڊگهين عمارتن جا نظارا ٻئي ڪياسين. مگر اسان کي آسمان تي چانيل ڪارن ڪڪرن مسلسل خوف ۾ مبتلا ڪري رکيو ته مينهن نه وسي پوي. رات خير جي لنگهي وئي. صبح جو ناشتو پاڻي ڪري لياري ڪاليج هليا ويناسين. رات کان آسمان تي ڪارن ڪڪرن جو راڄ هو ڪاليج پهتاسين اسٽاف روم ۾ اڃا چانهه سموسا کائي مس ويناسين ته گهن گهرج سان تڪو مينهن شروع ٿي ويو. ڪلاڪ اڌ اهڙي طوفاني برسات پئي جو حشر ڪري ڇڏيائين. ڪاليج مان ڀڄي نڪرڻو پيو. ڪاليج جي عمارت جي جنهن حصي ۾ اسان هيٺائين اهو ٽينري روڊ کان هيٺ ڪڍي ۾ هو. تنهن ڪري روڊ جو سڄو پاڻي هيٺاهين تي ڪاليج جي عمارت ۾ هليو آيو ۽ ٻوڙان ٻوڙ ڪري ڇڏيائين. ايتري قدر جو ڪتاب، بيگ، الماڙين جي مٿان رکي ٻاهر نڪرڻو پيو. ٽينري روڊ تان ٽيڪسي ڪري آرام باغ پهتاسين مگر برنس روڊ تي حالت اهڙي هئي جو پاڻي ڍاڪن کي پيو ڇهي. مولا بخش کي چيم ته اڄ ته پهريون ماني کائي پوءِ ٿا هاسٽل هلون. برسات اهڙي پئي هئي جو پاڻي هوٽلن اندر ڪاهي پيو هو. جنهن قورمي ۽ ڪبابن واري هوٽل ۾ ماني پئي کاڌي سين تنهن ۾ پاڻي پنين تائين پيو پهچي. ٻه مانيون کائي کائڻس ماني گهري سي ته بيري چيو ته تنور ۾ پاڻي هليو ويو آهي ۽ تندور بند ٿي ويو آهي. مون مولا بخش کي چيو ته ات

هٿ ڏو ته هلون ڪلي چوڻ لڳو هن جنهن درياھ ۾ ويٺا آهيون
اتي ئي ٿا هن جڳ سان هٿ ڏوئون. 1973ع واري مون سون
جهڙو عضبناڪ مينهن وري مون ڪراچي ۾ وسندي نه ڏٺو.

اين. اي. ڊي ڪاليج جي سيوا ڪنج هاسٽل ۾ زندگي جو سهڻو سفر

پروفيسر عبدالغفار سومرو ۽ مان شام جو اڪثر سير سڀاڻي تي نڪري ويندا هئاسي. آرٽس ڪائونسل ۾ جيڪي علمي و ادبي پروگرام ٿيندا هئا يا جيڪي نمائشون لڳنديون هيون، سي ڏسڻ ويندا هئاسين. سيد غلام مصطفيٰ شاهه سابق وائيس چانسلر سنڌ يونيورسٽي پروفيسر اياز حسين قادري جي نگراني هيٺ ڪراچي آرٽس ڪائونسل ۾ سنڌي متصوفيائو خيالن تي مبني مقالن مضمونن ۽ مذاڪري جي نشست رکي هئي. قادري صاحب جن مون کي به چيو، جي مضمون پڙهڻو هجي ته تيار ڪر. مون خالق ڏنو هال لائبريري ۾ وڃي ڪتابن جو مطالعو ڪري سنڌي شاعري ۽ تصوف تي پيپر تيار ڪيو هو. جيڪو صبح واري اجلاس ۾ مون پيش ڪيو هو. ياد آهي ته ڪنهن بزرگ عالم ۽ فهميدا رياض منهنجو حوصلو وڌائيندي پنهنجي تقرير ۾ به اکر تعريف ۾ چيا هئا. اياز حسين قادري صاحب ان اجلاس جي اسٽيج جي ڪارروائي هلائي هئي. اجلاس ختم ٿيڻ بعد واپسي ۾ جڏهن گهر موٽڻون پيا تڏهن سائين چٽاءُ ڏيندي چيو ته تنهنجي پيپر ۾ گهڻي ڊريگهه هئي جي هونگ ٿئي ها ته پوءِ؟ چيو مانس سائين اڳتي اوهان کي پيپر ڏيکاري پوءِ پڙهندس.

عبدالغفار کي ميوزم، لائبريريون، ثقافت گهر ڏسڻ ۽ گهمڻ جو شوق هوندو هو. بندر روڊ اين جي وي اسڪول جي ڀرسان ٿياسافيڪل هال جي لائبريري ۾ سندس ڪو دوست لائبررين هو. تنهن سان ملائڻ لاءِ هو هڪ ڏينهن مون کي وٺي ويو. سندس دوست اسان جي سٺي آجيان ڪئي، ڪچهري دوران عبدالغفار جي دوست چانهن بسڪيٽ گهرايا. گفتگو دوران مون لائبررين صاحب کان لائبريري ۾ موجود سنڌي ڪتابن جي باري ۾

سوال ڪيو. انچارج صاحب جواب ۾ ورائيو ته اسان وٽ جيڪي سنڌي ٻولي ۾ ڪتاب موجود آهن سي گهڻو پراڻا آهن ۽ هاڻي انهن ڪتابن کي پڙهڻ وارو ڪير ڪونهي ۽ نه ئي ڪو اشو ڪرائي ٿو. تنهن ڪري سوسائٽي اهو فيصلو ڪيو آهي ته اهي سمورا ڪتاب ڪنهن کي ڏونيت ڪجن. مون انهن ڪتابن جو جائزو ورتو، معلوم ٿيو ته سمورا ڪتاب پارٽيشن کان اڳ جي هندو سنڌي ٿياسافست جي ميٽري چونڊي هئي. جن ۾ رڳو مذهبي خيالن ۽ مول متن جي پرچار ڪيل پئي ڏسجي. اهڙي قسم جي ادب کي ڪنهن به لحاظ آءُ پنهنجي ڪاليج جي لائبريري ۾ به منتقل ڪري نه پيو سگهان.

سيوا ڪنج هاسٽل ۾ ورها کي کان اڳ جو ڪتابن جو خزانو موجود هو. مسٽر عبدالغفار هڪ ڏينهن راز ۾ ايندي مون کي ٻڌايو ته مائٽ هتي هڪ وڏي ڪمري ۾ ڪتابن جا بي هنگر ڍڳ پيا آهن، چوڻ ته توکي ڏيکاريان. مون چيو مانس مائٽ اها وري ڪا ڳالهه پڇڻ جي ڳالهه آهي. وقت ڪڍي هو هڪ ڏينهن مون کي هاسٽل جي پهرين منزل تي وٺي ويو. ڪمري جو در ڏيکاريندي چيائين اهو در رڳو پيڪٽريل آهي ان کي رڳو هٿ هڻندي ته کلي پوندو. باقي اندر وڃي ڪتاب ڏسڻ تنهنجو ڪم آهي. مون ڪائس پڇيو ڀلا ٻڌاءِ ته سهي اتي رکيل ڪتاب ڪنهنجي ملڪيت آهن. ورائيو ته آهن ته شاهائين جا مگر آهن ڏيڍ ووڊ آهن. مون چيو مانس هاڻي موٽي ٿا هلون، ڪنهن ڏينهن وقت ڪڍي ڏسندس. ان وقت سيوا ڪنج ۾ 99 سيڪڙو شاگرد اردو اسپيڪنگ رهندا هئا، جيڪي ڪتابن جي هن پراڻي خزاني مان لغتون ۽ ٻيا ڪم جا ڪتاب ڪڍي ويا هئا، باقي سنڌي ڪتاب جيڪي ڪنهن جي ڪم جا نه هئا اهي وڃي بچيا هئا. هڪ ڏينهن وجهه وٺي مون به وڃي گنگا جي پاڻي ۾ هٿ وڌا. آهستي آهستي ڪمري جو دروازو کولي اندر داخل ٿيس. اندر ڪتابن جي هڪ دنيا آباد هئي. ڪجهه لوهي

ريڪ ۾ بنا ڪنهن ترتيب جي ڪتابن جا ڍڳ پيا هئا. ڪتابن جو وڏو حصو فرش تي پڪڙيو پيو هو. ايتري قدر جو فرش تي پير ڌرڻ جي جاءِ ڪانه هئي. ڪتابن جي مٿان دز مٽي ايتري چڙهيل هئي جو ڪنهن ڪتاب جو عنوان يا تفصيل پڙهڻ ڏکيو ٿي لڳو. کيسي مان رومال ڪڍي نڪ تي ڏئي ڪجهه ڪتابن جا عنوان پڙهيم، نيٺ معلوم اهو ٿيو ته اسي سيڪڙو ڪتاب سنڌي ۾ آهن ۽ ويهه سيڪڙو هندي ۽ گرمکي ۾ لکيل آهن. جن ۾ رامائڻ ڀڳوت، گيتا ۽ گرونانڪ صاحب جي گرو گرنٽ ۽ سک متن سان تعلق رکن ٿا. جيڪي ڪتاب سنڌي ٻولي ۾ موجود هئا، انهن جو تعلق به گهڻو تڻو ديومالائي ادب سان پيو لڳي. مون ڏهاڪو کن سنڌي ڪتاب پنهنجي مطالعي لاءِ کنيا، پر انهن جي پڙهڻ مان ڪو لاڀ حاصل ڪري نه سگهيس. هي سڄو سارو ادب متروڪ هو ۽ سنڌي زبان ۾ به هندي لفظن جي آميزش هئي. ائين ڪڍي چئجي ته اهي هندڪي ۽ هٽڪي سنڌي ۾ لکيل ڪتاب هئا. جن کي پڙهڻ توڙي سمجهڻ مون لاءِ سنهجو ڪم نه هو.

پروفيسر اياز حسين قادري صاحب هڪ شام جو پنهنجي گهر کان پاڪستان چوڪ ڏانهن ٿي اچي رهيو هو ان وقت پروفيسر عبدالغفار سومرو ۽ مان هاسٽل جي بالڪوني ۾ هوا خوري ڪري رهيا هئاسين، جڏهن قادري صاحب بالڪوني جي ويجهو آيو ته اسان کيس سلام عرض ڪيوسين. اسان کي جواب ڏيندي چوڻ لڳو اتي ڇا پيا ڪيو. عبدالغفار ورائيس ته سائين ڪجهه به نه. تنهن تي چيائين واک ڪندا ڪيو، گيلرين ۾ بيهي وقت وڃائڻ چڱو ڪم ناهي. سائين جن کي گذارش ڪئي سي اچو مٿي چانهن جا ٻه ٽي ڍڪ گڏجي پيئون. چيائين واک خالي پيٽ ڪبي آهي، اسان جلدي هيٺ لهي آياسين ۽ قادري صاحب سان ڊرگهي واک تي ساڻس گڏ هلڻ لڳاسين. رستي ۾ قادري صاحب حال احوال وٺندو ۽ پنهنجي گفتگو ڪندو پئي هليو. هڪ موضوع

ختم پيو ٿئي ته ٻيو پئي شروع ڪيائون. اسان پاڪستان چونڪ کان منا رام هاسٽل پهتاسين، اتي اسان جي ملاقات اين اي ڊي ڪاليج جي پروفيسر نظام الدين شيخ (منهنجو لاڙڪاڻي جو ننڍي هوندي جو دوست) مليو جنهن سان دعا سلام ڪري اڳتي وڌي وياسين. آرٽس ڪائونسل کان پولو گرائونڊ اتان کان وري حبيب پبلڪ اسڪول جي سامهون لنگهي وڃي حاجي ڪيمپ واري علائقي ۾ پهتاسين. اهڙي طرح اسان ذري گهٽ اڌ ڪوئس روڊ لتاڙي وياسين، قادري صاحب چيو ليٽس گو بيڪ. جڏهن واپس سڀوا ڪنج پهتاسين ته ڪمري جي ڪرسي تي ڪرندي عبدالغفار چوڻ لڳو ته اڳتي قادري صاحب سان تون ويجهان.

ڪڏهن ڪڏهن مسٽر عبدالغفار کي ذاتي ڏاڏي ڏار ۽ لذيت ماني ڪاٺڻ جو شوق جاڳندو هو ته چوندو هو ته مائٽ اڄ ٿا هلون شڪارپوري جو چٽپٽو ڪاٺڻ. هن جي اسپيشل ماني لاجواب آهي هلي ٿا مزا ڪيون. عبدالغفار منهنجي مائٽن جو مائٽ هو ۽ عمر ۾ به مون کان وڏو هو ۽ وري مون کي قرب به وڌيڪ ڏيندو هو تنهن ڪري مان هن جي ڪا ڳالهه تاريندو ڪو نه هوس. بولٽن مارڪيٽ ۾ شڪارپوري سنڌي هندو جو هوٽل مشهور هوندو هو، جنهن تي سنڌي، ڪاٺياواڙي ۽ گجراتي ماڻهن جا صبح و شام هٿام لڳا پيا هوندا هئا. هوٽل ۾ اڪثر اندر ويهڻ جي جاءِ ڪا نه ملندي هئي. هوٽل جي مالڪ بولٽن مارڪيٽ جي ديوار سان ڪٽون وڇائي رکيون هيون، جن ماڻهن کي تڪڙ هوندي هئي اهي ٻاهر کٽن تي ماني گهرائي ويهي کائيندا هئا. اسان به اهو ئي چاهيندا هئاسين ته شام جي وڳڙي ۾ ماني وائڪ ۾ ويهي کائجي. عبدالغفار کي هن هوٽل جو چيلي جو گوشت ۽ چٽپٽي واري پاجي يعني مڪس پاجي ۽ اسپيشل ماني پسند هئي جيڪا عام چالو ماني کان ٿوري وڌي ۽ اندران گيهه ۾ مڪيل مزيدار هوندي هئي، جو ماڻهو ٻن جي جاءِ تي چار کائي وڃي. منهنجي پسند وري پينڊين جي پاجي ۽ دال

هوندي هئي، جنهن کي بولتن مارڪيٽ جي پت سان ٽيڪ ڏئي وڌي مزي سان کائيندا هئاسين.

منهنجا گهڻ گهريا ۽ دل گهريا دوست بشير احمد شاد ۽ محمد يوسف شيخ هميشه ان تات ۾ هوندا ها ته اسان سڀني جو ڪنهن به طرح تعليم ۾ قدم اڳتي هجي. سنڌ جي اعليٰ تعليم جي مقتدر اداري سنڌ يونيورسٽي ۾ ايم فل جي ڊگري پروگرام جو آغاز ٿي چڪو هو. محمد يوسف شيخ ان وقت سنڌ يونيورسٽي مان تعليم مڪمل ڪري حيدرآباد جي هڪ نجی ڪاليج ۾ ليڪچرار جا فرائض سرانجام ڏئي رهيو هو. تنهن اسان کي اطلاع ڏيندي هوشيار ڪيو ته ايم فل ڪرڻ لاءِ سنڌ يونيورسٽي ۾ داخلا حاصل ڪيو. پياري دوست بشير احمد مون کي هوشيار وٺائيندي ايم فل جو فارم گهرائڻ لاءِ چيو. ڪجهه مهينا گذريا ته دوست محمد يوسف جي طرفان ٻيو اطلاع آيو ته هاڻي سنڌ يونيورسٽي ۾ پي ايڇ ڊي لاءِ سڌو سنئون به رجسٽريشن ڪرائي سگهجي ٿي اهڙي خبر ٻڌي بشير احمد ۽ مان پي ايڇ ڊي ۾ داخلا وٺڻ جي جستجو ۾ لڳي وياسين. پي ايڇ ڊي جي سلسلي ۾ پنهنجي متوقع مقالن جا سنيپسز ۽ وچور تيار ڪري ايم فل ۽ پي ايڇ ڊي لاءِ سنڌ يونيورسٽي جي طرفان تازو مقرر ٿيل پروفيسر عبدالمجيد ميمڻ صاحب کي اپروول لاءِ پنهنجا عنوان ڏيکارياسين ۽ کيس چيو سين ته هو سنڌ يونيورسٽي ۾ اسان کي داخلا وٺي ڏيڻ ۾ اسان جي مدد ۽ معاونت ڪري، پر ان پهرئين جدوجهد واري مهم ۾ ڪنهن سبب اسان ٻئي ڪامياب نه ٿي سگهياسين، مگر اسان پنهنجي جستجو جاري رکندي ٻين اسڪالرس ڏانهن واجهائڻ شروع ڪيو سين، جن کي سنڌ يونيورسٽي اهڙي مقصد لاءِ ضلعي لاڙڪاڻي ۾ اختيارات تفويض ڪيا هئا. ان سلسلي ۾ وري نئين سر قدم وٺائيندي اسان ٻنهي دوستن پنهنجي موضوع جي منظوري لاءِ لاڙڪاڻي جي ڏاهي پروفيسر عبدالڪريم سنديلي سان

ملاقات ڪئي سين. ڊاڪٽر صاحب اسان جي موضوع جا وچور ۽ تيار ڪيل سنسپيز کي دل جمعي سان پڙهيو ۽ غور ڪيو ۽ اسان کي ڪڙي تي ڪير پياريندي خاطري ڏياري ته انشاءِ الله توهان کي جلد تياري ڪرائبي، پر اهو به چيائين ته ڪجهه مصروفيتون آهن انهن مان جند ڇڏايان ته توهان جو عرضيون يونيورسٽي آف سنڌ کي سفارش لاءِ موڪلي ڏيندس. ساڳئي هفتي بشير احمد ۽ مان لاڙڪاڻي تائون هال ۾ خادم حسين شاهه ڊائريڪٽر تائون هال لائبريري سان ڪچهري ڪري رهيا هئسين ته سنڌيلي صاحب جن ان ڪچهري ۾ تشريف فرما ٿيا. محفل هلندي رهي، پستن، بادامين، بسڪوٽن ۽ ڪير پتي چانهن ڪجهه رنگ اهڙا ڏيکاريا جو سنڌيلي صاحب جن مسڪرائيندي خادم حسين شاهه سان مخاطب ٿيندي فرمايو ته: يار تون پي ايڇ ڊي ڪر نه؛ شاهه صاحب ورائيو ته: يار فرصت ڪونهي باقي دل چوي ٿي، ڊاڪٽر صاحب چيس: جي دل چوي ٿي ته پوءِ دير ڇاجي. مان ويٺو آهيان، موضوع وغيره، سڀ ڪجهه تنهنجي لاءِ تيار آ بس تون رڳو ها ڪر، ”بس ان سمي بشير احمد مون کي ڏٺو ۽ مون هن ڏانهن مسڪرائيندي ڏٺو.

آسمان بدلتا هي رنگ ڪيسي ڪيسي“

اعليٰ تعليم حاصل ڪرڻ لاءِ دوست محمد يوسف دونهين دکائي هئي، تنهن جي لاءِ هر وقت تات رهندي هئي ته پنهنجي تعليمي استعداد کي اڳتي وڌائجي. اهڙين امنگن جي پورائي لاءِ سڀوا ڪنج ڪراچي ۾ هڪ پيرو وري جسارت ڪندي مون محترم اياز حسين قادري صاحب جو وڃي در ڪٽڪايو. قادري صاحب جو گهر ۽ اين اي ڊي يونيورسٽي جي هاسٽل هڪ ئي رستي آرام باغ روڊ تي هئا. اياز حسين قادري پنهنجي پر ۾ هڪ فقير طبع ۽ مولائي ماڻهو هو ۽ سنڌي ادب جو هو خود ۽ هن جو خاندان ورهين بلڪ ڏيڍ ٻن صدين کان خدمت گذار رهيو هو. تنهن ڪري منهنجي پسند جي موضوع جي مناسبت سان هو منهنجو صحيح نگران پئي

ٿي سگهيو. پنهنجي دل جي مراد کڻي هڪ ڏينهن شام جو اياز حسين قادري صاحب سان گهر ملڻ ويس. سائين جن سان ملاقات ٿي، چانهن پاڻي کان پوءِ جڏهن هن حال احوال ورتو ته مون پنهنجو مدو بيان ڪيو ته مان ڪراچي يونيورسٽي مان پي ايڇ ڊي ڪرڻ گهران ٿو، جي اوهان قرب ڪندا ته مان يقينن پنهنجي دلي مقصد ۾ ڪامياب ٿيندس. جواب ۾ قادري صاحب فرمايو ته: ”در اصل ڳالهه هي آهي ته مون پنهنجي ٿيسز ڪراچي يونيورسٽي ۾ جمع ڪرائي آهي. مون کي ڊگري ايوارڊ ٿي ته مان توکي پي ايڇ ڊي ضرور ڪرائيندس.“ هن کان اڳ مان لکي آيو آهيان ته سيوا ڪنج آرام باغ جي علائقي کي خير آباد چئي مان فيڊرل بي ايريا شفٽ ٿي ويو هوس.

لاڙڪاڻي جي لاهور محلي ۾ اسان جنهن فيملي جي ملڪيتي گهر ۾ رهندا هئاسين، انهن جو اولاد فيڊرل بي ايريا، انچولي سوسائٽي ۾ رهائش پذير هو ۽ انهن سان ميل ملاقات لاءِ وقت ڪڍي مان اڪثر موڪل واري ڏينهن انچولي سوسائٽي ايندو رهندو هوس. انهن مان مسٽر ظهيرالدين صديقي جيڪو منهنجي هاسٽل جي ڀرسان ڪي ڏي اي آفيس ۾ اڪائونٽ سيڪشن ۾ خدمتون سرانجام ڏيندو هو، تنهن سان منهنجي دوستي هئي، جڏهن هن کي خبر پئي ته آءٌ سيوا ڪنج هاسٽل ڇڏڻ وارو آهيان ته هن دوست مون کي پنهنجي گهر ۾ رهڻ جي آڇ ڪئي. مون به ان آفر کي بهتر ڄاڻندي هن جي گهر اچي رهيس. ظهيرالدين جي فيملي سان اسان جا تعلقات لاڙڪاڻي کان هئا. تنهن ڪري مون کي هنن وٽ رهڻ دوران هر طرح جو آرام ميسر هو.

جيتوڻيڪ هن علائقي کان لياري ڪاليج پري هو مگر زندگي گذارڻ ۽ ان کي ٺاهڻ لاءِ گهر ضروري هوندو آهي ۽ هاسٽلون ته هڪ عارضي ٽڪاڻو هونديون آهن. گورنمينٽ ڊگري

ليارسائنس ڪاليج جي نئين بلڊنگ ڪلاڪوٽ علائقي جي ڀرسان پراڻي حاجي ڪيمپ ۾ ٺهي تيار ٿي هئي ۽ ڪاليج جي خوبصورت عمارت جو ڏيک هڪ يونيورسٽي جهڙو لڳندو هو، پر ڇاڪاڻ ته ڪلاڪوٽ جو علائقو منشيائت فروش، بشني گيري ۽ غنڊاگردي جي ڪري تمام گهڻو بدنام هوندو هو. تنهن ڪري هن ڪاليج جي شروع ۾ جيڪي داخلائون ٿيڻ لڳيون اهي سي گريڊ، ڊي گريڊ، اي گريڊ جون هونديون هيون. ان کانسواءِ جيڪي شاگرد ڪاليج ۾ داخلا لاءِ اپلاءِ ڪندا هئا تن جو تعلق، ڪلاڪوٽ، ڇاڪيواڙي، ڪنڀار پاڙي، ٻڪرا پڙي، بهار ڪالوني، نوان آباد، بغدادِي، ڌوبي گهاٽ ۽ پاڪستان ڪوارٽر وغيره سان هوندو هو، مگر جڏهن ڪراچي جي معروف ڪاليجن جي استادن جي هڪ مستعد ٽيم جي محنت رنگ لاتو ۽ ڪاليج جا نتايج بهتر کان بهتر ٿيڻ لڳا، تڏهن سيد غلام مصطفيٰ شاهه جهڙن تعليم دانن پنهنجا ٻار لياري ڪاليج ۾ داخل ڪرائڻ شروع ڪيا.

فيڊرل بي ايريا ۾ اچڻ بعد سال کن گذرڻ کان پوءِ مون پنهنجي والده ۽ ننڍي ڀاءُ کي ڪراچي گهراڻي جو سوچيو. ظهيرالدين ڀائي سان منهنجا ڀائرن جهڙا تعلقات هوندا هئا، هو جڏهن به پنهنجي والدين سان ملڻ لاڙڪاڻي ايندو هو ته مان کيس فيملي سميت ماني جي آڇ ڪندو هوس. هن جو ننڍو ڀاءُ به منهنجو دوستن جهڙو دوست هوندو هو. سندس والد محترم ۽ والده محترم به مون کي دل و جان سان پسند ڪندا هئا ۽ منهنجي گهر وارن کي پڻ گهڻو چاهيندا هئا. ڇاڪاڻ ته ڪو وقت اسان لاڙڪاڻي لاهوري محلي ۾ هنن سان گڏ گذاريو هو. جڏهن مون پنهنجي فيملي لاءِ مسواڙي گهر وٺڻ جي خواهش مسٽر ظهيرالدين کي ڏيکاري ته هن دوست چيو ته ٻن ٽن ڏينهن ۾ ڪو بندوبست ڪنداسين. ظهير الدين جي اوطاق تي جماعت اسلامي جو رڪن هن جو هم خيال دوست محمد وسيم بخاري ايندو رهندو هو. جنهن سان اڪثر

منهنجي به ملاقات ۽ رهاڻيون ٿينديون رهنديون هيون. ان صاحب کي ظهيرالدين منهنجي لاءِ مساوڙي جاءِ تلاش ڪرڻ لاءِ چيو. ٻن ڏينهن جي انتظار کان پوءِ مسٽر وسيم بخاري ٻڌايو ته منهنجي گهر جي فرسٽ فلور تي ڏيڍ ڪمر، ڪچن، اتيچڊ واش، روم ۽ ڪوٺي جي ڇت ۽ اچڻ وڃڻ لاءِ سيپريٽ رستي جي سهولت سان جاءِ خالي پئي آهي جي سومري کي پسند اچي ته ڀلي اچي رهي باقي ڪرايو طئي ڪري وٺنداسين ڪو مسئلو ناهي.

گورنمينٽ ڊگري سائنس ڪاليج لياري پراڻي حاجي ڪيمپ

گورنمينٽ ڊگري سائنس ڪاليج لياري جنهن جاءِ تي قائم ڪيو ويو هو، اهو علائقو هندوستان پاڪستان جي ورهاست کان اڳ حاجين جي عارضي طور رهڻ جي ڪيمپ هوندي هئي جنهن کي هاڻي پراڻي حاجي ڪئمپ سڏيو ٿي ويو ۽ اسان جي ڪاليج جي عمارت کي پراڻي حاجي ڪيمپ جي ڪمپائونڊ اندر قائم ڪيو ويو. لارينس روڊ کان ڪاليج ۾ داخل ٿيڻ لاءِ عبدالوهاب روڊ تي حاجي ڪئمپ جي مين گيٽ تان داخل ٿيڻو پوندو هو، جڏهن ته لياري ڪاليج جو مين گيٽ ڪلاڪوٽ پاڙي ۾ اسپينسر آئي هاسپيٽل کان ايندڙ رستي تي هئو. حاجي ڪئمپ ڪمپائونڊ ۾ لياري ڪاليج جي ڀر ۾ شڪوه عمارت جي ارد گرد ٻيا به نيم سرڪاري ادارا قائم هئا. جن مان هڪ کي ايم سي جو پرائمري اسڪول قائم هو، جنهن ۾ پڻ ڪلاڪوٽ جي ٻارن جي اڪثريت پڙهندي هئي. ٻيو ادارو صحت کاتي جي نگراني ۾ ٿي بي سينيٽوريم قائم هو. ان کان سواءِ حاجي ڪئمپ ۾ حاجين جي رهڻ ٽڪڻ لاءِ بيرڪس ٺهيل هيون. تن سڀني تي ڀارت مان لڏي آيل مهاجرين قبضو ڪري پنهنجي مستقل رهائش قائم ڪئي هئي. ڪن ڪوارٽرس تي پراڻن ڪپڙن جي واپاري پٺاڻن ۽ قبضي مافيا قبضو ڄمائي ڪمپائونڊ جي اندران ٻاهران چانهن ۽ ماني جا هوٽل قائم ڪيا هئا. اهڙن قبضن جي ڪري حاجي ڪئمپ جو نقشو مڪمل طور تبديل ٿي چڪو هو. اهڙي بي ترتيب قبضن جي ڪري لياري ڪاليج جي استاف ۽ شاگردن جو پڻ ڪاليج ڪيمپس ۾ اچڻ وڃڻ مشڪل ٿي پيو هو. حاجي ڪئمپ جي مين گيٽ سان لڳ عبدالوهاب روڊ تي عمارتي ڪاٺ جي وڏن تاجرن جا گودام ۽ دوڪان هئا. جيڪي جيڪي اسٽريٽ جي آخري چيڙي گاهه پڙي کان

لي مارڪيٽ نيبيلر ٿاڻي تائين موجود هئا. انهن ٽمبر مارڪيٽ جي تاجرن جي اڪثريت سومرن جي هوندي هئي. هي اهي حقيقي سومر آهن جيڪي روپا ماڙي ۽ دودي سومري جي ماڳن ۽ مزارن جي حفاظت ڪندا آهن ۽ اتي ورهيارو ميلا ۽ ساليانو عرس وغيره جو انعقاد پڻ ڪندا رهندا آهن.

عبدالوهاب روڊ کان لارينس روڊ ڏانهن ويندڙ روڊ تي پراڻي زماني جا هڪٻئي جي آمهون سامهون ٻه اسڪول هئا، جن مان هڪ اسڪول اردو ميڊيم ۾ تعليم ڏيندو هو ۽ ٻيو مشنري اسڪول سينٽ فرانسز سيڪنڊري اسڪول هو، جنهن ۾ ڪلاڪوٽ، رن چوڙ لائين ۽ رام سوامي جا ٻار پڙهندا هئا. ڪلاڪوٽ جي پاسي ڪاليج جي مين گيت کان لياري ڪلاڪوٽ پاڙي ڏي هڪ خلاصو رستو ويندو هو، جيڪو اندر لياري ڪورٽرس تائين هليو ويندو هو. جنهن تي مسجدون، سيڏي جي سامان جا دڪان، چانهن جا هوٽل ۽ نانواين جا تنور ۽ کاڌي پيٽي جا هوٽل قائم هئا. لياري ڪاليج ٿيوري ۽ پريڪٽيڪل سوڌو ٽين بجي تائين هلندو هو. تنهن ڪري جن کي ناشتو پاڻي يا منهنجنڊ جي ماني ڪاٽڻي هوندي هئي سي انهن هوٽلن تان ماني يا چانهن سموسا بسڪيٽ وغيره گهراڻي کائيندا هئا يا هوٽلن تي وڃي کائي پي ايندا هئا. مگر ڪلاڪوٽ جو علائقو گهڻن دوستن جي پسند کان ٻاهر هوندو هو ۽ ڪي دوست هروڀرو ان علائقي ۾ اچڻ تي خوف ۾ مبتلا ٿي ويندا هئا. لياري ڪاليج جي استادن جو هڪ هر خيال جتو هوندو هو جيڪو لياري جي ماڻهن جي اڻڻ، محبت ۽ شرافت جو قائل هوندو هو سو بنا ڊپ جي ڪلاڪوٽ جي هوٽلن تي ويهي ماني يا چانهن خانن تي ويهي چانهن نوش ڪرڻ کان کين ڪيڀائيندو هو.

مون سان حيدرآباد هير آباد جو هڪ دلبر دوست اسلاميات جو پروفيسر محمد منور بلوچ هوندو هو سو ڪلاڪوٽ وارن

بلوچن ۽ مڪرانين سان ايترو رلي ملي ويو هو جو آخر ٻار ٻچا وٺي ڪلاڪوٽ جي اندروني علائقي ۾ رهڻ لڳو. آءُ ته اڳ ئي چاڪيوڙي جي پراڻي علائقي گل محمد لين ۽ حميد لين جي چپي چپي کي لتاڙي چڪو هوس ۽ لياري جي بلوچن، مڪرانين ۽ شيدين جي محبت ۽ سهڻي سپاءَ جو ڦاٽل هوس سو ڪلاڪوٽ وارو ماحول پنهنجو ماحول لڳندو هو. هن علائقي جي باشندن جون ڪي عادتون بدو عربن جهڙيون هونديون هيون. ڪاليج جي مين گيت جي سامهون ويندڙ رستي تي هڪ جامع مسجد هئي جنهن جي ڀرسان هڪ نانوائِي جو دڪان هو. ان دڪان جي هڪ حصي ۾ تنور تي نان پچندا هئا ۽ هڪ حصي ۾ ٻڪرين جي منڍين جون ديڳيون تيار ٿينديون هيون. ٻارهين هڪ بجي ڌارا پاڙي جا ٻار ۽ عورتون هت ۾ دسترخوان وارو ڪپڙو ۽ پاڻ سان ٿالھ يا ڪو وڏو جمن کنيو اچي ان نانائِي جي دڪان تان ٻڪري جي منڍين جو تيار ڪيل پائي جهڙي لسيدار لاس ۽ نان ڳنهندا ويندا هئا. هوٽل وارو هڪ ڪنجي سان رس جهڙو ٻوڙ پري پري ٿالھن ۽ وڏن پيالن ۾ وجهندو ويندو هو. منهنجو دوست منور بلوچ به چانگ ٻروچ هو سو ان تي ڪلاڪوٽ جو رنگ جلدي چڙهي ويو هو. بک جو به گهڻو ڪاهلو هوندو هو. بس جيئن منجهند جو هڪ لڳندو هو ته چونڊو هو سومرا هل ته نان وري ڪري اچون. طبيعت جو منو، ڳالهائڻ جو سريلو ۽ ڪمال درجي جو محبتي انسان هو. سندس نانوائِي سان سٺي عليڪ سليڪ ٿي وئي هئي.

نانوائِي جي سامهون سٽڪ جي ٻئي پاسي مٿن ڪڙهائي جو هوٽل هو. جنهن وٽ اسان ڪاليج جا ماڻهو اڪثر مانجهاندو ڪندا هئاسي. سو ان هوٽل تي ويهي منور چانگ نان ۽ منڍي واري کي آرڊر ڏئي چونڊو هو ته سامهون هوٽل ۾ آرڊر ڏليور ڪج. نانوائِي جي گرم نانن جي خوشبو ماڻهو جي بک ۾ اضافو ڪري ڇڏيندي هئي. ٿالھ ۾ آيل منڍي جي سریت جهڙي شوربي مٿان ڪٽيل

سرهجيري، دار چيني، ڪمنال پٽ، ڪاري مرچ، جانفل ۽ جاويتي جي آميزش سان تيار ڪيل مصالح جي چپٽي ته اڳ ۾ ڳارڻش طور پر ڪيل هوندي هئي، مگر منور چانگ جي فرمائش موجب نانوائِي وٺي ۾ آرڊر سان گڏ مصالحو موڪليندو هو. ٻوڙ جي ٿالھ ۾ هڏيون صاف ڪيل گوشت هوندو هو، جيڪو سٺو سيڪڙو ڪوليسترول هوندو هو. جڏهن ان ۾ ٽڪرا ٽڪرا ڪري گرم نان جا وجهندا هئا سي تڏهن بک اچي لکي کڻندي هئي. منهنجي خيال ۾ عربن وٽ جيڪو کاڌو سریت طور مرغوب و مشهور ڊش آهي ان سان هن لذیذ ترین ڊش جو ڪو نه ڪو لاڳاپو ۽ ميل تال ضرور هوندو.

لي مارڪيٽ جي لسي مٿن ڇاپ ۽ ٻار بي ڪيو

لي مارڪيٽ جي لسي، مٿن ڇاپ ۽ نيسيئر روڊ نگر سٽيما جون مرغ ٻاربي ڪيو مرغ رانون. ڏاڍيون لذيت هونديون هيون لياري ڊگري سائنس ڪاليج جي مٿني سرگرمين جي سلسلي ۾ پرنسپل محمد يوسف ڪوڪڙا مون کي ۽ منور چانگ کي اهم اسائنمينٽ ڏيندو رهندو هو. آءُ ڪيترن ئي شعبن جو انچارج هوندو هوس. اين سي سي، اسپورٽس، اسٽوڊنٽس ريڪري ايشن، بورڊ جي امتحانن جو انعقاد، داخلا پاليسين مطابق ڪاليج جي داخلا جو ڪم مطلب ته ڪاليج جي اڪثر ڪمن ۾ اسان جو گروپ مصروف عمل رهندو هو. منور چانگ ۽ منهنجا روازنو رڳو ٻه ٻه پيرڊ هوندا هئا. تنهن ڪري سائنس جي ٻين استادن جي مقابلي ۾ اسان کي واندڪائي گهڻي هوندي هئي. علاوه ازين اسان جي سبجيڪٽس ۾ پريڪٽيڪل وغيره جو معاملو به نه هوندو هو. تنهن ڪري زائد نصابي سرگرمين جو سمورو بار اسان ٻن جي مٿن تي هوندو هو. منور چانگ انگريزي ڊرافٽنگ ۽ ٽائپنگ ۾ خاص مهارت رکندو هو تنهن ڪري اسان جي جوڙ ۽ سنگت ۾ پرنسپل آفيس کي گهڻيون سهنجايون ميسر هيون. پرنسپل ڪوڪڙا صاحب به اسان جي ڪمن مان گهڻو راضي هوندو هو. امتحان ٿيندا هئا ته ڪراچي بورڊ کان امتحاني ڪمن ۽ ڪاپاري وغيره لاءِ جيڪي فنڊس ملندا هئا سي پرنسپل صاحب اسان جي حوالي ڪندو هو. ڪاليج ۾ صبح شام ٻئي شفتون امتحان ٿيندا هئا تنهن ڪري منور چانگ ۽ مان شام جو مغرب تائين مسلسل گڏ هوندا هئاسين. منجهند جي ماني ته گڏ ڪائيندا هئاسين مگر جيستائين شام جو بورڊ جو عملو جوابي ڪاپيون ڪڍي نه ويندو هو، تيستائين اسان کي آفيس ۾ ترسڻو پوندو هو. ڪڏهن ڪڏهن

اوندهه ٿي ويندي هئي. گهر وڃڻ لاءِ اسان پنهنجي کي ٿي مارڪيٽ اڇڻو پوندو هو. اتان بس تي سوار ٿي پير ڪالوني روانو ٿيندو هو ۽ آئون فيڊرل بي ايريا. جڏهن ٿي مارڪيٽ ايندا هئاسين ته اسين پنهنجو تن من تازو ڪرڻ لاءِ ڪايا پيا ڪري پوءِ گهر ڏي منهن ڪندا هئاسين. ٿي مارڪيٽ ۾ منور چانگ جو چانهن پيئڻ جو هڪ خاص هوٽل هوندو هو. جنهن تي ملائي واري چانهن ملندي هئي. ان هوٽل تي وڃڻ لاءِ ٿي مارڪيٽ جي اندران گذري ٿينري روڊ تي هندن جي قديم خوبصورت فليٽن ۾ هڪ پناڻ وٽ اڇڻو پوندو هو اهو پناڻ اهڙي ته لاجواب چانهن ٺاهيندو هو جو ماڻهو هڪ دفعو پيئي ته بس پوءِ ان هوٽل جي وري پڇر نه ڇڏي. ڪاليج ڇڏڻ کان پوءِ جڏهن هر سال رمضان جي روزن چوڙڻ لاءِ آءُ ٿي مارڪيٽ ڪجور بازار مان ڪارڪون وٺڻ ايندو هوس ته ان پناڻ جي چانهن جون چسڪيون ضرور وٺڻ ويندو هوس.

منور چانگ ۽ مان شام جو پيپر جمع ڪرائڻ بعد ٿي مارڪيٽ ايندا هئاسين ته ٿي مارڪيٽ ٿاور جي اتر طرف فليٽن جي هيٺان دڪانن ۾ هڪ ڪاڏي پيٽي جي هوٽل تي ايندا هئاسين. ان هوٽل جي بصرن ۽ پٿارن ۾ تيار ٿيندڙ متن چانپ جيڪا مون کي بي حد پسند هئي، ڪاٺيندا هئاسين. در اصل ڪاڻ پيئڻ جا اسان ٻئي شوقين هوندا هئاسين ۽ امتحانن جي سيزن ۾ هوٽلن جون مانيون ڪاڻي ڪاڻي پنهنجو وزن وڌائي ڇڏيندا هئاسين. نيسيئر روڊ تي ڪتري ڪمپائونڊ جي سامهون نگر سئنيما هوندي هئي، جنهن ۾ پراڻي زماني ۾ گونگن فلمن کان به اڳ پرشن ٿيٽريڪل ڪمپني جي پاران جميلان ٿيٽر جي مقابلي ۾ اسٽيج ناٽڪ رچايا ويندا هئا. جڏهن فلم ترقي ڪئي ۽ ٽاڪيز فلمون ڀرجڻ لڳيون ته هن سئنيما ۾ به ٽاڪيز فلمن جا شو شروع ٿيا. اسان جنهن زماني ۾ هن کي ڏٺو ته سئنيما پنهنجي ٻاهرين سموري خوبصورتي وڃائي چڪي هئي، ان ۾ رڳو پاڪستاني فلمون هلنديون هيون.

جن جون ڪهاڻيون، بشيرا، ات خدا دا وير، گنڊاسا ۽ ڪڙاڪ قسم جي فلمن جهڙيون لڳنديون هيون، جن فلمن کي ڏسڻ دل نه ڪندي هئي. فلم ته ڇا پر انهن جا پوسٽر ڏسڻ به دل گوارا نه ڪندي هئي. نگار سئنيما جي سامهون هڪ بار بي ڪيو جو هوٽل هوندو هو، جنهن جي اسپيشلٽي مرغ جون رانون ۽ سينو باربي ڪيو مشهور هوندو هو. منور چانگ ساڻ هوندو هو ته ڄڻ رزق آسمان تان ڪرندو هو. سئنيما جي ڀر ۾ ڪراچي جي سڀ کان وڏي پان منڊي هوندي هئي، جنهن مان منور پنهنجي گهر لاءِ چونو، ڪٿو پان ۽ چاليها ضرور وٺندو هو. تنهن ڪري پهرين خريداري جا اوکا پاڪا لاهي پوءِ وڃي بار بي ڪيو تناول ڪرڻ ويهندا هئاسين. باربي ڪيو کائڻ کان پوءِ ان جي گرمي گهٽائڻ لاءِ ٽي مارڪيٽ جي ڪير بازار وارن دڪانن ۾ ايندا هئاسين ۽ اتان ٽي مارڪيٽ جي مشهور لسي پي گهر اڏار ڪندا هئاسين.

سليم سينڊو

لياري گورنمنٽ ڊگري سائنس ڪاليج جي مين گيت کان تقريبن سو ميٽر جي مفاصلي تي بلوچ ھوٽل ھوندو ھو جنھن جي گھڻي ۾ ھميشه ھر وقت چار پنج پڪريون ٻڌيون بينيون ھونديون ھيون. ڪلا ڪوٽ جي ھن ھوٽل جو بورچي ئي ھوٽل جو مالڪ ۽ مئنيجر ھوندو ھو ۽ سندس ھٿ جو تيار ڪيل مٽن اسٽو ڪاٺ لاءِ پري پري کان ماڻھون ڪھي ايندا ھئا. لياري ڪاليج جي ھر خيال پروفيسرن واري جڳي مان ڪيمسٽري جو پروفيسر محمد اسماعيل بروھي فزڪس جو پروفيسر محمد حيات ڪولاچي، انگلش جو پروفيسر عبدالله جاويد، منور بلوچ، امداد سولنگي ۽ مان مانجھاندو ڪرڻ لاءِ ھڪ ڏينھن بلوچ ھوٽل تي مٽن اسٽو ڪاٺ لاءِ وياسين. ان وقت ھوٽل جو ڪاسائي ھوٽل جي ڀر واري گھڻي ۾ بيٺل پڪرين مان ھڪ پڪري کي ذبح ڪري ان کي گرل ۾ تنگي ان جي ڪل لاهيندي منور بلوچ سان مخاطب ٿيندي اسٽو جو آرڊر ورتو. تنھن بعد ھن پڪڙي جون رانون ۽ دستيون آڻي اڏي ڀرسان رکيون ۽ اڏ تي اڳ ۾ رکيل پڪري جي ران، دستي ۽ ڇاپن کي ناھي ڪٽي ڏوئي وڌي ٻاٽلي ۾ وڌو ۽ ھڪ ٻئي ٻاٽلي ۾ گھ ۽ بصرن جو ويڊل ٿالھ وجهي ڪڍي باھ تي رکيو. جڏھن گھ مناسب گرمائش تي پھتو ھن تارازي سان توريل گوشت ٻاٽلي ۾ رکي ان ۾ مرچ مصالحا وجهي ھڪ ڀڄڻي ڏيندي، ٻاٽلي کي ڍڪيندي اسان سان مخاطب ٿيندي چيو: سر جي بس باقي بيس منٽ. بلوچ ھوٽل جي ماني توڙي نان سامھون واري تندور تان سڀلاءِ ٿيندا ھئا. ھن ھوٽل تي رڳو ڪمال درجي جو مٽن اسٽو تيار ٿيندو ھو ۽ اھو سڄي ڪلا ڪوٽ ۽ لياري ۾ مشھور ھوندو ھو. مون پنھنجي زندگي ۾

لاڙڪاڻي جي هٽل المدينه ۽ ان بلوچ هٽل جهڙو لذيز استو وري ٻئي ڪنهن هنڌ نه ڪاڌو .

سليم سينڊو ڪلاڪوٽ جو دادا، باڊي بلڊر ۽ پهلوان هوندو هو، هن جو گهر بلوچ هٽل جي سامهون جامع مسجد واري گهٽي ۾ هوندو هو. ڪلاڪوٽ جا جيڪي نوجوان باڊي بلڊنگ ۽ فٽنيس جا شوقين هوندا هئا سي سڀ شام جو سليم سينڊي جي ڪلب ۾ مختلف قسم جون ايڪسر سائز ڪندا هئا. سليم دادا اڪثر گهٽ ڳالهائيندو هو. سندس وات ۾ هر وقت پاڻ جو ٻيڙو پيو هوندو هو ۽ هو جڏهن به ڪلندو هو ته سندس چهري تي هڪ عجيب پوائتي مسڪرات هوندي هئي ۽ گفتگو ڪرڻ وقت هو اڪثر پنهنجيون تنگيون ٽيڙي بيهندو هو. سليم دادا جو نيم هوندو هو ته صبح جو ڪاليج جي مين گيت مان لنگهي ڪاليج جي فٽ بال گرائونڊ وٽ اچي ڪاليج جي ماحول جو جائزو وٺندو هو. تنهن کان پوءِ هٿ جي ترين تي ڪجهه رکي ان کي ٻنهي ترين سان مهتي ڇنڊي ڦوڪي پنهنجي وات ۾ داخل ڪندي ٽي بي سينيٽريم واري پاسي هليو ويندو هو. ڪاليج جي هيٺين اسٽاف جن ۾ گهڻائي شيڊي بلوچ مڪرانين جي هئي تن سان هو عليڪ سليڪ ۾ رهندو هو. هن جي اها خوبي هوندي هئي ته هو سڀني جي عزت ڪندو هو مگر ڪو وقت اهڙو آيو جو هو ڪاليج جي داخلا ۽ امتحانن جي سيزنس ۾ پنهنجون دخل اندازيون وڌائيندي ڪاليج اسٽاف کي تنگ ڪرڻ لڳو هو. ڪاليج ۾ جڏهن نيون داخلائون شروع ٿينديون هيون ته هو پنهنجي هٿ ۾ سي ڊي ۽ اي گريڊ جي بلوچ شاگردن جا داخلا فارم کڻي اچي ڪاليج ۾ بيهندو هو. ان وقت ڪاليجن ۾ شاگردن جون داخلائون ڊائريڪٽوريٽ ايجوڪيشن جي ڏنل پاليسين جي موجب ٿينديون هيون. تمام داخلا ٿيڻ جون گريڊ بنديون ۽ انهن جون فهرستون ڪاليج جي پرنسپل جي مقرر

ڪيل داخلا ڪميٽي تيار ڪندي هئي. پوءِ به خبر ناهي ته سليم دادا ڪهڙا ذرائع استعمال ڪري پتي داخلائون ڪرائي وٺندو هو. باوجود ڪاليج انتظاميا جي منع ڪرڻ جي هن جون اهڙيون سرگرميون جاري رهنديون هيون. ڪاليج جا ساليانا امتحان جاري هئا. ڪاليج جي هر سيزن ۾ منور چانگ ۽ مون کيس نرمي ۽ محبت سان سمجهايو ته خدا را ڪاليج ۾ اچي اهڙي قسم جا ڪم نه ڪر. پر همراه مڙڻ بدران پنهنجي سرگرمين کي جاري رکيو. هڪ ڏينهن ته حد ڪري ڇڏيائين جو ڪاليج جي ڪاريدور ۾ پرنسپل آفيس اڳيان استاف جي ماڻهن سان دفنگو فساد ڪري ڏنائين. پروفيسر حيات بلوچ، امداد سولنگي، منور چانگ ۽ مان فورن جاءِ واردات تي پهچي وياسين. مون هن کي ساڄي پاسي بيهي سندس ڪلهي کي لوڏيو مگر محسوس ڪيم ته هو نه چري نه پري بلڪ صفا پٿر لڳو پيو هو. مون کيس سمجھائڻ بدران هن جي گگهي پائي بلوچن جي پاسي ۾ وڃي وينس. جن هن کي سمجھائڻ جي ڪوشش ڪئي مگر پوءِ به هو بڙ بڙ ڪندو ڪاليج کان ٻاهر هليو ويو.

هڪ ڏينهن سليم دادا حد ڪري ڇڏي. موڪل کان پوءِ پروفيسر عبدالله جاويد، منور چانگ، ميٿميٽڪ جو پروفيسر منسوب علي خان ۽ مان ٽي بي سينيٽوريم کان ٽپي جڏهن پراڻي ڪپڙي جي گودامن وٽ پهتاسين ته سليم دادا اسان جي پويان اچي پنهنجي مخصوص انداز سان اسان کي بيهڻ جو اشارو ڪيو. اسان هن جي چوڌاري حلقو لڳائي بيهي رهياسين. هو پنهنجي چپن تي پوائتي مسڪراھٽ آڻيندي ڌمڪي آميز لهجي ۾ عبدالله جاويد کي چوڻ لڳو استاد تنهنجي عمر ته پوري ٿي چڪي آهي تون ته بونس ۾ پيو هلين منهنجي معاملي ۾ روزا اٽڪائڻ ڇڏي ڏي ورنه توهان جو هتان لنگهڻ مشڪل ڪري ڇڏيندس. مون کيس همت ڪري چيو. سليم ڏس تنهنجي

۽ اسان جي ڪا پاڻ ۾ ذاتي دشمني ڪانهي. معاملو لياري جي شاگردن جو آهي اسان سڀ چاهيون ٿا ته هتان جا ٻار سٺي تعليم حاصل ڪن تنهن ڪري تون اسان جي سامهون ڇو ٿو اچين. مون کي ڇوڻ لڳو مگر هتي منهنجي روزي روٽي جو مسئلو آهي. عبدالله جاويد چيس روزي روٽي ته سڀ کي رب ڏيڻ وارو آهي. تنهن تي ڇوڻ لڳو الله بادشاهه آهي. اسان به کيس ورائيو ته الله بادشاهه آهي. چڱو پنهنجو خيال رکجو ائين چئي ٽڪڙيون ٽڪڙيون برانگهون پريندي اڳتي وڌي ويو. هڪ ڀيري ڇا ڪيائين جو امتحانن جي ڏهاڙن ۾ ڪاليج جي فٽ بال گرائونڊ ۾ ڪٽ وجهي ان تي پلٽي هڻي ويهي رهيو ۽ ڪاليج ۾ امتحان لاءِ ايندڙ شاگردن کان اينٽري مٺي آڳاڙڻ لڳو. ڪيترن اميدوارن امتحان انتظاميا اڳيان اچي دانهيو ته ڪاليج گرائونڊ ۾ ڪٽ تي وينل پهلوان اسان کان سليم ٽيڪس نالي پنج رپيا في اميدوار پيو آڳاڙي. جڏهن اها ڳالهه پرنسپل محمد يوسف ڪوٽڙا تائين پهتي ته هن علائقي جي ڊپٽي ڪمشنر محمد اسلم سنجراڻي کي فون ڪئي. مسٽر اسلم سنجراڻي کي مون به سليم بلوچ جي حرڪتن ۽ ڌمڪين بابت چڱي طرح بريف ڪيو. هن صاحب معاملي جي سنگيني کي ڏسندي هڪدم ايس پي جي چارج هيٺ ريپڊ پوليس فورس موڪلي ڏنو. جنهن ويهن پنجويهن منتن اندر سليم سينڊي جي حوارين ۽ سليم سينڊي کي منجي سوڌو غائب ڪري ڇڏيو. سال اڌ کان پوءِ بلوچ هوٽل جي ڀرسان جامع مسجد جي دروازي تي سليم دادا تي منهنجي نظر پئي ته منهنجي حيرانگي جي حد نه رهي. همراھ ارڪان دعوت اسلامي جي شپ ۾ هو. کيس هيٺ تي اچي شلوار تن تي ڊگهو اڇو ڪٽو مٿي تي اچي ٽوپي ۽ ڳچي ۾ چيڪ وارو رومال ويڙهيل هئو ۽ مزي جي ڳالهه ته هن منور بلوچ ۽ مون ڏانهن ڏسندي

مسڪرايو. مگر شان قدرت ته هن پيري سندس مسڪراھت ۾
ڪنھن قسم جي ڪرپ يا ڪراھت ڪا نه هئي.

ظهير الدين صديقي

هڪ ڏينهن ظهير الدين صديقي سان گڏجي مان انجولي سوسائٽي جي بلاڪ سترهين ۾ محمد وسيم بخاري جو خالي پيل فرسٽ فلور ڏسڻ ويس. اهو گهر مون کي ڏاڍو وڻيو هو. ڇاڪاڻ جو ان ۾ رهائش جون مڙئي سهولتون موجود هيون. منهنجي لاءِ وڏي سهولت ڪوئي جي ڇت هئي جيڪا اسان جي لاءِ وڏي ڪارآمد هئي. ڇاڪاڻ جو مون وٽ ڳوٺ کان عزيز اقارب ۽ دوست احباب ايندا رهندا هئا. تنهن ڪري مهمانداري جي مسئلن کي منهن ڏيڻ لاءِ اها جاءِ ان وقت منهنجي لاءِ بهترين هئي. بس الله تو آهار ڪري مون ان جاءِ کي حاصل ڪيو. منهنجي ماءُ ۽ منهنجو ڀاءُ لاڙڪاڻي ۽ سکر کان ٻاهر ڪڏهن نڪتا نه هئا. جڏهن منهنجي آڇ تي هو پهريون ڀيرو منهنجي گهر مهمان ٿي اچي رهيا هئا تڏهن منهنجي لاءِ خوشي جي انتها نه هئي. (جڏهن آئون هي سٽون تحرير ڪري رهيو آهيان تڏهن ماءُ جي جدائي جو هڪ اهڙو احساس پيو جاڳي جنهن کي مڪمل طور مان بيان ڪرڻ کان پاڻ کي قاصر سمجهان ٿو. جنهن فڪر ۽ لفظن کي مان گهٽ مڃيندو آهيان ته ياد ماضي عذاب هئي يارو، هنن لائينن کي لکڻ وقت شاعر جي فڪر سان متفق ٿيڻو پوي ٿو.... ڪاڏي ويون مائون، زمينن جي تنهن ۾ هليون ويون اهي هستيون يا آسمانن جي وسعتن ۾ غائب ٿي ويون. ڪاش هاڻي اسان انهن کي پنهنجو مهمان ڪري سگهئون.) پنهنجي پيارن لاءِ مون گهر ۾ ضرورت جون گهريل سڀ شيون آڻي رکيون هيون. مون هڪ جاءِ تي ذڪر ڪيو هو ته پنهنجي سر مان سخت پريڪٽيڪل تقريبن ڊاڪٽر زواڳي جهڙي ڪردار جهڙو ماڻهو رهيو آهيان ڇاڪاڻ ته رڳو ڊاڪٽر زواڳي جهڙا روياءِ ۽ سڀاءُ رکندڙ انسان پنهنجي زندگي کي پنهنجي قريب تر ڪري سگهي

ٿو. بهرحال لتا ڪپڙا، هنڌ بسترا ۽ واش روم لاءِ توال صابڻ شيمپو ڪلنيسر. لتن ڪپڙن سڪائڻ لاءِ رسيون الگنيون اڳيئي وٺي گهر ۾ رکيون هيون. بورچي خاني کي مڪمل طور سينگاري سنواري ڇڏيو هو. آئون جڏهن مل ۾ مزدور هوس تڏهن ئي پاڻي پيئڻ لاءِ آئون ڇائنا جا شيشي جا گلاس استعمال ڪندو هوس ۽ ڪافي ۽ چانهه جنهن جو ننڍي هوندي کان شوقين هوندو هوس تنهن جي لاءِ فرانسيسي، جاپاني ۽ ميدان انگلينڊ برانڊيد ڪراڪري استعمال ڪندو هوس. سو پنهنجي پسند جي ڪچن ڪراڪري جوڙيا بازار مان خريد ڪري آيس. ڇاڪاڻ ته صدر بوهري بازار کان ڪراڪري جي لحاظ کان اها بازار وڌيڪ بهتر لڳندي هئي.

1974ع وارين گرمي جي موسم ۾ شام جو سج لٽي مهل منهنجي والده منهنجي ننڍي ڀاءُ سان گڏ واٽر پمپ بس اسٽاپ تي اچڻ وارا هئا. مان کين وٺڻ لاءِ اڳواٽ ئي بس اسٽاپ تي پهچي ويو هوس. جڏهن منهنجي والده اوندهه جي وڳڙي ۾ واٽر پمپ جي چوراهي تي هر طرف کان موٽر ۽ ڪارن کي ايندي ويندي ڏٺو ته مون کان سوال ڪيائين ته هي موٽر ڪاريون اتي ڇو ٿيون. مون کيس ورائيو ته امان اهي ڇو ٿيون پر اچن ۽ وڃن ٿيون. چيائين اٽلي مون سمجهو ته ڪو موت جو گولو آ، مون رات جي ماني جو بندوبست ڪري رکيو هو. جهٽ پلڪ ساھ پٽڻ کان پوءِ دسترخوان لڳايوسين. محمد وسيم بخاري مالڪ مڪان جي گهران آڌر ڀاءُ طور ماني ٽڪي موڪلي وئي هئي سا اڄ رات مون پنهنجن پيارن سان گڏجي کاڌي. ڀاءُ ۽ والده جي اچڻ سان منهنجي زندگي جي معمولات ۾ ڪو خاص فرق ڪو نه آيو. البته ان کان روز مرهه جي زندگي ۾ جيڪا ڇڙواڳي هئي تنهن ۾ ٿوري روڪ ٽوڪ ٿي ۽ مون به گهر کي چڱو وقت ڏيڻ شروع ڪيو. گهر ۾ والده ۽ ڀاءُ جي اچڻ

ڪري جيڪي سهنجايون ۽ سهولتون پيدا ٿيون تن جو لطف ۽ مزو وٺڻ لڳس. ڪراچي جي هن نئين زندگي ۾ پنهنجي والده جي هٿن جي پڪل ٻوڙ ۽ ماني جون لذتون اڳي کان اڳيون محسوس ٿيڻ لڳيون. ماءُ جي هٿن جي ٻوڙ ماني واريون مڙداريون ۽ لذتون ته هاڻي به وسرن نٿيون.

گورنمنٽ لياري ڊگري سائنس ڪاليج جي نئين عمارت ۾ اچڻ کان پوءِ هتان جي ماحول ۾ ڪافي ڪجهه تبديليون رونما ٿيڻ لڳيون. پتي صاحب جو دور هو پيپلز پارٽي جي حڪومت سنڌ سان خصوصن لياري وارن سان گهڻو مخلص هئي. هن دور ۾ سرڪاري ملازمن جي پگهارن ۾ پنجن ساليان انڪريمنٽ جو اضافو ڪيو. جنهن سان سرڪاري ملازمن جي زندگي ۾ خوشي جي هڪ لهر ڊوڙي وئي هئي. ان سان گڏ لياري ڪاليج کي شهر جو بهترين تعليمي ادارو بڻائڻ لاءِ هر قسم جي سهولتن سان مزين ڪيو ويو ۽ ان سان گڏوگڏ ان جي ٽيچنگ اسٽاف ۾ اضافو ڪندي سنڌ جي بهترين ڪاليجن مان سينيئر استادن کي بدلي ڪري لياري ڪاليج ۾ رکيو ويو. پروفيسر عبدالرئوف سمي کي ناظم آباد ڪاليج بدلي ڪيو ويو ۽ حيدرآباد ريجن مان پروفيسر عبدالستار کي لياري ڪاليج ۾ بطور پرنسپل مقرر ڪيو ويو. هاڻي ڪاليج ۾ شاگردن جي اسٽرينٽ به ٿيڻي چوڻي ٿي چڪي هئي ۽ انهن ڏينهن انگريزي جي سينيئر پروفيسر ۽ اردو جي بهترين ترقي پسند شاعر عبدالله جاويد کي سانگهڙ مان بدلي ڪري لياري ڪاليج ۾ آندو ويو ۽ ان سان گڏ اسٽاف ۾ اضافو ڪندي باٽني، زولاجي، ڪيمسٽري، فزڪس ميٿميٽڪ، اسلاميات ۽ اردو جي مضامين ۾ حيدرآباد ريجن ۽ ڪراچي ڊي جي ڪاليج مان سينيئر استادن جون بدليون ڪري لياري ڪاليج جي اسٽاف جي پورت ڪئي وئي. انهن تبديلين جي ڪري گورنمنٽ لياري ڊگري سائنس

ڪاليج جو پورو جو پورو نقشو تبديل ٿي ويو ۽ ليارِي ۽ ڪلا
ڪوٽ جي هن ڪاليج تي خوشنما اثرات مرتب ٿيڻ لڳا.

انچولي سوسائٽي فيڊرل بي ايريا ڪراچي ۾ رشتي جون ڳالهيون ۽ شادي

انچولي سوسائٽي فيڊرل بي ايريا ۾ رهائش دوران اسان جي زندگي جو نقشو ئي نئون ٿي پيو هو. پنهنجي والده ۽ ننڍي پيءُ سان هتي گڏجي رهڻ ۾ جيڪو لطف ۽ جيڪي مزو هو تنهن کي بيان نٿو ڪري سگهجي. انهن ڏينهن لاڙڪاڻي کان منهنجو دل گهري دوست مولا بخش جي فيڊرل سي ايريا جي گورنمنٽ سراج الدوله ڪاليج ۾ بحیثیت ليڪچرار جي مقرري ٿي. انهن ڏينهن بشير احمد پناڻ، محمد يوسف شيخ ۽ مولا بخش ڀٽو هڪ ٻئي جو ايترو ويجهو اچي ويا هئاسين جو اسان کي هڪ ٻئي کان پري رهڻ مشڪل لڳندو هو. هڪ ٻئي جي ياد ۾ جيڪي اڪير پريا خط انهن ڏينهن ۾ لکندا هئاسين تن جا بندل اڄ به گهر جي الماڙين جي خانن ۾ پيا آهن. مولا بخش جو ڪراچي ۾ ليڪچرار ٿي اچڻ منهنجي لاءِ هڪ وڏو آت هو. مون سندس آجيان ڪندي کيس پنهنجي گهر وٺي آيس ۽ هو اسان جي گهر ۾ ايستائين رهيو جيستائين هن جي رهڻ جو بندوبست ڪنهن ٻئي هنڌ ٿيو. مولا بخش ڀٽو جي عادت هوندي هئي ته هر هڪ ڪم ۾ اسان دوستن تي پاڙيندو هو. جيتوڻيڪ ڪراچي ناظم آباد ۾ سندس سالو علي محمد ڀٽو ڪنهن زماني کان مقیم هو تنهن هوندي به جيئن ئي هن کي ليڪچررشپ جو آرڊر مليو تيئن ئي مون وٽ هليو آيو. ٻئي ڏينهن صبح جو ٺهي سنڀري نيرن پاڻي ڪرائي دوست کي سراج الدوله ڪاليج ۾ ڏيوتي جوائن ڪرائڻ لاءِ وٺي ويس.

اسان ٻئي دوست شهري گهماگهمي، وٺ پڪڙ ۽ جهميلين کان ٻاهر رهڻ ۾ عافيت ۽ قرار محسوس ڪندا هئاسين. اها عادت اسان ۾ لاڙڪاڻي کان ئي هئي. انچولي

سوسائٽي محلي ۾ ان وقت زندگي جون وڏيون رونقون هيون. وڪ وڪ تي کاڌي پيئي جا دڪان، اسپتال ڪلينيڪس ميڊيڪل اسٽور، بيڪريون سويت مارٽس، چولن ڏهي پلن جا نيلا بٺيلا. بار بي ڪيو ۽ چانهه ڪير جا هوٽل موجود هئا مطلب ته هن علائقي ۾ زندگي جون وڏيون مصروفيتون ۽ وڏيون هماهليون هيون جن کان ٻاهر نڪرڻ لاءِ اسان ٻئي شام جو فيڊر بي ايريا بلاڪ 22 جي ڀرسان پل جي ٻئي پاسي سهراب ڳوٺ ڏانهن نڪري ويندا هئاسين جتي ان وقت خالي پٽ ۽ ميدان پيا هوندا هئا. ان وقت سهراب ڳوٺ به سنڌي ۽ بلوچن جي هڪ ننڍي وستي هوندي هئي جنهن جي چوڌاري نم ۽ گدامڙي جا گهاٽا وڻ بيٺا هوندا هئا. مولا بخش ۽ مان پل جي پار ميدانن جي ڪليل فضا ۾ ساهه کڻڻ جو مزو وٺي ڪلاڪ اڌ گهمي ڦري روح تازو ڪري گهر موٽندا هئاسين. خبر ناهي ته ڪهڙن سببن ڪري مولا بخش جي بدلي سراج الدوله ڪاليج کان جامعہ مليه ڪاليج ملير ۾ ٿي. ان زماني ۾ جامعہ مليه ڪاليج باقاعدي هڪ يونيورسٽي لڳندو هو. منجهس ڪيترا بلاڪ ۽ ڊپارٽمينٽ هوندا هئا ان کان سواءِ هن جي ڪمپائونڊ ۾ هڪ ايجوڪيشنل ڪاليج ۽ هڪ ٽيڪنيڪل انسٽيٽيوٽ به موجود هوندو هو. ڪراچي کان ٻاهران آيل شاگردن لاءِ جامعہ مليه ڪاليج ۾ هڪ ڪشادي هاسٽل به هوندي هئي. تنهنڪري مولا بخش هاسٽل جي سهولت جو فائدو وٺندي اسان وٽان شفٽ ڪري جامعہ مليه ملير ڪاليج ۾ رهڻ لڳو.

انچولي سوسائٽي ۾ اسان جا گهرو تعلقات ظهير الدين صديقي جي فيملي سان هيا جيڪي لاڙڪاڻي کان ئي قائم هئا. تنهن ڪري هتي هڪ ٻئي جي ڀرسان رهڻ ڪري اهي تعلقات اڃا وڌيڪ گهاٽا ٿيندا ويا. هر پل هر گهڙي هر معاملي ۽ مسئلي ۾ هڪ ٻئي جو ساٿ رهندو هو. ان زماني ۾ ظهير الدين جا والدين

لاهورِي محلي مان پنهنجا گهر ۽ ملڪيتون وڪڻي انجولي سوسائٽي ۾ پنهنجي اولاد سان اچي گڏ رهڻ لڳا هئا. انهن جي ڪراچي ۾ اچي رهڻ ڪري منهنجي ماءُ ۽ ڀاءُ کي وڏو سک ۽ آتت ٿي پيو. ظهير جي والده ۽ پينرن جي منهنجي والده سان گهڻي سک محبت هئي. هڪ ڀيري لاڙڪاڻي ۾ رهڻ دوران ظهير جي والده منهنجي پيٽ ۽ والده کي اشارتن ۽ ڪڏهن صاف لفظن ۾ اظهار ڪيو هو ته مان پنهنجي ننڍي ڌيءَ جي شادي توهان جي پٽ سان ڪرڻ چاهيندم جي ڪڏهن توهان چاهيندا ته.

جڏهن اسان لاهوري محلي کان پنهنجي جوڙيل جاءِ علي گوهر آباد ۾ شفٽ ٿي ويا هئاسين ان وقت ظهير احمد صديقي جي پيٽ لاڙڪاڻي گرلس اسڪول مان ميٽرڪ جو امتحان پاس ڪري چڪي هئي. جڏهن ته ڪراچي ۾ اچڻ بعد هن انٽر جو امتحان پاس ڪيو. تن ڏينهن ۾ منهنجي ذاتي دلچسپي پڻ ان رشتي ڪرڻ ۾ هئي. تنهن ڪري وسيم صاحب جيڪو هاڻي منهنجو بزرگ ۽ هم خيال دوست بڻجي چڪو هو تنهن کي مون پنهنجي دل جي ڳالهه ڪئي. هن ورائيو ته مان ظهير الدين سان ان ڳالهه جو ذڪر ڪندس ۽ ٿيو به ائين هن جڏهن ظهير الدين کي منهنجي رشتي جو پروپوزل پهچايو ته ظهير الدين ڪجهه ڏينهن پنهنجن وڏن سان صلاح مصلحت جي سلسلي لاءِ وقت گهريو. مگر ڪجهه ڏينهن کان پوءِ هنن جي والدهن اهو چئي جواب ڏنو ته اسان جي ڪن قريبن احبابن هندوستان مان اسان کان چوڪري جو رشتو گهريو آهي جن کي اسان ڪنهن به سبب انڪار نٿا ڪري سگهون. اهڙي صورتحال جي پيش نظر ظهير الدين منهنجي بزرگ دوست محمد وسيم کي رشتي جي سلسلي ۾ سهڻي نموني جواب ڏئي ڇڏيو. ٻه ٽي ڏينهن رڪي مون کي ظهير الدين چيو ته جڏهن لاڙڪاڻي مان تنهنجي گهر دعوت تي آيو هوس ته تون ان وقت مون سان ڇو نه اهڙي ڳالهه ڪئي هئي.

مون ورائيو ته خير آهي ڪا ڳالهه ناهي رشتن جون ڳالهيون ته آسمانن تي طئي ٿينديون آهن. ڪجهه ڏينهن گذرڻ کان پوءِ ظاهر الدين منهنجي گهر آيو. چوڻ لڳو ته جي توکي شادي ڪرڻي آهي ته مان توکي سٺو رشتو ڪرائي ٿو ڏيان. مون پڇيو ڪهڙو چيائين ته اهو توکي پوءِ ٻڌائيندس. ويڪيشن جا ڏينهن هئا ان زماني ويڪيشن گذارڻ لاءِ هر سال اسان لاڙڪاڻي ويندا هئاسين. لاڙڪاڻي ۾ منهنجي وڏي پيڻ منهنجي لاءِ رشتا پئي ڏنا. هڪ رشتي جي ڳالهه هوءَ هلائي به چڪي هئي جيئن اسان لاڙڪاڻي پهتاسين. هن والده کي ان جي باري ۾ ٻڌايو. اهو رشتو آيو هو ڳوٺ ڊڪٽن جي سومرن جي گهراڻي مان. ڊڪٽن جي سومرن جي عزيزن جا گهر لاڙڪاڻي ۾ بندر روڊ بينڪ اسڪوائر جي ڀرسان هئا. اسان جون ان سلسلي ۾ انهن سان ڳالهيون هليون. هڪ ٻئي ڏي آيا وياسين. ڳالهين ۾ رشتي تي اتفاق ٿيو. چوڪريءَ وارن چيو ته ڏاج ۽ حق مهر وغيره جي ڳالهه اسان چوڪري سان طئي ڪنداسين. مون کين جوابن چيو مان ڳالهه ٻولهه لاءِ تيار آهيان. ڊڪٽن کان چوڪريءَ جو وڏو ڀاءُ ڪهي لاڙڪاڻي آيو ۽ اسان جي وچ ۾ ڳالهيون هليون. رشتي جي طئي ٿيڻ کان اول چوڪريءَ وارن کي شرط وڌا ته چوڪري وارا ونواهه کان اڳ به ڳوٺيون ڪنڊ جون موڪليندا. شادي ۾ ڪنوار لاءِ معياري ويهه جوڙا ڪپڙن جا تيار ڪندا. ڪابيني ۾ ڏهن ٽولن جا ڳهه ڏيندا ۽ ان کان علاوه خصوصي شرط هي هو ته چوڪريو جڏهن به ڪنوار کي ڊڪٽين وٺي ايندو يا واپس وٺي ويندو ته ٽيڪسي ڪرائي وٺي ويندو. شرائط پنهنجي جاءِ تي معقول هئا يا نه پر انهن شرطن پٺيان جيڪا نيت ڏسڻ ۾ آئي تنهن کي ڏسي اسان پنهنجا پير پٺتي ڪرڻ ۾ عافيت سمجهي. اسان جي پنهنجي گهراڻي ۾ منهنجي پسند مطابق ڪو رشتو ڪو نه هو. ويڪيشن واري سيزن ۾ هڪ ٻن هنڌن تي جي ڪڏهن رشتي جي سلسلي ۾

ڪي رابطا ٿيا به ته انهن ما ڪو ڪڙتيل نه نڪتو. موڪلون پوريون ٿي ويون ته اسان به ڪراچي واپس هليا وياسين. هر سال جيان.

هن ڀيري به لاڙڪاڻي ساهه سيباڻي مان گرمين جون موڪلون گذاري اسان خير سان ڪراچي پهچي پنهنجي زندگي جي معمولات ۾ لڳي وياسين. ڪراچي جي مردم خيز شهر ۾ رهندي مون کي پنهنجي ننڍي ڀاءُ اڪبر جو فڪر رهندو هو ته کيس ڪنهن نه ڪنهن ڌنڌي سان لڳائجي. لاڙڪاڻي ۾ رهائش دوران مون غلام اڪبر کي پنهنجي هڪ دوست رئيس احمد وٽ ايئر ڪنڊيشن جو ڪم سکڻ لاءِ دڪان تي رکايو هو. هن اتي ايئر ڪنڊيشن جو چڱو ڪم پرايو هو. موٽر وائينڊنگ ۽ اليڪٽرڪ-ستي جي ڪم ۾ کيس اڳ ۾ ئي مهارت حاصل هئي تنهن ڪري مون کيس صلاح ڏني ته هو ايئر ڪنڊيشن جي ڪم ۾ اڃا پنهنجيون صلاحيتون وڌائي پرفيڪٽ مڪينڪ ٿي ته جيئن ڪراچي ۾ اسان پنهنجو ڪاروبار ڪري سگهون. هو سخت محنتي ۽ اورچ هو جنهن ڪم ۾ هٿ وجهندو هو ته ان کي توڙ رسائيندو هو. پنهنجي مدد پاڻ جي اصولن مطابق هن وڃي سنڌي مسلم هائوسنگ سوسائٽي ۽ پي اي-سي ايج ايس سوسائٽي، نرسري مارڪيٽ ۾ ايئر ڪنڊيشن جي ماهر پروپرائيٽر استاد فضل احمد کي ڳولهي لڌو ۽ ان وٽ ڪم سکڻ شروع ڪيو. پنجن ڇهن مهينن جي اندر جڏهن هو پنهنجي ڪم ڪرڻ جي لائق ٿيو ته مون کيس پنهنجي گهر ۾ مين انچولي سوسائٽي روڊ تي پنهنجو سمورو سامان وٺي دڪان کولي ڏنو. ماشاءِ الله هاڻي هو به ڪمائڻ کي لڳو ويو ۽ اسان جي گهر ۾ ڪيتريون آسانيون پيدا ٿي پيون ۽ والده جي به دل جمعي ٿي پئي.

هڪ ڏينهن شام وڳڙي ظهير الدين گهر آيو حال احوال کان پوءِ چوڻ لڳو، مون تنهنجي لاءِ مناسب رشتو تلاش ڪيو

آهي. چيو مانس ٻڌاءِ، ورائيو ته جنهن ماڻهو جي هٿ تون مون ڏي رشتو موڪليو هو ان جي گهر ۾ تنهنجي لاءِ مناسب رشتو آهي جي چوڻ ته مان کيس چوان. مون کيس ورائيو نيڪي ۾ ڪهڙي دير. چوڻ لڳو ڏينهن ٻه رڪي مان ساڻس ڳالهه ڪندس. پندرهن ڏينهن کان پوءِ ظهير الدين ٻڌايو ته محمد وسيم کي ڳالهه سمجهه ۾ آئي آهي پر هو پنهنجي ڀاءُ ۽ پيڙن سان مشاورت ڪري پوءِ اسان کي جواب ڏيندو. مون ورائيو ته اهو پاڻ سنو خانداني ۽ اشراف ماڻهو ائين ئي ڪندا آهن. همره هڪ مهيني گذرڻ بعد جواب ڏنو ته وسيم صاحب هاڪار ڪئي آهي. هاڻي مان توهان ٻنهي کي هڪ هنڌ ويهاري آمهون سامهون ڪندس باقي ڏسڻ ڪرڻ ۽ اڳتي جون ڳالهيون توهان پاڻ ۾ طئي ڪجو. ان ڳالهه کي به پندرهن ڏينهن لنگهي ويا. ظهير الدين بي پھري جي نماز تي مون کي اطلاع ڏيندي چيو ته اڄ شام جو محمد وسيم سان گهر ۾ ملاقات رکيل آهي تيار رهجان. ساڳئي ڏينهن شام جو اسان جي ميل ملاقات ٿي اوياريون لهناريون ڳالهيون ڪرڻ کان پوءِ پنهنجي مدي تي آياسين. ظهير الدين پنهنجي پوزيشن صاف ڪندي ٻنهي ڌرين کي چيو ته هن جاءِ تي مون توهان کي آڻي بيهايو آهي هاڻي باقي رشتيداري جا سمورا معاملات توهان ويهي پاڻ ۾ طئي ڪريو جي ضرورت پوي ته مون کي وڃ ۾ آڻجو. ٻه ٽي ڏهاڙا رڪي منهنجي والده محمد وسيم بخاري جي گهر رشتو ڏسڻ جي غرض سان وئي. کيس جيڪا چوڪري پسند آئي ان جي باري ۾ محمد وسيم جي گهر واري سان پنهنجي راءِ جو اظهار ڪري آئي ۽ اچي مون کي پنهنجي پسند جو ٻڌايائين. هڪ ٻن ملاقاتن ۾ جڏهن هڪ ٻئي سان بي تڪلف ٿياسين ته خير سان وسيم احمد بخاري پنهنجو تعارف ڪندي ٻڌايو ته هو بخاري جي ناتي ذات جو سيد ناهي. وڌيڪ هن ٻڌايو ته ڏيڍ صدي کن اڳ هن جا وڏا وڃ ايشيا جي

شهر بخارا مان لڏي اچي هندوستان ۾ رهيا هئا تنهن ڪري بخارا جي ناتي سان اسان بخاري سڏائيندا آهيون. پر جي توهان اسان سان رشتيداري ڪري رهيا آهيو ته توهان به سوچيو ۽ سمجھو. ڇاڪاڻ ته مان توهان کي پنهنجي وڏي ڀاءُ ۽ پيٽرن ۽ سهري سان ملائيندس جي اهي مون سان متفق راءِ ٿيا ته پوءِ رشتي کي پڪو ڪنداسين. محمد وسيم بخاري جون ڳالهيون سڀ بهتر هيون مگر ڳالهيون گهڻيون ڊريگهه واريون هيون. مون چيو خير آ توهان پنهنجو رشتو دل جمعي سان ڪريو.

ڪراچي ۾ هن جي عزيز ۽ اقارب سان دعوتون ميل ملاقاتون ٿيون. پر آخري وڏو مرحلو هو نٿي ضلعي وڃي وسيم صاحب جي سهري محترم عبدالحفيظ سان ملڻ جو. بهرحال هڪ ڏينهن ڪڍي اوڏانهن به وياسين. نٿي وڃي ڇا ڏسان ته گجي ڳوٺ جي بهراڙي ۾ هڪ مسجد اڏيو هڪ بزرگ شخص ويٺو آ. چوڌاري بهراڙي جي ماڻهن جا ٽولا کٽن تي ويٺا آهن. ڪجهه ماڻهون ڦراسين ۽ گلن تي حلقو لڳايو ويٺا آهن. مون وسيم صاحب کي چيو ته هن درگاه تي مون کي ڇو وٺي آيو آهين. ورائيائين ته هي درگاه ناهي بلڪه منهنجي سهري جو گهر آ. مون چوڌاري نظر ڦيرائي ڏٺم ته ماحول جو سمورو اسٽرڪچر درگاهي پيو لڳي. ٻاهريون ڏيک، مسجد جو سائو گمبذ چوڌاري ڪجين ۽ ناريلن جا وڻ، گهر جي پويان پاڻي جو وڏو تلاءُ، اڳ ۾ بيٺل ڳئون پڪريون، ڪڪڙ، مرغ، بدڪون، مور ۽ ڊيلون. پري دور نگاهه تائين ساوڪ ٻنيون ٻارا، مگر اوسي پاسي نڪو گهر هو نه ڪا جهوپڙي اسان لنگهي به واه جي ڪڙ تان آيا آهيون جي هي درگاه ناهي ته پوءِ هتي هيٺ حلقو لڳائي ماڻهو ڇو ويٺا آهن. بهرحال اڳتي وڃي ڏٺو ته هڪ سفيد پوش سفيد ريش بزرگ هستي پلٽي هڻي زمين تي ويٺو آهي. اسان کي جڏهن ويجهو ايندي ڏٺائين ته اتي بيٺو. هن جي پويان سموري خلق اتي

بيٺي. سڀني کي سولي سنڌي ۾ چيائين بابا ماني تيار آ ڪاڻي پوءِ وڃجو. بيٺي بيٺي هن وسيم صاحب جو تعارف پنهنجي مريدن سان ڪرايو ۽ پوءِ اسان کي پنهنجي حجري ۾ وٺي آيو وسيم صاحب منهنجو تعارف ساڻس ڪرايو ۽ هن سامهون بيٺل هستي جو تعارف ڪرائيندي چيو ته هي منهنجو سهرو عبدالحفيز شاه صاحب آهي. ٿوري جهٽ ۾ ٻاهر ماني لڳي ۽ هڪ ماڻهو اندر داخل ٿيو. شاه سائين سان سنڌي ٻوليءَ ۾ مخاطب ٿيندي چيائين سائين ماني لڳي وئي آهي. عبدالحفيز شاه اسان ٻنهي کي پاڻ سان گڏ دالي ۾ وٺي آيو. جڏهن ماني تان لتو لاهيو ته ڇا ڏسان ته وڏن ٿالن ۾ ڪرڙيون تريل پيون آهن ۽ هڪ ٿالھ ۾ تندوري مانيون رکيل هيون. عبدالحفيز شاه هيٺ ويهندي اسان کي به پنهنجي ڀر ۾ ويهڻ جو اشارو ڪيو. پاڻ هٿ ۾ هڪ ماني ڪٽي ان جي مٿان هڪ ڪرڙي رکندو هڪ هڪ ماڻهون جي هٿ ۾ ڏيندو ويو. جنهن کي وري ماڻهن تپال ڪري هر هڪ وٽ ماني هڪ ڪرڙي پهچائي. ماحول جو نظم و نسق ڏسي حيرانگي وٺي وئي کاڌ خوراڪ جي سادگي ماڻهن جو خاموشي ۽ سکون سان دسترخوان تي کاڌو نوش ڪرڻ، سچ پچ ته هي منظر مون کي محو حيرت ڪري ويو. ماني ڪاڻي تي پهري جي نماز شاه صاحب جي امامت ۾ ادا ڪئي سين تنهن بعد ڏھ پندرهن منٽ اسان جي ڪچهري ٿي جنهن ۾ ليمي جي ساون پنن جي ليمينڊ چانهه پي موڪلائي گهر روانا ٿياسين. موڪلائيندي مهل عبدالحفيز شاه وسيم صاحب کي منهنجي منهن تي چيو ته چوڪرو سنو آ مون کي وڻيو تون اهو رشتو ڀلي ڪر.

انچولي سوسائٽي فيڊرل بي ايريا جو بلاڪ سترهون ۽ بلاڪ ويهون هڪ ٻئي جي آمهون سامهون هئا. انچولي مين روڊ تي ٻنهي پاسي لڳاتار دڪان ڪلندا ويا ۽ اسان جي سامهون انهن جو سلسلو بلاڪ اڻويهين نور سوسائٽي تائين وڃي پهتو. ستر

واري ڏهاڪي ۾ سنڌ جي شهرن ۽ ضلعن مان اردو اسپيڪنگ ماڻهن هڪ سياسي و سماجي مفڪر جي شوشيلازي تي لڏ پلاڻ ڪري حيدرآباد ۽ ڪراچي ۾ اچي پنهنجيون رهائشون ۽ ڪاروبار قائم ڪيا. اهڙن سياسي محرڪات ۽ روين سبب نه رڳو ڪراچي شهر جي آبادي ۾ گهڻي ڀاڱي اضافو ٿيو بلڪه شهر جي ڪم ڪاروبار ۾ به وڏي پيماني تي واڌ ۽ ترقي ٿي. منهنجي ڀاءُ غلام اڪبر به پنهنجي دڪان تي گهڻي ڪم ڪار سبب هڪ ڪاريگر ۽ هڪ اڌ هيلپر رکيو. گروسري سيڌي سامان جي خريداري لاءِ پهريان آئون ايمپريس مارڪيٽ صدر يا جوڙيا بازار جونا مارڪيٽ ويندو هوس. مگر هاڻي شهر جي ڪاروبار ۾ وسعت آئي هئي تنهن جي نتيجي ۾ جيڪا ترقي واري لهر آئي تنهن ڪراچي جو مجموعي طور نقشو ئي مٽائي ڇڏيو. ان حقيقت ۾ ڪو شڪ شبهو ڪونهي ته ڪراچي ۾ اهڙي قسم جي ترقي ۾ پ پ پ سياسي پارٽي جيڪا ان وقت پنهنجي سياسي مضبوط اقتدار جي بنياد تي ملڪ جي اچي ڪاري جي مالڪ هئي. تنهن جي پاليسين جو وڏو هٿ هو. ڪراچي ۾ اهڙن سياسي و سماجي ڦيرين گهيرين جي ڪري فيڊرل بي ايريا ۾ ٻن وڏن تجارتي مرڪزن جو قيام عمل ۾ آيو. انهن ۾ هڪ ڪريم آباد جو مارڪيٽ هئو ۽ ٻيو واٽر پمپ جو مارڪيٽ. انهن ٻنهي مارڪيٽن جي ڪري اسان جي زندگي تي پڻ خوشگوار اثرات پيا. جن هول سيل شين جي خريد لاءِ صدر ۽ جوڙيا بازار وڃڻ پوندو هو سي پاڙي جي مارڪيٽ ۾ دستياب ٿيڻ لڳيون.

هڪ ڏينهن تي پهري جي نماز کان پوءِ مسجد جي هڪ پاسي وسيم صاحب ۽ منهنجي ڪچهري ٿي جنهن ۾ هن ٻڌايو ته اسان کي توهان جو رشتو قبول آهي مگر مهر عقد جو معاملو ۽ ڳالهه کي پڪو ڪرڻ لاءِ شام جو تون پنهنجي والده کي اسان جي گهر وٺي اچجان. شام جو اسان گهر جا ڀاتي رشتو پڪو

ڪرڻ لاءِ وسيم صاحب جي گهر وياسين هن پيري اسان جي آجيان نهايت سهڻي نموني ڪئي وئي. ٻن اڏائي ڪلاڪن جي ملاقات ۾ اسان رشتي جي سلسلي جي مڙني ڳالهين کي طئي ڪري ورتو ۽ شادي جي تاريخ 1975 جي مهڙين مهينن ۾ ٻڌڻ تي اتفاق ڪيوسين. شادي جي تاريخ طئي ٿيڻ کان پوءِ منهنجي والده ۽ مان ڏيب جي لٽي ڪپڙي جي خريداري ۽ ٻين ڪم ڪارن ۾ لڳي وياسين. ڪراچي جي شهر ۾ ان زماني ۾ الله کان سواءِ اسان جو ٻيو ڪو نه هو. تنهنڪري اسان جون اڪثر شامون ڪراچي جي جامع ڪلات مارڪيٽ ۽ صدر بازار ۾ خريداري پنيان گذرنديون هيون. دير ٿي ويندي هئي ته ايندريو چرچ جي سامهون عبدالله هارون روڊ تي ڪيفي جارج تان رات جي ماني کائي پوءِ گهر موٽندا هئاسين. سون جي ڳهن ڳنن جي جوڙائي لاڙڪاڻي مان عبدالله سوناري کان ڪرائي سين. رب جي فضل و ڪرم سان سڀ تياريون مڪمل ٿي ويون. شادي جي موقعي تي منهنجي لاءِ سڀ کان وڏي خوشي جي ڳالهه اها هئي ته منهنجا سڀئي دل گهريا دوست ۽ احباب ڪراچي اچي شادي ۾ شريڪ ٿيا ها جن ۾ سڀ کان وڌيڪ محترم ۽ محبوب هستيون منهنجو چاچو غلام حسين، استاد محترم غلام الله شيخ منهنجي وڏي پيڻ ۽ منهنجو وڏو سئوٽ پيڻيئو محمد عمر پنهنجي اولاد سميت اچي شريڪ ٿيا هئا. ڪاليج جي استاف ۽ پروفيسرس جي شرڪت سان شادي جي محفل ۾ رونق برپا ٿي وئي هئي. زندگي ان جا ڳانڍاپا ان جون خوشيون قدرت جي طرفان انسان لاءِ هڪ انمول تحفو آهن. انسان جو ڪردار رڳو ايترو آهي ته هو خوشين جو لطف وٺي. انهن کي پنهنجي اندر ۾ سانڍي رکي ۽ زندگي عمل سان ٺهي ٿي ۽ مان عملي زندگي گذارڻ جو ننڍي لاکون عادي ٿي چڪو هوس. منهنجي نظر ۽ نگاهه ۾ سواءِ عمل جي زندگي ۾ ڪو ٻيو دڳ هئو ئي ڪو نه.

اهي ئي منهنجا ارادا هئا ۽ اهو ئي منهنجو ايمان هو. نئين شادي
شده زندگي ڪيترن معنائن ۾ خوشين سان مالا مال ۽ مزين
هئي. نوان احساس نيون خوشيون نوان خيال ۽ نئين زندگي
ائين پئي محسوس ٿيو جڻ اهو سڀ ڪجهه ڏاج ۾ آيو آهي. تن
مهينن کان پوءِ گرمين جون موڪلون شروع ٿيون. پنهنجي گهر
جي پاتين کي لاڙڪاڻي ساهه سيباڻي وٺي آيس. لاڙڪاڻي جون
گرميون ڪراچي جي ڄاڻي ماڻهو لاءِ ڪيترو مشڪل ٿي سگهن
ٿيون ان جو مون کي اندازو هئو پر منهنجي گهر واري لاءِ هتان
جي گرمي هڪ وڏو مسئلو هو البتہ ان وقت سنڌ ۾
اليڪٽريڪسٽي جو ڪو مسئلو ڪو نه هوندو هو تنهن ڪري هر
موسم سان منهن ڏيڻ آسان هئو. زندگي جو ڪبهي غم ڪبهي
خوشي وارو تماشو جاري رهيو ۽ خير سان گرمين جا ڏکيا ڏينهن
گذاري ڪراچي موٽي آياسين.

آتم ڪٿاڪاري ۽ تعليم جا مرحلا

منهنجي نظر ۾ پنهنجو پاڻ تي لکڻ سڀ کان ڏکيو ڪم آهي، افسانوي ادب ناول نگاري، ڊرامه نويسي، يا ڪهاڻيڪاري جي موضوعات تي قلم ڪاري ڪرڻ نسبتن سهنجو ڪم آهي. ڇاڪاڻ ته قلمڪار انهن موضوعات جي پلاٽن جو بنياد ان جي تشڪيل ڪن. مقرر اصولن کي نظر رکي ڪري ٿو. هن قسم جي ادب جي اصناف ۾ قلم ڪار اُهي ڪردار چٽي ٿو جيڪي ممڪنات جي حدن اندر رهي نڪرجن ٿا، يا ايئن چئجي ته قلم ڪار اُهي ڳالهيون بيان ڪري ٿو جيڪي سماج ۽ معاشري ۾ ٿي سگهن ٿيون ۽ وري آسان جو ڪامن سينس انهن کي مڃي سگهي ٿو ته واقعي قلمڪار جيڪي ڪجهه تخليق ڪيو آهي يا ان پٺيان جيڪي هو ميسيج ڇڏي ٿو، سو ضرور سچ هوندو، وڌيڪ سمجهڻ لاءِ ايترو چئي سگهجي ٿو ته افسانوي ادب ۾ قلمڪار پنهنجا ڪردار سامهون آڻي انهن کان جيڪي سماجي، معاشرتي، نفسياتي يا ڊيگر علوم ۽ موضوعات تي مبني اصلاحي يا غير اصلاحي پيغام ڏيڻ چاهي ٿو سو ممڪن طور سماج قبول ڪري ۽ سچ اهو آهي ته انهيءَ بنياد تي سماج کيس تخليقڪار سمجهي ٿو، مگر آتم ڪهاڻوي ادب جي قلمڪار کي منهنجي نظر ۾ تخليقڪار چئي نه ٿو سگهجي ڇاڪاڻ جو هو آتم ڪهاڻي لکڻ وقت نه واقعا تخليق ڪري ٿو، نه ئي پنهنجي مرضيءَ سان ڪردار تخليق ڪري ٿو، پنهنجي آتم ڪٿا ۾ جيڪي ڪردار سامهون آهي سو هو پاڻ آهي، ان سلسلي ۾ ڪهاڻي جي پلاٽ جو اسٽرڪچر به هو پاڻ تشڪيل نه ٿو ڏئي، پنهنجي جنم ڪٿا ۾ هو اهو ڪجهه بيان ڪري ٿو جيڪي ڪجهه هن جي زندگيءَ ۾ مٿس حقيقي طور وهيو واپريو ۽ گذريو آهي، هو پنهنجي زندگيءَ جي ڪٿا ڪاري به اهڙي ڪرڻ جو پابند رهي ٿو. جنهن جو بنياد محض سچ تي آهي، ان بنياد ۽ بنياد جي سٽاءَ تي

پنهنجي زندگي جي سچائن کي لکڻ واري کي سادن لفظن ۾ هڪ ليکڪ چئي سگهجي ٿو.

افسانوي ادب ۾ ڪردار نگاري واقعات نگاري توڙي ڪهاڻي يا قصي جو پلاٽ ۽ حقائق سڀ فرضي ٿي سگهن ٿا مگر ليکڪ پنهنجي مرڪزي خيال، سماج جي سچائين ۽ حقائق کي پڙهندڙن جي سامهون آڻيندو آهي. باقي ڪهاڻيءَ جو سڄو مصلحو فرضي ۽ تخيلائي هوندو آهي. تنهن ڪري ان قسم جي تخليق ڪيل ادب کي تخليقي ادب چئبو آهي، اهڙو ادب بائيوگرافڪل اسٽوري رائٽنگ جو حصو سڏجڻ ۽ سمجهڻ جي لائق نه هوندو آهي. مون پنهنجي آتم ڪٿا، سرجڻ وقت پنهنجي زندگيءَ متعلق جيڪي ڪجهه لکيو آهي، يا لکڻ گهران ٿو، اُن ۾ ڪو به واقعو ڪردار يا ڳالهه فرضي يا تخليقي نه آهي، هي منهنجي ڪٿا يا منهنجي ڪهاڻي منهنجي زندگيءَ جو حقيقي روپ آهي، ۽ مان زندگيءَ جي ڪهاڻيءَ کي قرطاس تي رڳو ان مقصد خاطر تحرير ڪريان ٿو ته جيئن پنهنجي نسل يا ايندڙ نسل کي ميسيج ڏئي سگهان ته حقيقي زندگي ڇا ٿيندي آهي؟ ڪاميابيون ناڪاميون ڇا ٿينديون آهن، يا زندگيءَ کي ڪامياب بنائڻ لاءِ ڪيتري قدر جدوجهد ڪرڻي پوندي آهي، يا انسان کي پنهنجي زندگيءَ جي سنگين معاملن سان ڪيئن جوجهڻو پوندو آهي.

گرمي جون موڪلون گذاري ڪراچي پهتاسين ۽ پنهنجي زندگيءَ جي معمولات ۾ مصروف ٿي وياسين. جڏهن اسان وسيم صاحب سان رشتي جون ڳالهيون مڪمل طور طئه ڪري چڪا هئاسين ته اُن مهل منهنجي ٿيڻ واري گهر واري مئٽرڪ پاس ڪري چڪي هئي ۽ محمد وسيم شادي ٿيڻ تائين پنهنجي ڌيءَ کي وڌيڪ پڙهائڻ جو عمل روڪي ڇڏيو هو. آئون پنهنجي ۽ پنهنجي گهر جي ڀاتين لاءِ بهتر کان بهتر تعليم جي حصول جو حامي ۽ قائل هوس. تنهن ڪري مون ڪراچي انٽرميڊيئٽ بورڊ جي لاءِ

مطلوب ڪتابن جي ڪورس جو بندوبست ڪيو ۽ ان سان گڏ پنهنجي گهر واريءَ کي سنڌي ٻولي سيکارڻ، سنڌي ڪتاب پڙهڻ ۽ سنڌي لکڻ پٺيان ڪوششون تيز ڪري ڇڏيم، الله رب العزت جي ڪرم سان 31 ڊسمبر 1976ع تي اسان جي گهر نياڻي جي ولادت ٿي. ٻاجهاري جا ٿورا مڃيندي مٺايون ورهايون سين، اولاد جي سلسلي ۾ اسان نهايت خوشنصيب هئاسين، ٻن ٻن سالن پٺيان بيبي، بابو، بيبي، بابو سان رب سائين اسان جون جهوليون پريندو ويو. ٻه ٻار لاڙڪاڻي ۾ ڄاوا ۽ ٽي ٻار ڪراچيءَ ۾، اسان جي زندگيءَ ۾ خوشين جي حد ڪانه هئي، زندگيءَ ۾ منهنجو ۽ منهنجي گهر واريءَ جو فوڪس تعليم جي حصول پٺيان گهڻو رهيو آهي. زندگيءَ جي ڊڪ ڊوڙ ۾ منهنجي گهر واري گهر مڙني ذميدارين ۾ منهنجو گهڻي کان گهڻو ساٿ ڏيندي رهي آهي. منهنجي والده اسان جي زندگيءَ ۾ هر وقت هر مرحلي ۽ مسئلي ۾ نه رڳو پنهنجو ڪردار نڀائيندي هئي بلڪه پنهنجي دعائن ۽ عملي ڪردار سان به اسان جي زندگيءَ ۾ آسانيون پيدا ڪندي هئي. مان عرض ڪري چڪو آهيان، ته منهنجي گهر واريءَ کي سنڌي ٻولي ڪانه ايندي هئي. پر جي انسان ايتار محبت ۽ هم آهنگي کي پنهنجو شعار بڻائي ٿو ته زندگيءَ جي مڙني مسئلن کي وڏي سهنجائيءَ سام منهن ڏئي سگهجي ٿو.

انٽر ميڊيٽ جي تعليم مڪمل ڪرڻ سان گڏوگڏ منهنجي گهر واري سنڌي ٻوليءَ ۾ پنهنجو استعداد وڌائيندي بي مثال ڪاميابيون ماڻيون، انٽر ميڊيٽ جو امتحان پرائيو ۽ اميدوار جي حيثيت سان پاس ڪرڻ کان پوءِ هن يونيورسٽي آف ڪراچيءَ مان خانگي طور گريجوئيشن به ڪري ورتي.

زندگيءَ ۾ وڌ ۾ وڌ اسان جو فوڪس تعليم جي حصول تي هوندو هو، منهنجي گهر واري شادي کان اڳ جڏهن اسڪول ۾ پڙهندي هئي ته نصابي سرگرمين سان گڏ غير نصابي سرگرمين ۾

به حصو وٺندي هئي، تقرير ڪرڻ جو هنر به هن اسڪول مان سکيو هو. هن جي اهڙي قسم جون سرگرميون جو تجربو، اسان جي ٻارن جي تعليم ۽ تربيت جي سلسلي ۾ معان ۽ مددگار ثابت ٿيو، اسان جي ٽن وڏن ٻارن جي تعليم انچولي سوسائٽيءَ جي سرڪاري ۽ خانگي اسڪولن ۾ شروع ٿي، ڪي جي اسڪولنگ پوري ڪرڻ کان پوءِ وڏي ڌي رابع بلاڪ سترهين جي سرڪاري اسڪول ۾ زير تعليم رهي. امجد ۽ فرحان هڪ ٻئي پٺيان پهريون پرائيويت اسڪول جناح ماڊل ڪنڊر ڪارٽن اسڪول ۾ پڙهيا، اسڪول جي تعليم کان علاوه ديني تعليم لاءِ به اسان پنهنجي ٻارن کي تيار ڪيو، نياڻيون پنهنجي نانيءَ جي گهر ۾ پنهنجي ناني ۽ پڙنانيءَ کان سڀارا ۽ قرآن پڙهنديون هيون، ڇوڪرا، انچولي سوسائٽي واري مسجد ۾ قائم مدرسي ۾ ديني تعليم پرائيندا رهيا.

انچولي سوسائٽيءَ ۾ رهڻ دوران مون کي پنهنجي تعليم جو فڪر به رهندو هو، انهيءَ ڏس ۾ منهنجا رابطا محترم پروفيسر اياز حسين قادريءَ سان مسلسل رهندا هئا، توڙي جو ڪڏهن هاڻ منهنجي بدلي گورنمينٽ لياري ڪاليج کان گورنمينٽ دهلي ڪاليج فيڊرل بي ايريا بي ڪريم آباد ۾ ٿي چڪي هئي، پروفيسر اياز حسين قادري صاحب کي جيئن ئي يونيورسٽي آف ڪراچي کان پي ايڇ ڊي جي ڊگري ايوارڊ ٿي ته مون به هوشيارِي ورتي هن جي صلاح سان مقرر ڪيل موضوع لاڙڪاڻي ضلعي جي ادبي تاريخ تي لکيل سيناپسز ڪڍي ڪراچي يونيورسٽيءَ جي سنڌي ڊپارٽمينٽ ۾ سائين جن کي مبارڪ باد چوڻ پهتس ۽ پنهنجي موضوع وارو ڪاپارو پڻ ڏيکاريم. هُن مهربان به پنهنجي واعدي کي پاڻي ڏيندي منهنجي موضوع جا وچور سناسپز ۽ مطالعي لاءِ گهربل ڪتاب ۽ ڪتابن جي حصول لاءِ لائبريرين جون فهرستون ڏسي چيو ته تنهنجو ڪم بلڪل صحيح سمت ۾ آهي. مگر مان هن جي نوڪ پلڪ درست ڪري توکي ڏيندس ته پوءِ تون

ان کي ريرائيٽ ڪري ڏجانءِ ته مان تنهنجي اير فل ۾ رجسٽريشن ڪرائيندس.

گورنمينٽ دهلي ڪاليج ۾ رهي، مون گورنمينٽ لياري ڪاليج ۾ جن زائد نصابي سرگرمين ۾ مصروف رهيو هوس. تن جو ذڪر مون دهلي ڪاليج جي پرنسپل محمد يوسف ميمڻ سان ان نيت سان ڪيو ته هو جيڪي اسائينمينٽس ڏيوتي طور ڏيڻ چاهي ته مون کي ڏئي سگهي. پرنسپل محمد يوسف ڪراچيءَ جو ميجل ۽ معروف فزڪس جو استاد هو. امتحان جي سيزن ۾ هن صاحب سان بورڊ آف انٽر ميڊيٽ ۾ اڪثر ملاقات ٿيندي هئي، جتي هو پيپرن جي چيڪنگ جي عمل دوران اسان پيپر چيڪرس جي گروپ جو هيڊ چيڪر مقرر ٿي ايندو هو. منهنجي نظر ۾ هو هڪ اهڙي شخصيت جو مالڪ هو جنهن کان اسان کي سکڻ ۽ حاصل ڪرڻ لاءِ گهڻو ڪجهه موجود هيو. مسٽر محمد يوسف شڪل ۽ صورت ۾ سهڻو، سباجهڙو ۽ ڏاهو انسان پيو لڳندو هو. مان هميشه اُن گمان ۾ هوندو هوس ته هو سنڌي آهي، تنهن ڪري ڪوشش ڪري مان جڏهن وٽس پيپر ۾ ڏنل مارڪن جون غلطيون درست ڪرائڻ لاءِ دستخط وٺندو هوس ته ساڻس سنڌيءَ ۾ ڳالهائيندو هوس، جواب ۾ هو بهترين سنڌي ۾ ڳالهائيندو هوس. اها حقيقت مون تي دهلي ڪاليج ۾ اچي ڪلي ته هو گجراتي ميمڻ آهي. محمد يوسف صاحب دهلي ڪاليج ۾ مون کي آجيان ڪئي ۽ مرندي گهڙي تائين هو مون تي مهربان رهيو، مرحوم 55 سالن جي عمر ۾ بلڊ ڪينسر جي موذي مرض جي ور چڙهي ويو، سندس وفات کان پوءِ ڪاليج جي پرنسپل جي چارج عبدالعزيز ڪٽري سنڀالي. گورنمينٽ دهلي ڪاليج ۾ ڪراچيءَ جي بهترين استادن جي ٽيم هوندي هئي، جن ۾ عالم، اديب، شاعر ۽ ڊرامانويسن سان گڏ بهترين پيپر سيٽرس، بهترين ممتحن سائنسٽس ۽ ٽيوٽرس موجود هئا، اهڙي قابل استادن جي ماحول ۾ اسان جهڙن کي سکڻ

لاءِ نه رڳو گهڻو ڪجهه هو پر پنهنجي اولاد کي اهڙي ماحول ۾ تعليم وٺرائڻ جو پڻ بهترين موقعو هو.

مان سڀوا ڪنج ۾ جڏهن رهندو هوس تڏهن محترم اياز حسين قادري سان گڏجي ريڊيو پاڪستان ويندو هوس جتي هو سُني پئمڻت جي عيوض ادبي پروگرام ڪندو هو. قادري صاحب نئين تهئيءَ کي همٿائڻ جي تات ۾ لڪندو رهندو هو. مون کي به پاڻ سان ان ڪري گڏ رکندو هو ته جيئن منهنجي سُني تربيت ٿي سگهي. جڏهن به مان ساڻس ڊگهي واڪ تي ڪوئٽس روڊ يا ڪنهن ٻي پاسي ويندو هوس ته هو مون کي پنهنجي زندگيءَ جي تجربن ۽ فھر و فڪر جو دل کولي اظهار ڪندو هو. هُن صاحب عالي مرتبت جي سمجھ سڀاءُ، فڪر ۽ فراست مان ڪيترائي انمول موتي هٿ ڪري مون پنهنجي زندگيءَ کي سنواريو. ڊاڪٽر اياز حسين قادري نه رڳو يونيورسٽيءَ ۾ منهنجو ڊائريڪٽر اعليٰ تعليم هو مگر هو منهنجو هڪ محسن ۽ هادي پڻ هو.

دهلي ڪاليج جي استادن جي گروپ مان منهنجو گهڻو تڻو واسطو لٽريچر گروپ جي استادن سان رهندو هو. جن ۾ ليبرل سوچ رکندڙن جي اڪثريت هئي. انهن دوستن منهنجي زندگيءَ جي پسمنظر ۾ لکيل ڪهاڻي ساوا بادام ۽ ليبر يونين ازم جي ڪٽا، روسي لٽريچر ۽ خليل جبران جي تخليقات جي اڀياس وغيره جو ٻڌي اندازو لڳايو هو ته مان به ڪو پڪو ليبرل آهيان. انگريزيءَ جو پروفيسر شاعر حسن اڪبر ڪمال ۽ انگريزيءَ جو پروفيسر ۽ ٽي وي ڊرامه نويس نسيم احمد نيشو فوز ۽ اردو جو پروفيسر قيصر امام گيلاني منهنجي گهڻو ويجهو اچي ويا هئا. ان جو وڏو سبب اهو هو ته هو ڪاليج جي مئگزين جي انگريزي اردو ۽ سنڌي سيڪشن جي سهيڙپ ۽ ڇپائيءَ جي ڪم ۾ اسان هڪ ٻئي سان اڪثر له وچڙ ۾ رهندا هئاسين، فزڪس جو پروفيسر نعيم علي خان جيڪو هر گهڙي هر وقت اسٽوڊنٽس جي سماجي،

فلاحِي ۽ تعليمي خدمات ۾ مصروف رهندو هو. هڪ بهترين آرٽيسٽڪ مائينڊيڊ، بهترين قوتو گرافر، بهترين سائنس ايوينٽ پروگرامر ۽ ڪاليج جو ٽوٽر آرگنائيزر هو، سو ڪاليج جي مئگزين جي ڇپائي جا سمورا امور اڪلائيندو هو. ميڊم شهنواز اردو جي پروفيسر اسان جي لٽري گروپ جي ڪاڏي پيٽي، ناشتي پاڻي وغيره جي آرگنائيزر هوندي هئي. ۽ بهترين ڪاڏا تيار ڪرڻ سندس ڏاڻي هت جو ڪم هوندو هو.

ڪاليج جي مئگزين جي اردو سيڪشن ۾ هوءَ جيلاني صاحب جي معاونت ڪندي هئي، ماضيءَ ۾ پروفيسر حسن اڪبر ميڊم شهنواز ۽ منهنجو تعلق سکر ضلعي سان رهيو هو. تنهن ڪري اسان هڪ ٻئي جي گهڻو ويجهڻ ٿي ويا هئاسين، اسان ٽيئي فيڊرل بي ايريا ۾ هڪ ئي پاڙي ۾ هڪ اڌ گهٽيءَ جي فرق سان رهندا هئاسين، تنهن ڪري ڪاليج اچڻ وڃڻ ۾ پڻ اسان جو اڪثر ساٿ رهندو هو ۽ هڪ ٻئي جي گهرو پروگرامن، نجِي گڏجاڻين ۽ ڪم ڪارن ۾ به اسان جو ساٿ رهندو هو.

پي ايڇ ڊي لاءِ تياري

1985ع ڪراچي يونيورسٽي ۾ ايم فل لاءِ ڊاڪٽر اياز حسين قادري جي نگراني ۾ منهنجي رجسٽريشن جو مرحلو مڪمل ٿيو ته مون پنهنجي مطالعي کي شروع ڪندي موضوع لاءِ گهربل مواد جمع ڪرڻ جي ڪم کي لڳي ويس. لاڙڪاڻي ۾ رهائش دوران مون پنهنجي پسند جي موضوع تي اڳواٽ ٽي چڱو مواد جمع ڪيو هو. دوست بشير احمد شاد ۽ مسٽر مهتاب تنيي ان سلسلي ۾ مون سان ڪافي تعاون ڪيو هو. محترم مهتاب تنيي جو والد مرحوم پروفيسر الله بخش تنيو آرٽس اينڊ ڪامرس ڪاليج لاڙڪاڻي ۾ سنڌي مضمون جو استاد هوندو هو ۽ کيس لاڙڪاڻي جي ادبي تاريخ ۾ وڏي دلچسپي هوندي هئي. اسان ڪائونسل گهڻي رهنمائي حاصل ڪئي هئي. پراڻي زماني جو ماڻهو هو سندس انهن عالمن ۽ اديبن سان به تعلقات ۽ دوستيون هيون جيڪي سنڌي ادب ۽ تاريخ جا سرچڻهار هئا ۽ ورهاڱي کان پوءِ ڀارت هليا ويا هئا. سندس اهي دوست هندوستان مان الله بخش تنيي صاحب کي پنهنجا نوان ڪتاب ۽ ٻيون ادبي ڪاوشون موڪليندا رهندا هئا. وفات کان پوءِ سندس لائق فرزند مهتاب تنيي سان انهن عالمن ۽ اديبن جو ناتو ڳنڍيو رهيو. تنهن ڪري لاڙڪاڻي جي علمي ادبي تاريخ جي سلسلي ۾ مسٽر مهتاب وٽ جيڪي نوان ڪتاب ۽ ادبي مواد جمع ٿيندو هو ته مسٽر مهتاب اهي دل کولي مون کي مطالعي لاءِ ڏيندو هو. ورهاڱي کان اڳ جي عالمن، شاعرن ۽ اديبن جو جيڪو مواد مون وٽ جمع ٿيو هو تنهن کي تاريخ وار ترتيب ۾ آڻي پنهنجي نگران ڊاڪٽر اياز حسين کي ڪراچي يونيورسٽي ۾ ڏيکارڻ لاءِ کڻي ويس. قادري صاحب کي منهنجو ڪم وڻيو، ۽ صلاح ڏيندي چيائين تنهنجو ڪم ڏسڻ لاءِ مون کي سڪون ۽ ايڪانت وارو

ماحول گهرجي تنهن ڪري اڳتي جيڪو ڪم ڪرين اهو ڏيکارڻ لاءِ منهنجي گهر ايندو ڪر تان ته فائل ۽ پنا سڀ محفوظ رهن. ٻن ايڏائي مهينن کان پوءِ هڪ آچر جي شام جو ڪجهه ادبي ميٽري چونڊي ڪڍي آئون سندس آرام باغ واري گهر پهتس. جتي نه رڳو منهنجو ڪم ڏٺائين بلڪ پنهنجي لائبريري مان به مضمون جي مطابقت سان ڪجهه ڪتاب عنايت ڪيائين جن ۾ ڀارت جي عالمن ۽ اديبن جا تازه ڪتاب شامل هئا ۽ انهن عالمن ۽ اديبن جو تعلق لاڙڪاڻي سان هو جن ۾ پروفيسر ڊاڪٽر ارجن شاد ۽ پروفيسر رام پنچواڻي شامل هئا.

مون وٽ گهر ۾ ڍنگ جي ڪا رائيٽنگ ٽيبل يا ڪرسي ڪا نه هئي سو آرام باغ مان وڃي وٺي آيس ۽ موضوع تي لکڻ جي ڪم ۽ مواد ڪٺي ڪرڻ جي ڪوشش ڪي مون اڳ کان اڳرو ڪري ڇڏيو. چئن پنجن مهينن کان پوءِ مون وٽ جيڪا ادبي سهيڙ ٿي تنهن جي بنياد تي لاڙڪاڻي جو تهذيبي، تاريخي پس منظر ۽ جياگرافيڪل بيهڪ تي مقالا لکي تيار ڪيم ۽ ان سان گڏ مضمون جو ڀاڱيوار وچور ۽ فهرستن کي نئين سر ترتيب ڏئي ڊاڪٽر اياز حسين قادري صاحب کي فون ڪيم ته موضوع متعلق جيڪو انٽروڊڪٽري ڪم ڪيو آهي سو کيس ڏيکارڻ چاهيان ٿو. قادري صاحب پنهنجي گهر تي شام جو گڏجاڻي جي اجازت ڏني. مقرر ڪيل وقت مطابق سندس گهر ويس.

سائين جو گهر هڪ عجيب رومانٽڪ روڊ تي هئو. مان گرد و نواه جي ماحول کان نه رڳو واقف هوس پر ان ۾ گهمندي ڦرندي مون کي عجيب سرور ايندو هو. رام باغ روڊ دراصل ڪراچي جي گاڏي کاتي جي اتر اوڀر ۾ هو. گاڏي کاتو ڪراچي جي تاريخ جي قديم مشهور ڪچهري روڊ جي وچ ۾ هن وقت به موجود آهي. هن علائقي ۾ قانون جي ڪتابن جا وڪرو گهر

هوندا هئا. ڪنهن زماني ۾ شيخ عبدالمجيد سنڌي ۽ فتح محمد سيوهاڻي به هن علائقي ۾ رهندا هئا جن وٽ سنڌ جي عالمن اديبن جون محفلون ۽ ڪچهريون ٿينديون رهنديون هيون. پهرين ڪل سنڌ ادبي ڪانفرنس جي منصوبابندي به ڪراچي جي هن علائقي ۾ ٿي هئي. ڪراچي جي خوشبو ڳلي (Perume Street) هن وقت به موجود آهي. ان ڳلي جو روماتڪ ماحول ۽ پراسراريت پنهنجي جاءِ تي ايندي ويندي جي ذهن تي سحر طاري ڪري ڇڏيندي آهي. هڪ پيري منهنجو دلي دوست بشير احمد شاد ڪراچي کان مون وٽ آيو هو. گهمندي گهمائيندي اوڙي پاڙي جو چڪر ڪرائيندي مون کيس اچي بوتل ڳلي جو سير ڪرايم. هر قسم جون، هر رنگ جون، هر سائڙ جون ۽ هزارين ڊزائن جون بوتلون ڏسندا چئو طرف پڪڙيل خوشبويات جو واس وٺندا جڏهن هڪ ڇيڙي کان ٻئي ڇيڙي پهتاسين ته شاد صاحب مون سان پنهنجي خيال جو اظهار ڪندي چوڻ لڳو ته يار هن ڳلي تي ته پي ايڇ ڊي ڪري سگهجي ٿي. مون کيس چيو ته ريسرچ جو موضوع ڇا ٿيندو. ساهي پري چوڻ لڳو موضوع ٿيندو تحريڪ آزادي ۾ بوتل ڳلي جو حصو. بهر حال بشير احمد تي بوتل ڳلي جي پراسراريت ۽ خوشبوعات جو جيڪو اثر مرتب ٿيو هو تنهن جو هن اظهار اهڙن لفظن ۾ ڪيو.

قادري صاحب جو فليٽ چوٿين منزل تي هو روڊ جي ٻنهي پاسن تي هيٺ هوميوپيٿڪ دوائن جا دڪان هئا. قادري صاحب جي گهر وڃڻ لاءِ ڪاٺ جي لچڪيدار ڏاڪڻيون پار ڪرڻيون پونديون هيون جيڪي چڱيون پليون حالت زار ۽ زبوني کي پهچي چڪيون هيون. قادري صاحب جو فليٽ آخري منزل تي هو ۽ کيس فليٽ جي ڪوئي جو بينيفٽ حاصل هو جنهن تي هڪ اڌ ڪرو ۽ کليل آڱر هو جنهن ۾ عباس عملدار جو جهنڊو لڳو پيو هوندو هو. آڱر ۾ بيهي پاڪستان چونڪ ڏي

نگاهه ڪندو هوس ته سيوا ڪنج هاسٽل جون بالڪونيون نظر اينديون هيون جتي ڏهه ٻارهن سال اڳ اسان بيهي ارد گرد جي ماحول جو جائزو وٺندا ۽ هوا خوري ڪندا هئاسين. قادري صاحب مون کي پنهنجي اوطاق ۾ ويهاري وڃي چانهه پاڻي جو بندوبست ڪندو هو ناشتي پاڻي کان پوءِ منهنجي مضمون جا فائل ڏسندو هو. ڪميون خاميون ۽ قص و ناقص مٽيريل جي باري ۾ نشاندهي ڪندو هو تحقيقي ڪم ۽ لکڻ جي اصولن معيارن ۽ حوالن وٺڻ جي ڦاٽڻ متعلق ڪارآمد معلومات فراهم ڪري آئينده ملاقات جو ٽائم ٽيبل ڏيندو هو.

محمد وسيم بخاري

جن شخصيات جي ڏاهپ علم ۽ اعليٰ ڪردار مون کي متاثر ڪيو، تن ۾ ڊاڪٽر اياز حسين قادري، پروفيسر عبدالمنان چانڊيو، پروفيسر عبدالله جاويد ۽ سيد عبدالحفيز شاهه نٿي گڏجي وارو شامل آهن. محمد وسيم بخاري ڪراچيءَ وارو به انهن شخصيات مان هڪ هو، جنهن جي سچي ۽ ڪري ڪردار نه رڳو مون کي متاثر ڪيو پر ان جي سهڻي سلوڪ ۽ سادگي منهنجي ناتوان زندگيءَ کي وڏي توانائي پڻ بخشي. 1973ع جي سرءُ جي مند ۾ هن صاحب سان ملاقات ان وقت ٿي جڏهن مان پنهنجي دوست ظهيرالدين صديقي جي اوطاق تي ويٺو هوس. ماهه و سال جي لحاظ کان هن جي عمر عزيز منهنجي والد جيتري هئي پر هن جي سلوڪ گفتگو ۽ پيش اچڻ جي طور ۽ طريقي مون کي گهڻو متاثر ڪيو. اها هن جي ذاتي خوبي هئي جو هو ندين سان ملڻ وقت ننڍو ٿي بيهندو هو ۽ انهن سان سهڻي نموني معاملو فهمي ڪندو هو ۽ نئين ٿيڻ واري سان انهن جي سوچ ۽ قد مطابق پيش ايندو هو.

محرم جا ڏينهن هئا، ظهير الدين صديقي مون کي به ٽي ڏينهن اڳواڻ دعوت ڏني هئي ته آچر جي شام جو ٽيپهري جي نماز کان پوءِ منهنجي گهر ۾ حليم جي دعوت آهي. تنهن ڪري تون ضرور اچجانءِ ان وقت مان اين اي ڊي ڪاليج جي هاسٽل سيواڪنج ۾ مقيم هوس. مان شام جو مقرر وقت تي ظهيرالدين جي اوطاق تي پهچي ويس. منهنجي ڀرسان نشست تي ويٺل هڪ بزرگ شخص سان تعارف ڪرائيندي مسٽر ظهيرالدين ٻڌايو ته هي محمد وسيم بخاري آهي، منهنجو عزيز دوست ۽ پاڙيسري آهي. سلام دعا ٿي، همراهه جي تن تي شيرواني مٿي تي جناح ڪپ، هيٺ تي پاجامو ۽ هٿ ۾ واڪنگ اسٽڪ ڏسي مون کي لمحا هن

ڪي نظر انداز ڪيو، مگر جڏهن تبيل تاڪ دوران هن گفتگو ڪئي ته ايئن لڳو ته هي بزرگ عصر حاضر جي مڙني معاملات جو ادراڪ رکي ٿو. گفتگو دوران هو پنهنجي واڪنگ اسٽڪ کي گهمائيندو پئي رهيو ۽ پنهنجون نظرون اسٽڪ جي ڦرندڙ گهرندڙ پوزيشن تي ڄمائي ويٺو رهيو، سندس انداز گفتگو مان ايئن پئي لڳو ته جڻ هو حفظ ڪيل ڳالهيون پيو بيان ڪري، جڏهن ساڻس ٻي ملاقات ٿي تڏهن هن جي جسم تي سفيد رنگ جو ڪٽو پاجامو پهريل هو کيس مٿي تي جناح ڪپ هئي، هڪ هٿ ۾ اسٽڪ ۽ ٻي هٿ ۾ ويڙهيل سيڙهيل جسارت اخبار هئي. محفل ۾ جڏهن به ڳالهائڻ جو کيس موقعو مليو ٿي تنهن ۾ هن جيڪا گفتگو ڪئي سان نه رڳو اپڊيٽ هئي پر منهنجي لاءِ بهترين معلومات به هئي. تن چئن ملاقاتن کان پوءِ تقريبن هن سان منهنجي دوستي ٿي وئي، دراصل مان وڏي عمر جي علمي، و ادبي استعداد جي اشخاص کان ڄاڻ حاصل ڪرڻ جي غرض سان دوستي ڳنڍڻ ۾ ڪو عار نه سمجهندو هوس. ساڳئي ئي سال سيوا ڪنج هاسٽل ڇڏڻ وقت مون کي ڪنهن مناسب ۽ پنهنجي پهچ مطابق رهائش جي ضرورت پئي ته محمد وسيم بخاري پنهنجي گهر جي مٿان اڏيل پهرين منزل تي نهايت مناسب مسواڙ تي جاءِ فراهم ڪرڻ جي آڇ ڪئي. جڏهن مان سندس فرسٽ فلور تي منتقل ٿيس تڏهن هن منهنجو هر طرح سان خيال رکيو. محمد وسيم پنهنجي عادت کان مجبور هوندو هو ته ماڻهن کي ڄاڻي بجهلي هر ويلي جي نماز ۾ شريڪ ڪري، تنهن ڪري بانگ ٻڌي گهران نڪرندو هو ته مسجد پهچڻ تائين گهڻين ۾ حي علي الصلوات جون صدائون ڏيندو ويندو هو.

ديني ۽ مذهبي لحاظ کان هن جون گهڻيون عادتون سائين ابوالخير فيض محمد سيال جهڙيون هيون. منهنجو مشاهدو هو ته هن جي انهن عادتن پٺيان ثواب ڪمائڻ واري نيت ڪانه هوندي هئي. مگر هو فهم قرآن مطابق نهي عن المنكر جي حڪم تي

تعميل ڪندو هو، هو نيڪ طبيعت ۽ نيڪ خيالن جو مالڪ هو، هر هڪ سان ميل ملاقات ۾ دين مطابق معمولو ڪندو هو. ملڻ ڪرڻ ۾ هر وقت شاعستگي جو خيال رکندو هو. اهو سندس زندگي جو معمول هو. هندستان جي ورهاست کان اڳ ريلوي کاتي ۾ اسٽور ڪيپر هو. منهنجي اندازي موجب 1943-44ع جي زماني ۾ مئٽرڪ جو امتحان پاس ڪيو هيائين، انگريزيءَ ۽ ميٿمئٽڪ ۾ تمام گهڻو هوشيار هو، محنتي، اورچ هو. تنهن ڪري پنهنجي محڪمي جي ڪمن ۾ خاص مهارت حاصل هئس. ملڪ جي ورهاڱي بعد لاهور ۾ آيو ته کيس ڪاباري ۽ سنڌ جي بنياد تي ساڳئي محڪمي ۾ ساڳي پوسٽ تي تعيناتي ٿي، پاڻ چوندو هو ته ڀارت ۾ ڇڏيل وڏن جي ملڪيت عيوض مون ڪو به ڪليم داخل نه ڪيو. پاڪستان ۾ هن جي پهرين پوسٽ مغل پوريءَ ۾ ٿي ڪجهه سال گذارڻ کان پوءِ سندس پوسٽنگ ڪراچيءَ ۾ ٿي، جتان سکر حيدرآباد وري ڪراچي موٽيو، جتان هن رٽائر مينٽ ورتي. ورهاڱي جي ستيل مهاجرين مان اتي ۾ لوڻ برابر مهاجرين ملن ٿا، جن هندن جي ڇڏيل عمارتن تي قبضا نه ڪيا. ڪراچي ۾ سروس دوران هن پنهنجو پهريون گهر ڪسٽوڊنٽ سبسڊائيز اگهڻ تي لياقت علي خان جي مهاجر آبادڪاري واري اسڪيم ۾ حاصل ڪيو. رٽائرمينٽ فنڊس مان فيڊرل بي ايريا ۾ سنڌ گورنمينٽ جي اسڪيم ۾ انتهائي سستي اگهه تي خريد ڪيل پلاٽ تي بلاڪ سترهين ۾ هن پنهنجو ٻيو گهر اڏيو جنهن ۾ ٻه سال کن اٿون به مسواڙي ٿي رهيس. جڏهن اٿون سندس گهر ڇڏيندي مين انچولي روڊ تي پنهنجي رهائش اختيار ڪئي تڏهن به وسيم صاحب سان منهنجي دوستي قائم رهي.

ظهيرالدين جي ننڍي پيڻ لاڙڪاڻي مان ڏهين جماعت پاس ڪري ڪراچي ۾ مقيم ٿي چڪي هئي. جنهن جي رشتي جي ڳالهه لاڙڪاڻي ۾ سندس والده سان هلي چڪي هئي. ڪراچي ۾

وري نئين سر ڳالهين هلائڻ جي ضرورت پئي ته ظهيرالدين جي دوست وسيم صاحب کي وڃ ڀروڌم، مگر انهن پنهنجي چوڪري جو رشتو ڪنهن ٻي هند ڀڻي ڪري ڇڏيو. قدرت سانگي ظهيرالدين جي تعاون سان وري منهنجو رشتو وسيم صاحب جي گهر ويو، ته هنن خوشيءَ سان قبول ڪيو. انچولي سوسائٽي ۾ منهنجي زندگيءَ جي نئين دور جو آغاز وسيم صاحب سان رشتيداري ڳنڍڻ سان شروع ٿيو. جنهن ڪري اسان جلد ئي هڪ ٻئي جي ويجهو اچي وياسين، سماجي، معاشي توڙي تعليمي معاملات ۾ اسان کي هڪ ٻئي جي ضرورت پوندي هئي ته هڪ ٻئي جي مدد لاءِ هر وقت تيار هوندا هئاسين. محمد وسيم باهت ۽ دورانديش ماڻهو هو، جنهن دور مان هو گذري رهيو هو، اهو مالي ۽ معاشي لحاظ کان هن جي لاءِ مشڪل دور هو. هو وچولي طبقي جي ليول جي زندگي گذاري رهيو هو، قدرت الاهي سان پُٽن جي اولاد کان اڳ ۾ نياڻيون جايون هئس. جن مان ٻن جي لياقت آباد ۾ رهائش دوران شاديون ڪري چڪو هو، سندس آمدني جا ذريعا به محدود ٿي چڪا هئا. تنهن ڪري هو پنهنجي زندگي جي مشڪل دور سان جهيڙي رهيو هو. پُٽ جي اولاد ننڍي ڄمار جي هئي، جيستائين هو تعليم جي مراحل مان گذري ۽ ڪمائڻ جي لائق ٿئي، تيسين زندگيءَ جو گاڏو کيس اڪيلي سر چڪڻو پيو. ديندار، ايماندار ماڻهو هو، سندس زندگي وڏن انقلابن مان گذري چڪي هئي، پر هن ڪڏهن به همت نه هاري هئي، ريلوي مان رٽائر ٿيڻ کان پوءِ نيشنل ٽائرس ۾ ملازمت ڪيائين، پنج ڇهه سال گذارڻ بعد اتان به کيس جواب مليو، فيڊرل بي ايريا بلاڪ سورھين ۾ ان وقت يوسف پلازا نئون تيار ٿي رهيو هو، تنهن ۾ هن هڪ دڪان بڪ ڪرايو، جڏهن کيس دڪان جو قبضو مليو ته اُن ۾ اليڪٽرڪ اپلائينس جو اسٽور کوليو مگر اهو به نه هليو ته تيوشن پڙهائڻ شروع ڪيائين. حافظو سُنو هوس. ٻولين سکڻ ۾ به خداداد

صلاحيتن جو مالڪ هو، هندي، فارسي انگريزي، اردو نه رڳو روانيءَ سان ڳالهائيندو هو، بلڪ انهن ٻولين ۾ شاعري به ڪري ويندو هو، ميٿمٽڪ تي پڻ باقائدي سان عبور حاصل هوس. سنڌي ٻوليءَ جي سکيا مون کان حاصل ڪيائين، اهڙي قسم جي مهارتن جي ڪري کيس نيشنل پڙهائڻ ۾ وڏي ڪاميابي ملي ۽ سندس بهترين گذر سفر پئي ٿيو.

جواني کان ئي مولانا ابوالعلا مودودي جي فڪر جو قائل هو ۽ ڪيترا ماه و سال جماعت اسلامي جي متفق ۽ همدردي جي حيثيت سان فلاحي ڪمن ۾ گذاري ڇڏيائين، جماعت اسلامي جي پليٽ فارم تي وڏي مخلصي ۽ اورچائيءَ سان خدمات جي صلي ۾ کيس جماعت اسلامي جي رڪنيت ملي ته سمجهڻ لڳو ته کيس زندگيءَ جو ڪو اعليٰ ترين اعزاز مليو آهي. جماعت اسلاميءَ جي رڪن ٿيڻ کان پوءِ هو رات ڏينهن ديني پروگرامن ۽ فلاحي ڪمن ۾ پنهنجي وت کان وڌيڪ وقت ڏيڻ لڳو، جيتوڻيڪ سندس عمر 80 کان ٽپي چڪي هئي.

وسيم صاحب پنهنجي علمي استعداد وڌائڻ لاءِ مطالعي تي گهڻو زور ڏيندو هو، هن جي ذاتي لائبريري ۾ به ديني ڪتابن جا ٻه وڏا ڪٻاٽ پريل هوندا هئا، جن ۾ اڪثريت ديني ڪتابن جي هئي، احاديث جا ڪتاب، بخاري مسلم، ابن ماجا ۽ ٻين حديثن جي ڪتابن جا مڪمل وٽس سيٽ موجود هئا، مولانا ابوالاعليٰ مودودي جي ڪيل تفسير تفهيم القرآن جا مڪمل ڇهه جلد سندس لائبريري جي زينت هئا، جن جو هر وقت مطالعو ڪندو رهندو هو، حافظي جو تيز هو تنهن ڪري حديثون ۽ قرآن ڪريم جو آيتون مطلب ۽ معنيٰ سان ٻڌائيندو هو، منهنجي گهر واري، منهنجا ٻار ۽ مان ڪوشش ڪري قرآن ۽ حديث کانس سڪندا رهندا هئاسين، ان جي لائبريري تقريبن منهنجي حوالي هوندي هئي، پوءِ به جيڪي ڪتاب سندس لائبريريءَ مان مطالعي لاءِ کڻي ايندو هوس، تن جو

رجسٽر ۾ اندراج ڪري ايندو هوس. امام تيميماء، ابن خلدون جي تاريخ جا مڪمل جلد ۽ ان تي لکيل ابن خلدون جو مقدمو وٽس موجود هئا، جنهن کي آئون باقاعدي پڙهندو رهندو هوس. ڇاڪاڻ جو ابن خلدون جا مضامين ڪاليج جي نصابي ڪتابن ۾ پڙهائڻا پوندا هئا. خلفاءِ راشدين جي حيات طيبه ۽ حضرت عمر بن عبدالعزيز جي زندگيءَ تي بهترين ڪتاب سندس لائبريريءَ جي زينت هئا، ازان علاوه نبي ڪري صلي الله عليه وسلم و آل هي جي حيات طيبه ۽ سيرت النبي تي به ڪافي ڪتاب وٽس موجود هئا.

زندگيءَ جي آخري حصي ۾ محمد وسيم بخاري پنهنجي زندگي قرآن و حديث، روزي نماز، قرباني ۽ خدمت انسانيت لاءِ وقف ڪري ڇڏي هئي. هو جماعت اسلامي جي تنظيمي ۽ فڪري ضابطن کان آزاد ٿي سوچيندو ۽ عمل ڪندو هو، اهو عمل هن جي ديني مطالعي سببان فڪري وسعت جو نتيجو هو ۽ مان ان جي اهڙي فهم و فڪر کان وڌيڪ متاثر هوندو هوس، ڇاڪاڻ جو دين اسلام آفاڪي دين آهي ۽ ان جي پهچ ۽ وسعت به اوتري عظيم تر آهي، تنهن ڪري هن کي جماعتن جي چڪرن ۽ فڪڙي ڌڙي بندين اندر قيد ڪري نه ٿو سگهجي.

محمد وسيم عمر عزيز جي پوئين ڏينهن ۾ پهريان کان وڌيڪ آزاد ٿي سوچيندو ۽ عمل ڪندو هو، کيس لبرل سوچ جو ليکي نه ٿو سگهجي، پر تڏهن به ڪنهن قدر هو جماعت اسلامي جي ڪٽر پڻي جي دائري کان ٻاهر نڪري چڪو هو. پنهنجي اولاد، منهنجي اولاد ۽ مونسان ۽ خصوصن پنهنجي سس ۽ سوهري ۽ پنهنجي گهر واريءَ سان نهٺائي ۽ احسن طريقي سان پيش ايندو هو، جيتوڻيڪ پنهنجي بنيادي عقيدتي جو اڃان به پابند هو ۽ بي پاسي اسان سڻي سڻي عقيدتي جا پابند هئاسين، مگر گهرو ماحول کي بهتر رکڻ لاءِ ٻئي ڌريون ديني معاملات، رواداري ۽ پنهنجن

عقيدن جي پاسداري رکندا هئاسين، ان رواداريءَ جا نتيجا اهي نڪتا جو هو پنهنجي اولاد سان جماعتي فڪر ۽ عقيدن جي بنياد تي ڪو جبر نه ڪندو هو. بلڪ صبر ۽ سانت کان ڪم وٺندو هو، اهڙي سوچ جي بنياد تي هن پنهنجي نياڻين جا رشتا ۽ شاديون به سٺي فڪر مڪتب جي ماڻهن سان ڳنديا.

زندگيءَ جي پڇاڙي وارن ڏينهن ۾ محمد وسيم صفا فقير ۽ درويش صفت انسان ٿي پيو هو. داتا گنج بخش علي هجويري جي ڪتاب ڪشف المحبوب ۽ امام تميمه جي ڪتابن جو مطالعو ڪندو هو. سندس طبيعت جي مانيٽائي خوش اخلاقي ۽ ايتار ڏسي منهنجي والده چوندي هئي ته وسيم صاحب ته هاڻي اصحابي ماڻهو ٿي پيو آهي.

جواني کان ئي روزي نماز زڪوات ۽ قربانيءَ جون پابنديون مڪمل طور بنا ڪنهن غفلت جي بجاءِ آڻيندو رهيو هو ۽ رمضان شريف جو پويون ڏهاڪو اعتقاد ۾ گذاريندو هو، شام ٿيندي هئي ته سندس گهر واري مان يا سندس پُٽ مسجد ۾ افطاري کڻي ويندا هئاسين، مسجد ۾ هو پنهنجي منهن ويهي قرآن ۽ احاديث جا ڪتاب پڙهندو رهندو هو. اعتقاد دوران فضول گفتگو ۽ ڪنهن ٻي شغل کان پاسو ڪندو هو. قرآن شريف پڙهڻ جو ايترو هوشيار هو جو فجر جي نماز کان سانجهيءَ جي وقت تائين پوري قرآن جو دور ڪري ويندو هو، زندگيءَ جي آخري ڏينهن ۾ چندي جي ڪجهه امدادي رقم ۾ قرآن حڪم جا نسخا ڊزاسٽر سٽيل ڪنهن مسلم ملڪ کي پهچائڻ جي غرض سان گهران کڻي نڪتو هو ته واٽر پمپ جي علائقي ۾ اوچتو سندس رکشو آڏو اچي ويو، خوف وچان هٿ مان اسٽڪ ڇڏائي ويس ۽ سندس جسماني توازن پڻ قائم رهي نه سگهيو ۽ وڃي زمين تي ڪريو، جنهن جي نتيجي ۾ سندس جنگ جي هڏي ڀڄي پئي. سول اسپتال ۾ بروقت صحيح علاج ٿيس، سندس لواحقين اولاد ۽ مان

اسپتال ۾ وٽس هر وقت موجود هئاسين، جنهن ڏينهن کيس اسپتال کان ڊسچارج پئي ڪيو ويو ۽ ڪاٻاري جي تياري پئي هلي ته ان وقت سهاري سان هلڻ لاءِ نرس هن جي ڀرسان اچي بيٺاڪيون رکيون، جن کي ڏسي هو گهڻو دلگير ٿي اهڙي مايوسيءَ جي ڪيفيت ۾ هليو ويو جو کيس دل جو دورو ٿي پيو. ڪارڊڪ اريسٽ ايتري سنگين هئي، جو هو ان جو ڌڪ پچائي نه سگهيو ۽ سندس وفات ٿي وئي، مرحوم جي جنازي نماز جماعت اسلامي جي امير مولانا جان محمد عباسيءَ جي امامت ۾ نصيب ٿي ۽ کيس سخي حسن واري قبرستان ۾ دفن ڪيو ويو، ايئن هو هن فاني جهان مان لاڏاڻو ڪري ويو:

جهڙا آيا جڳ ۾ تهڙا ويا موٽي

انالله و انا اليه راجيعون.

عبدالحفیظ شاھ

آئون اڳ ۾ لکي چڪو آهيان ته منهنجي زندگيءَ ۾ ايندڙ ڪن شخصيات جي علمي ڏاهپ ۽ مان مريادي مون کي ايترو متاثر ڪيو جو اڌ صدي گذارڻ بعد به انهن کي وساري نه سگهيو آهيان. پنهنجي گهرواريءَ جي خاندان جي وڏي جمار جي بزرگن جي احوالن ۾ هن پڙاڏي جي گونج ٻڌڻ ۾ ايندي هئي ته گجي نٿي وارو عبدالحفیظ شاھ صاحب هندوستان جي ورهاڱي کان ڪجهه سال اڳ انڊين آرمي ۾ ليفٽيننٽ يا ڪپٽن جي عهدي تي فائز هو، ڪنهن شخصي اڻ وڻندڙ ڳالهه يا واقعي جي بنا تي فوج جي گوري آفيسر کي بندوق سان فائر ڪري فرار ٿي اچي سنڌ ڪراچيءَ ۾ آباد ٿيو هو، پاڪستان جي معرض وجود ۾ اچڻ کان پوءِ سندس والده جيڪا مغل گهراڻي جي چشم و چراغ هئي، سا پنهنجن ٻچن سان گڏجي ڪراچي سنڌ ۾ آئي، مهاجرن لاءِ جڏهن سنڌ ۾ ڪليم داخل ڪرڻ جو چڪر شروع ٿيو ته ان مغليائي صاحب جيڪا هندوستان ۾ زميندار ٿي سڏبي هئي، تنهن پنهنجي ملڪيت جي عيوض ڪليم داخل ڪيا، جنهن جي نتيجي ۾ سنڌ جي مختلف ضلعن ۾ کيس زمينون الات ٿي ويون، جنهن کي هن پنهنجي جيئري هوندي ئي اولاد ۾ برابر حصن سان ورهائي ڇڏيون. پنهنجي ماءُ جي ملڪيت مان عبدالحفیظ شاھ کي جيڪو حصو مليو، اهي گجي نٿي واريون ڪجهه زمينون هيون جن تي هن پنهنجي زمينداري شروع ڪئي، نٿي گجي ۾ رهڻ دوران هو اُتان جي بزرگن ولين ۽ خصوصن بهراڙيءَ جي عام ماڻهن جي سڀاءُ ۽ سچائي مان متاثر ٿي پنهنجي زمين تي جهوپڙا اڏي ويهي رهيو.

عبدالحفیظ شاھ جي والد محترم جو نالو سيد عبدالعزيز هو جنهن جي گهرو لاٿيريري ۾ پنهنجي پنهنجي بزرگن ۽ هندستان

جي عالمن جي هٿن جا لکيل ديني ڪتاب موجود هئا. هو خالص مذهبي ۽ ديني خيالن جو ماڻهو هو، جنهن جو اثر هن جي اولاد تي چڱو خاصو مرتب ٿيو، سندس اولاد مان عبدالحفيظ شاهه تي رنگ سڀ کان وڌيڪ چڙهيو.

عبدالحفيظ شاهه کي ديني علوم سان گڏو گڏ انگريزي ادب جو پڻ مطالعو ۽ مشاهدو هو، ان جي زندگي ۾ ڪو وقت اهڙو به آيو جو کيس زمينن مان جيڪا اُپت ٿيندي هئي، تنهن جي ڪپت مذهبي ڪمن ڪارن ۽ غريب هارين نارين تي ڪرڻ لڳو. خاص گجبي ڳوٺ جي اولهه پاسي زمينن ۾ بهراڙيءَ جي لحاظ کان هڪ عاليشان مسجد جوڙيائين. جيڪا پري کان نظر ايندي هئي ۽ اسان ان کي سائي ڦٽي واري مسجد سڏيندا هئاسين، ڪجهه وقت اڳتي هلي ان ۾ درس و تدريس جو ڪم شروع ڪيائين ۽ ڳوٺ ۽ بهراڙيءَ جي ٻارن کي مفت ماني ۽ قرآن ناظرا جي تعليم جو بندوبست ڪيائين، اڳتي هلي مسجد ۾ هڪ حافظ قرآن مولوي به مقرر ڪيائين. گجبي ۾ قائم جهوپڙن ۾ عبدالحفيظ جي سخاوت مهمانداري ۽ مذهبي رواداريءَ جون خبرون ڏيهان ڏيهه پهتيون ته وٽس اوسي پاسي جا ڪڙمي ڪامي غريب غربا مريض ۽ پڙهيل ڳڙهيل ماڻهو هن جي آستاني تي اچڻ وڃڻ لڳا. گهڻن ماڻهن جي اچڻ ڪري هن پنهنجي جهوپڙن ۾ پڪين سرن جا ٻه چار ڪمرا تيار ڪرايا ۽ اُتي وٺي جي لاءِ پنهنجي مهمان خاني جو دائرو وڌائي ڇڏيو، سنڌي ادب ۽ شاهه عبداللطيف جي شاعريءَ جي مطالعي کان پوءِ عبدالحفيظ شاهه جي طبيعت ۽ مزاج ۾ وڏو ڦيرو آيو. ۽ هو پنهنجي زمينداريءَ کان وڌيڪ ڏٺيءَ جي ذڪر اذڪار تي توجه ڏيڻ لڳو. پاڻ ڪڙمين جو علاج معالجو جاري وساري رکيائين.

ان زماني ۾ سنڌ يونيورسٽي، مهراڻ يونيورسٽي ۽ ڪراچي يونيورسٽيءَ جا طالب علمن خصوصن جيئي سنڌ جي خيالن جي نوجوانن جو وٽس اچڻ وڃڻ رهندو هو. پاڻ منطق فلسفي

۽ استدال جو نه رڳو قائل هو بلڪه انهن علمن جي کيس ڪافي ڄاڻ هئي، تنهن ڪري قائل ڪيو يا قائل ٿيو واري رويي ۽ روش جي بنياد تي ڪيترن پڙهيل لکيل ماڻهن کي مڃائي پنهنجي ويجهو ڪري ڇڏيائين. علاوه ازين، ذڪر اذڪار ۽ سني ڪار خدمت جي ڪري نوجوان طبقو ويو سندس مريد بڻبو.

1970 واري ڏهاڪي ۾ منهنجو اچڻ وڃڻ وٽس شروع ٿيو، ان وقت سندس آستانو نه رڳو ديني ۽ علمي ادبي مرڪز بڻجي چڪو هو بلڪه هڪ درگاه جي شڪل و صورت پڻ اختيار ڪري چڪو هو، پاڻ نبي ڪريم صلعم جو پڪو مڃيندڙ ۽ پيرو ڪار هو، تنهنڪري پنهنجي پياري نبي صلعم جي آخري نبي هجڻ تي وڏي استدلال سان گفتگو ڪندو ۽ درس ڏيندو هو، جڏهن سنڌ ۾ قادياني فتني کي وڌندو ڏٺائين ته ان جي خلاف دامي، درهمي وسنخي ميدان ۾ ڪڏي پيو قادياني لٽريچر جي مخالفت ڪندي پنهنجي تحريرن کي ۽ ٻئي ديني علمي ادبي مواد کي ڇپائڻ لاءِ آستاني تي هڪ اشاعتي ادارو قائم ڪيائين، هڪ پيري شايع ٿيندڙ سنڌي مواد جو مسودو منهنجي سامهون آيو ته ان ۾ مونکي سنڌي صورتخطي جون ۽ اشاعتي سلسلي جون ڪجهه غلطيون نظر آيون، جن جي باري ۾ مون کيس مطلع ڪيو، مون کيس اهو به ٻڌايو ته انهن ايتري غلطين جي ڪري توهانجي پيغام جي علمي حلقن ۾ اهمت متاثر ٿيڻ جو خدشو آهي، تنهنڪري انهن غلطين جي تصحيح ڪري مواد جو ٻيهر ڇپجڻ ضروري آهي، منهنجي ڳالهه کيس سمجهه ۾ آئي ان ڪتاب جي ٻي اشاعتي ۾ اهي غلطيون دور ڪرڻ سان علمي حلقن ۾ سندس ڪتاب جي پزيرائي وڌي وئي، مان عبدالحفيظ شاهه جي ناني جو ناني هوس تنهنڪري سندس ڊيري تي وڌندڙ علمي ۽ ديني ڪم جي نشر و اشاعت جي ڪمن جي سلسلي ۾ کيس منهنجي ضرورت محسوس ٿي.

ويترو جو هن درگاهه تي علمي ۽ تعليمي ادارن جا شاگرد ۽ اساتذہ اچڻ لڳا، ته هڪ سنڌي ليکڪ ۽ مترجم جي کيس ضرورت محسوس ٿي ته پنهنجن کان وڌيڪ مون تي رازونڊڻ لڳو، مان هن جي مذهبي خيالن ۽ ويچارن جو قائل هوس ۽ هن جي صلاحتن ۽ شخصيت کان استفادو ڪندو هوس مونکي هن جي ڪڙي ڪيل فطري ماحول مان گهڻو حد حاصل ٿيندو هو پوءِ به مان پنهنجي طبيعت ۽ خيالن کان مجبور هوس جنهن ڪري سو سيڪڙو نه هن جي ها ۾ ها ملائي سگهندو هوس نه ئي وري مان هن جي فڪر ۽ خيالن جو مڪمل طور مڃتاو هوس، البته هن جي شخصيت جو ادب ڪندو هوس، عبدالحفيظ شاهه جون ڪي خوبيون اهڙيون هيون جيڪي مونکي متاثر ڪنديون هيون، سندس ڪڙي ڪيل قدرتي بهراڙي جي فطري ماحول کان متاثر ٿي ڪي هندو نوجوان به جيئي سنڌ جي جتي سان هن جي آساني تي گهمڻ کائڻ پيئڻ ۽ شغل ڪرڻ ايندا هئا، تن مان ڪن سندس شخصيت ۽ تعليمات کان متاثر ٿي اسلام قبول ڪيو. شاهه صاحب ڪيترن هندن چوڪرن ۽ چوڪرين جا خط منهنجي اڳيان رکيا جيڪي کانئس محبت ڪندي مسلمان ٿيڻ جي اڇا ڪندا هئا. انهن مان سرڪاري کاتي جو هڪ هندو ڪلارڪ وٽس ايندو هو جيڪو بعد ۾ مسلمان ٿيو، ۽ هن وقت عبدالواحد جي نالي سان ڪوٽڙي ۾ مقیم آهي، جنهن پنهنجي اسلام آڻڻ جي باري ۾ هڪڙو ڪتاب پڻ تحرير ڪيو هو ته مان مسلمان چو ٿيس.

مسٽر عبدالواحد ڀلي هندو گهراڻي مان هو پر مسلمان ٿيڻ کان پوءِ هن جي مائٽن سندس ڪوٽڙي ۾ رهڻ مشڪل ڪري ڇڏيو هو، سندس گهر واري اسلام قبول نه ڪيو ۽ پنهنجن وٽ ڪوٽڙي ۾ مقیم رهي اهڙي صورت حال جي ڪري سندس ٻار ٻچا رلي ويا پر شاهه صاحب عبدالواحد کي پنهنجي زمين ۾ مسجد ۽ آستاني جي لڳو لڳ گهر ٺهرائي ڏنو جتي هو رهڻ لڳو، شاهه صاحب

سندس ڪوٽڙي مان بدلي به مڪلي واري آفيس ۾ ڪرائي ڏني جتي هو پنهنجي زندگي سڪون سان گذارڻ لڳو، عبدالواحد گججي ۾ رهائش دوران اشاعتي اداري ديني ڪمن ڪارن، مهمان داري جي ڪمن ۽ لائبريريءَ جي نگراني پڻ ڪندو هو، گججي جي ماحول ۾ رهڻ ڪهڻ ۽ ڏسڻ واچڻ کان پوءِ مون اندازو لڳايو ته انجينيئرس، ڊاڪٽرس ۽ ڪن سرڪاري آفيسرن جي اچڻ ويڻ ڪري ڪم ڪار اٿڻ ويهڻ ۽ ماحول ۾ ڪجهه تبديليون اچڻ لڳيون هيون. اهڙي طبقي جي ماڻهن جي مهمان نوازي آڌرڀاءُ ۽ رهائڻ توڙي ٽڪائڻ لاءِ شاھ صاحب کي سوفيسٽڪيٽ ڪارندن جي ضرورت محسوس ٿي. ان ڏس ۾ ڪجهه ايم. بي. ايس. ڊاڪٽر انجينيئر ۽ تعليم يافته مريدن جو هڪ گروپ سندس ڪمن ڪارن ۾ حاضر رهڻ لڳو، سندس آستاني تي ڪڏهن ڪڏهن جيڪي ڪانفرنسون اجلاس ۽ گڏجاڻيون ٿيڻ لڳيون، ان جي ڪمن ڪارن ۾ نوجوانن جو اهم هڪ جٿو ڪم سنڀالڻ لڳو، هڪ وقت اهڙو به آيو جو سندس درگاهه تي وڏي پيماني تي ڪم ٿيڻ لڳا، ان زماني ۾ عبدالحفيف شاهه پنهنجي دوستن ۽ مريدن جي صلاح مشوري سان ڏاڪرين جي نالي سان هڪ تنظيم قائم ڪئي جنهنجي لاءِ هڪ گشتي پڪ اپ به خريد ڪيائين، فوجي ماڻهو هو طبع مزاج جو بهادر هو مگر ڪجهه ارڏو به هوندو هو پنهنجي 200 هارس پاور جي ٽرمپ هيوي بائڪ تي ڪراچي ايندو ويندو هو پر جڏهن جهونو ٿيو ته هائي لڪس ٽيوتا پڪ اپ رکيائين، ان زماني ۾ سندس وڌيل ديني مذهبي سرگرمين کي منهن ڏيڻ لاءِ نوجوان معتقد ڊاڪٽر راشد صاحب سندس ادارن جا امور ۽ انتظام سنڀالڻ لڳو ۽ عبدالحفيف شاهه کي حقيقي طور جنهن ماڻهو جي تلاش هئي، سو ماڻهو کيس ملي ويو، ڪڏهن ڪڏهن مان به پنهنجن ٻارن ٻچن سوڌو موڪلن جا ڏينهن گذارڻ لاءِ وٽس گججي ويندو هوس، مونکي ۽ منهنجي ٻارن ٻچن کي اتان جي فطري، قدرتي ۽ تنظيمي نظام

جون رنگينين ۽ خوبصورتيون گهڻون وڻنديون هيون علاوه ازين هنن کي عبدالحفيف شاهه جي آستاني جا نيمر قائد ۽ تنظيمي نظام جي سليقي مندي ۽ صحت افزا ماحول مان پڻ گهڻو سکون ملندو هو جنهن جو لطف ماڻڻ جي لاءِ اسان کان سواءِ ڪيترا معتقد ۽ مريد پنهنجو گهر ڇڏي اتي رهيا پيا هوندا هئا.

عبدالحفيف شاهه نهايت پيارو انسان هو ڪراچي ۾ ايندو هو ته منهنجي گهر ضرور ايندو هو، گرمين جي موسم ۾ مان پنهنجن پراڻن نسخن مطابق صندل جي شربت جا شيشا ٺاهي رکندو هوس ته اهو شربت مون کان فرمائش ڪري وٺي ويندو هو، پنجويهه ٽيهه سالن تائين جڏهن به ڪراچي ايندو رهيو ته اسان وٽ پيرو ضرور ڪندو هو، جڏهن پنهنجي پائرن ۽ نياڻين جا ٻار ٻچا وٽس گهڻو اچڻ وڃڻ لڳس ته پنهنجي گهر جي ڀرسان مڇي جي ڪڏ جي لڳ جتي ڳئن ۽ ٻڪرين جو واڙو هو تنهن ۾ مختلف پکي پکڻ، مور، هرڻيون، ڪڪڙن، سيهڙن ۽ ٻين پکين جو ڪڍي چڙيا گهر قائم ڪيائين.

پهريون بستي جو ڏيک مديني شريف جي بهراڙي جهڙو رکندي انيڪ ڪجين جا وڻ رکيائين، ناريلن جا وڻ پوکيائين ۽ ليمن جون چڪيون به رکيائين جن جي پتن جي سبز ليمن چانهن ٺاهي پاڻ به پيئندو هو ۽ آئي وئي جي به ان سان خاطر تواضع ڪندو هو ڇاڪاڻ جو هن گجي ڳوٺ کان جدا هڪ پنهنجي بستي قائم ڪئي هئي، تنهنڪري جيستائين بجلي لڳي لڳي تيسيتائين وڏا جنريٽر هڻي ڪم هلائيندو هو. پنهنجي پهچ ۽ اثر رسوخ تي ٽيليفون جو به بندوبست ڪيو هئائين، سندس زمين گجي نهر ۽ ڄام واه جي برانچ تي هئي، تنهنڪري پوک ۾ گهڻي قدر واڙي ڪندو هو، مڇي جي ڪڏ به پنهنجي فارم جي حد اندر هئس جنهن جي ڪنارن تي ڪانه، ڏير، ٻوڙا، ڪبڙ، ۽ ٻيون گهڻا ٿيندا هئا، سندس بستي جي قريب واهن جو هيڊ ورڪ به هوندو هو، جتي

ڪراچي کي پاڻي سڀلائي ڪرڻ لاءِ انهن جي صفائي ٿيندي رهندي هئي، گجي جو سڄو ملڪ ساڻو هوندو هو، شاهه صاحب جي جهوپڙين ٻاهران ماني پچائڻ جا تنور لڳل هوندا هئا، جنهن ۾ پنهنجي خوشي سان ڪم ڪندڙ ۽ ماني پچائيندڙ ماڻهن جو ٿولو هما وقت موجود هوندو هو، مسافرن لاءِ قانڊن ۽ نيمن جي پابندي ڪا نه هوندي هئي، انهن کي چانهن ماني هر وقت ملندي هئي، باقي مدرسي و مسجد جي مستقل رهائشين لاءِ ۽ سندس لاءِ رڳو ٻن وقت جي ماني پچندي هئي، صبح جو ديسي ڪڪڙين جا آنا ۽ چانهن ماني وغيره سان ناشتو تيار ٿيندو هو ۽ رات جو ٻوڙ ماني يا لاڙي چانور پچندا هئا، مگر چانهن ۽ سگريٽ جو چين پياڪ هو، پنهنجي لاءِ جيسمين گرین چانهن پسند ڪندو ۽ سردين جي موسم ۾ نيسڪيفي ڪافي نوش ڪندو هو.

مان عرض ڪري چڪو آهيان ته منهنجي ٻچن ۽ گهر واري سان هن جي تمام گهڻي لڳندي هئي، منهنجي گهر واري سندس دادلي هجڻ ڪري ۽ صاف سنڌي ۾ بنا رعايت جي کيس سڄيون ۽ ڪريون ڳالهيون ٻڌائي ڇڏيندي هئي ۽ چرچي پوڳ ۾ ساڻس ٻچي ايندي هئي، اسان تي عبدالحفيظ شاهه جو خاص توجهه پڻ هوندو هئو، ڪجهه راز نياز ۽ ڪجهه سنڌي هجڻ جي ناتا ۽ رشتي جي ڪري هڪ ڀيري هن جو اسان تي ايترو پيار اچي ويو، جو مونکي ۽ منهنجي گهر واري کي پنهنجي هجري ۾ گفتگو ڪندي پنهنجي دل جي ڳالهه ڪندي چيائين ته مان توهان کي گجي ۾ زمين جو ٽڪرو به ڏيندس ۽ پنهنجي گهر جي ڀرسان پيل زمين تي جاءِ به ٺهرائي ٿو ڏيان ۽ غلام رسول جي بدلي به مڪلي واري ڪاليج ۾ ڪرايان ٿو، توهان مونسان هتي اچي رهو، اسان کيس چيو ته ڪجهه ويچار ڪري توهان کي جواب ڏينداسين دراصل مان شخصي معتقد قسم جي ماڻهن مان نه هوس ۽ درگاهي يا جي حضوري جو به ڪڏهن ڦاٿل نه رهيو هوس مونکي اها ڳالهه سمجهه

۾ اچي چڪي هئي، ته گجي ۾ نانا صاحب جنهن ماڊل ۽ ماحول جي تشڪيل ڪرڻ گهري ٿو، اُن جو پرزو بڻجڻ سان مان پنهنجي زندگي جي مقصد کان گهڻو پري ٿي ويندس، تنهن ڪري پنهنجي مقصد کي حاصل ڪرڻ ۽ ان تائين پهچڻ لاءِ پنهنجي قسمت جي ريڪائن تي هلي پنهنجي ۽ پنهنجي اولاد جي زندگي ناهيندس تنهن ڪري سوچي سمجهي مون شاهه صاحب کي جواب ڏنو ته پنهنجي والده ۽ ننڍي ڀاءُ جون ذميداريون مون تي آهن جن کي پورو ڪرڻ مون تي فرض آهي، ٻيو مون کيس سهڻن لفظن ۾ پنهنجي زندگي جو مقصد بيان ڪندي چيو ته دراصل مان پنهنجي زندگي پنهنجي مرضي سان گذارڻ چاهيان ٿو، منهنجي نصيب ۽ مقدر ۾ جيڪو لکيل آهي، اهو مون کي پنهنجي مرضي ۽ پنهنجن ارادن سان هن دنيا ۾ رهي ڪري حاصل ڪرڻو آهي، ان کان علاوه پنهنجا ٻار به جنهن ماحول ۾ پڙهائڻ چاهيان ٿو. سو مون کي گجي يا مڪلي ۾ ميسر نٿو ٿي سگهي، پر جيڪڏهن توهان کي ضرورت پوي ته مان توهان جي آشاعتي ڪمن ۾ گهريل مدد ڪراچي ۾ رهندي به ڪري سگهان ٿو. توهان جيڪو ڪم مون کي موڪليندا مان پورو ڪري اوهان کي پهچائي ويندس، منهنجي جواب مان کيس تسلي ٿي تنهن کان پوءِ هن وري ڪڏهن اهڙي قسم جي خواهش ظاهر نه ڪئي.

ڊاڪٽر راشد ڪوٽڙي جا قمبراڻي برادرس ۽ شيخ عبدالواحد ۽ ان جو اولاد عبدالحفيظ شاهه جي سمورن ڪمن ڪارن ۽ درگاهه جي سماجي ڀلائي جي ڪمن ۾ هر طرح جو خيال رکندا هئا، ڇاڪاڻ جو هو سندس معتقد ۽ مريد ٿي چڪا هئا، هن پنهنجي معاونن جي صلاح مشوري سان هڪ جماعت الزاڪرين پاڪستان قائم ڪئي، جنهن جو مرڪزي دفتر به گجي نٿي ۾ رکيائين، ضلعي نٿي ۾ جڏهن سندس نالو سياسي سماجي رهنما جي حيثيت سان معروف ۽ مشهور ٿي ويو، تڏهن کيس گهارو

زون جي زڪوات ۽ عشر ڪاميٽي جو چيئرمين مقرر ڪيو ويو. مذهبي شخصيت اختيار ڪرڻ درگاهه قائم ڪرڻ يا چئن ٻارن جي ملڪيت جو مالڪ بڻجڻ منهنجي نظر ۾ ڪو ڪارنامو يا ڪو ڪمال نه هو، مان اهڙي قسم جا ماڊل پنهنجي زندگي ۾ گهڻا ڏسي چڪو هوس، تنهن ڪري اهي ڳالهيون مونکي گهڻو متاثر نه ڪنديون هيون، حقيقي طور جيڪڏهن مان عبدالحفيظ شاهه کان متاثر هوس ته هن جي اورچائي، غريب غربا جي بي لوث خدمت، سندس زندگي جي سادگي، گهٽ ڪاٺ ۽ وڌ ڪم ڪرڻ وارن عادتن ۽ هر قص و ناقص انسان سان محنت ڪرڻ ۽ رب ۽ ان جي محبوب نبي ڪريم صلعم سان بي حد محبت ڪرڻ کان متاثر هوس، اهي ئي اهي اسباب هئا، جن جي ڪري مان عبدالحفيظ شاهه جي شخصيت سان محبت ڪندو هوس، هو منهنجي گهر واري جو سڳو نانو ۽ منهنجي بچن جو پڙنانو هو، تنهن ڪري بزرگ رشتن جو مان رکڻ لاءِ اسان جو وٽس اچڻ وڃڻ پيو رهندو هو.

عبدالحفيظ شاهه جي فارم تي مسجد جي سامهون ميدان ۾ بيلا روس جا ٻه ٽريڪٽر بينل هوندا هئا، انهن ۾ ڪم ايندڙ هارويستر پيا اوزار ۽ تيل جا رکيل ڊرم زرعي فارم جو ڏيک ڏيندا هئا، اسان وٽس جڏهن موڪلون گذارڻ ويندا هئاسين ته منهنجا ٻار ٽريڪٽرن مٿان چڙهي ڪيڏندا هئا، ٽڪجي پوندا هئا ته ڪجين جي هيٺان پيل ڪٽن تي لپتي پوندا هئا، کين شي شڪل جي ضرورت پوندي هئي ته نانا صاحب جون خريڙيون وڃي ڏسندا هئا، ۽ نانا صاحب کين وري تافيون، چاڪليٽ، ڪينڊيون ڪٽمڻڙا ۽ بيسڪوٽ ڏيندو هو، گجي جي ڳوٺ ۾ روڊ جي ٻي پاسي بازار هوندي هئي، ضرورت پوڻ تي مان پنهنجي ٻارن کي اوڏانهن گهمائڻ ويندو هوس، جتان خاص ڪري بهراڙي جون من پسند شيون لايون، پڳڙا، بوٽيندا، ڪمند ڳريون، ديسي کنڊ جا پلڙا، ڦلا،

ڳڙ ۽ ٻيون ٻهراڙي جي ماحول جون شيون کين وٺي ڏيندو هوس، گجي جي بازار ۾ حاجي محمد عمر سان ملاقات ٿيندي هئي، هن جي عبدالحفيز شاهه سان ٽريڪٽر وغيره ۾ پائيواري هئي، ۽ پنج وقت نماز ادا ڪرڻ مسجد ۾ ايندو هو ان کان سواءِ هو ڪچهري ڪرڻ لاءِ آستاني تي پڻ ايندو رهندو هو، سو بازار ۾ اڪثر ٻان جي دڪان تي اهو اسان کي ملندو هو چانهن پيئڻ جي نه رڳو آڇ ڪندو هو بلڪ هت سان وٺي زوري پيئاريندو هو، گجي بازار ۾ حاجي محمد موسيٰ جو سيڌي سامان جو ٻهراڙي جي حساب سان جنرل اسٽور هوندو هو، سندس دڪان ۾ هر قسم جو سامان ٻيون شيون، ڪڙ ۽ تيل ملندو هو، نٽي ۾ ڪمند گهڻو ٿيندو آهي، ۽ ڳڙ ٺاهڻ جو شيون بنيون به ٻهراڙيءَ ۾ جابجا لڳيون پيون آهن، سو گجي جي بازار ۾ ڳڙ سستو ملندو هو. مان اتان مهيني ٻن جي ضرورت جي خريداري ڪندو هوس.

گجي ۾ واه ڍنڍون ڊهورا به جا بجا آهن، جتان مڇي جو شڪار آساني سان ٿي سگهندو هو، مان نٽي مان وڃي مڇي پڪڙڻ جو سامان وٺي ايندو هوس ۽ گجي واه ۽ ڄام نهر مان مڇي ڦاسائي تري پچائي کائيندا هئاسين. گجي ۾ رهڻ دوران منهنجي ٻارن جو ۽ منهنجو اهو هڪ خاص شغل هوندو هو، باقي ٻين ٻارن تي ڊڪڻ ۽ مٽي ۾ کيڏڻ سان ٻارن جي سٺي ورزش ٿيندي هئي، مگر منهنجي ورزش تڏهن ٿيندي هئي، جڏهن عبدالحفيز شاهه پاڻ سان آبي پکين جي شڪار لاءِ پنهنجي بندوق کڻائي هلندو هو، آرمي جو ماڻهو هو پر 70 سال جي عمر ۾ به ايڏو تڪڙو هلندو هو جو مونکي دڙڪيون پائي هن جي پٺيان هلڻو پوندو هو، گجي نهر جي هيڊ ورڪس کان ڍنڍن ڍورن ۾ پکين جي تلاش ۾ ڊڪندا ڊوڙندا وتندا هئاسين ٻئي آڙيون هت اچي وينديون هيون ته هڪ وييلي جو ٻوڙ ٺهي ويندو هو، ازان علاوه هو انهن ڍنڍن ۾ بندوق سان ڪرڙن جو شڪار ڪرڻ جو پڻ ماهر هو، ۽ واپسي تي هڪ اڌ

ڪرڙو به شڪار ڪري ڪٽي ايندا هئاسين، ٻڪري جي گوشت وٺڻ لاءِ پنهنجي هاڻي لڪس سنگل ڪيب ڪيندو هو جنهن تي گهارو جي بازار مان گوشت مڇي ۽ ضرورت جون ڀاڄيون وٺي ويندا هئاسين، اورچ ايترو هوندو هو جو ڳڻن ۽ ٻڪرين جو ڪير ڌنار ڏهي ڪٽينر ٿلي تي رکندو هو ۽ عبدالحفيظ شاهه ڪانئس اُهي ڪيب ۾ رکائي گهارو جي بازار ۾ پڄائيندو هو، هڪ دفعي آئون ساڻس گڏ هوس ته واٽ تي ڪانئس جنهن مسافر لفت تي گهري تنهن کي گهارو تائين لفت ڏيندو هليو.

عمر عزيز جي پڄاڙي وارن ڏينهن ۾ جڏهن ٿوري گهڻي ڪمزوريءَ کيس اچي ورايو ته سندس گاڏي ڊاڪٽر راشد ۽ ٻيا هلائيندا هئا، جيستائين تڪڙو هو تيستائين پنهنجي علائقي جي زميندارن سان تعلقات سٺا هئس مگر جڏهن ٿورو ڪمزور ٿيو ته وڏيرن جيڪي پنهنجن ڪڙمين ڪامين ۽ انهن جي ننگن کي به ڳهي ويندا آهن تن عبدالحفيظ شاهه کي گجو نيڪالي جو ارادو ڪندي پهريون ته کيس زمين جي ڪوڙن ڪيسن ۾ ڪورتن ۾ ڇڪايو ۽ ٽڪايو، انهن ماڻهن چوريون چڪاريون ۽ ٻيون چرچون ڪري هن کي پڄاڻ لاءِ اهڙا ڪٽي اسباب ڪنا ڪيا جو نه چاهيندي به هن تر جي انهن زميندارن کي پنهنجون زمينون وڪڻي ڪوٽڙي جي معتقد مريدن، دوست قبرائين ۽ عبدالواحد جي اسرار تي عبدالحفيظ شاهه گجو ڇڏي ڪوٽڙي لڏي ويو، ۽ اتي وڃي هڪ خوبصورت مسجد مدرسو ۽ بهترين لائبريري قائم ڪيائين هاڻي سڀ جشن مجلسون ڪچهريون محفلون ميلا ۽ ڪانفرنسون قمبراڻي محلي ڪوٽڙي ۾ منعقد ٿيڻ لڳون، انهن ڏينهن اسان جي محبتن رستن جا سمورا رخ پڻ ڪوٽڙي ڏانهن مڙي ويا اٽڪل 93 جي عمر ۾ گهڻي ڪمزوري ڪري جڏهن عبدالحفيظ شاهه جا بار بار اسپتالن جا چڪر لڳڻ شروع ٿيا ته هن شريعت موجب پنهنجي ملڪيت جا حصا ڪري مڙني پنهنجي حقدارن ۾ برابر حصي سان

ورهاڻي ڇڏيا، باقي جيڪا هن وٽ ملڪيت بچي تنهنجي ترست
قائم ڪري سڀ ڪجهه ديني ڪمن جي حوالي ڪري راه رباني
وٺي هن جهان مان هليو ويو.

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻو ڏيڻ ڪرڻ آسان هجي ۽ ايندڙ ائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرڀر لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙ ائيڊ اپليڪيشن پلي اسٽور جي هن لنڪ تان ڏاڻو ڏيڻو ڪريو:

<https://play.google.com/store/apps/details?id=com.sindhsalamat.book>



ڊاڪٽر غلام رسول سومرو لاڙڪاڻي جي هڪ اهڙي خاندان سان تعلق رکي ٿو، جتي علم جي روشني سڄي جڳهه جهلڪي هئي. ڊاڪٽر صاحب انتهائي جدوجهد ۽ اهنجائي واري زندگي گذاري اچي وڌيو. جڏهن هن مئٽرڪ جو امتحان پاس ڪيو ته جن سندس والدين جون اميدون پوريون ٿيون، سندس والد جو خواب هيو ته منهنجو پٽ ڪلارڪ ٿيندو پر کيس پتو نه هيو ته سندس پٽ ملڪ جي وڏي ۾ وڏي سنڌ پي ايڇ ڊي حاصل ڪري پروفيسر جهڙي اعليٰ مقام تي پهچندو ۽ هڪ اعليٰ اديب ۽ محقق طور سڃاتل مائيندو. پروفيسر ڊاڪٽر غلام رسول سومري جون هي يادگيريون جنهن ۾ هن پنهنجي جيون جا ورق وريا آهن، اهي گهڻن ئي امڙن ماڻهن لاءِ مثال آهن، جيڪي زندگيءَ جي جنگ ۾ هارائي ويهن کان پوءِ وري اٿڻ ۽ جدوجهد ڪرڻ نه چاهيندا آهن. ڊاڪٽر سومرو هڪ پورهيت طبقي سان تعلق رکڻ باوجود پنهنجي محنت ۽ ڪوشش سان ان رستي تي پهتو، جتي پهچڻ هزارين انسانن لاءِ ڪنهن سڀني جهڙو ئي هوندو آهي.

سارو ٿين جو هي ڪتاب سنڌوءَ جي اوج جي ڪهاڻي ۾ ٻڌائي ٿو. پس منظر ۾ سکر پهراڄ جي اڏاوت جا تفصيل ۽ انگريز دور جي جهلڪ ۾ نظر اچي ٿي. ڊاڪٽر غلام رسول، ڪتاب جي منڍ ۾ ئي سنڌوءَ سان پنهنجو عجيب سڀڻو ٻڌائي ٿو. ۽ اهو سڀڻو اڄ تائين هن لکت ۾ ڏنو آهي. هن جا ابا ڏاڏا عائل ۾ سنڌو درياھ تي رهندا هئا جن کي هو فليس بئڪ ۾ ياد ڪندو رهي ٿو.

هن ڪتاب ۾ ڊاڪٽر غلام رسول سومري ان دور جو لاڙڪاڻو ڏيکاريو آهي، جيڪو ڪنهن خوبصورت خواب جهڙو هيو. هي ڪتاب لاڙڪاڻي جي ان سونهري دور سان تعارف ڪرائي ٿو. جنهن جي باري ۾ اڄوڪي نسل جي نوجوانن کي ڪا ڄاڻ نه آهي. کين خبر ناهي ته ڪالھ هنن جو شهر ڇا هيو؟ اڄ جي نئين نسل مان شايد ئي ڪنهن کي پتو هجي ته ان دور ۾ شهر ۾ ڪيترا ئي باغ هئا. اڄوڪي نسل کي اما ڄاڻ ۾ نه آهي ته گيان باغ جي پويان ڪهڙي ڪهاڻي آهي؟ ۴۴ ڪرمان باغ محلو ڪرچند گانڌيءَ جي نالي نام رکيو ويو هو. راڻي باغ راڻي ايلزبٿ جي نالي واري باغ جو هاڻي وجود ئي ظاهر ڪونهي، جيڪو ڪنهن زماني ۾ پنهنجي حسن ۽ خوبصورتي جو مثال پاڻ هيو. ان باغ جي اڇڙن پٺيان ڪهڙي سازش هئي؟ ۱۹۹۹ آهي اهڙيون حقيقتون آهن جيڪي ڊاڪٽر غلام رسول هن ڪتاب ۾ رپورٽ نموني واضح ڪيون آهن.

ڊاڪٽر غلام رسول سومرو ڳالهين جا گوٺ ٻڌڻ جو ماهر آهي. هن جي يادگيريون جو هي ڪتاب ”سنڌوءَ ڪناري سارو ٿيون“ کوڙ سارن ايلوئيجرز ۽ مسٽري سان ۽ رپورٽر آهي ۽ اهو عين السانوي انداز آهي. جنهن کي ڊاڪٽر صاحب نه رڳو خوبصورت نموني پيش ڪيو آهي پر ان طرح هي سارو ڳوٺ دلچسپ ۽ دلڪش ۾ رهندي پيون آهن.

ڊاڪٽر احسان دانش

ISBN# 978-969-7958-35-1

